
संपादकीय... 

फाटल्या अंका सारखो अनन्याचो होवय अंक, जोड अंक म्हण उजवाडाक येता. हो अंक 
जानेवारी ते जून 209 आनी जुलै ते डिसेंबर 209 अशा दोन काळाचो (।0-). अकादेमीन 
संपादक म्हण अनन्य पत्रिकेची जबाबदारी म्हजेर सोंपयतना तिचें मुखेल रुप साहित्यीक आसतलें 
हें निश्चित केल्लें , तेचबरोबर अनुवाद, समिक्षा आनी संशोधनपर साहित्याकय तातूंत जागो 
दवरचो अशी सुचोवणी केल्ली. ते प्रमाण वेग-वेगळीं सदरा आंखून आतांमेरेन आमी अनन्याचे 
अंक सजयले. अनन्याचे णब अंक आयल्या उपरांत धाव्या अंकाच्या वेळार ताचेंआदलें रुप 
बदलून तिका पुरायेन संशोधन पत्रिका करया म्हणपाचो विचार अकादेमीच्या जाळवणदारांनी 
मांडलो. पूण ते संबंदान अंतीम निर्णय आजून जावंक पावलोना आनी ह्या वाटा-घाटींत 
अनन्याचें काम रखडलें. मुखार, सद्याक आदलें रुप दवरूनच काम फुडें व्हरचें अशीं सुचोवणी 
आयली, ते प्रमाण काम परत सुरू केलें. हातूंत परत एका अंकाच्या काळाचो उजवाडर्णेत खंड 
पडिल्लो, जो भरून काडपा खातीर होवय अंक जोड़ अंक म्हण उजवाडावचो पडला. 

अनन्याक वाचकांडल्यन भरपूर प्रतिसाद मेळत आसा. साहित्याचोय उणाव ना. वेग- 
वेगळ्या, साहित्य प्रकारांतल्यान केल्लें दर्जदार लिखाण आमकां छापपा खातीर येत आसा. 
संशोधनपर आनी समिक्षणात्मक साहित्य बर्‍या प्रमाणार येता ही नमूद करपा सारखी गजाल. 

ह्या अंकाची विशेशताय म्हणल्यार व्यक्तीचित्रणां, ह्या विशयाचेर बरयिल्ले खास तीन 
शोध निबंध ह्या अंकांत छापल्यात. तिनय बरोबपी हे कोंकणीचे प्राध्यापक. तांच्या वावराक 
संशोधनाची आनी अभ्यासाची बैठक आसा. विशया कडेन चिकित्सक नदरेन पळोवपाची तांची 
वृत्ती आसा. 23 जानेवारी 20।9 दिसा सेंट झेवियर्स, म्हापशें ह्या महाविद्यालयाच्या कोंकणी 
विभागान खास आयोजीत केल्ल्या 'व्यक्तीचित्रणां' ह्या विशियावेले कार्यशाळेंत सादर केल्ले 
हे निबंद ह्या अंकांत आमी उजवाडायल्यांत. 

व्यक्तीचित्रणां हो, कथा आनी निबंद हांचे शिममेरेर उबो आशिल्लो अतिशय रोचक आनी 
मनवोडलाणो असो साहित्य प्रकार. हो प्रकार निकटो वाचकांची मनरिझवण करना तर तो एक 
सामाजीक आनी इतिहासीक दस्तावेज जावन आसा. आतां मेरेन मर्यादीत अशें ह्या प्रकाराचे 
लेखन कोंकणींत जाल्ले आसा, कांय वेळार कथेच्याच माथाळ्यान हो प्रकार वाचकांमुखार 
आयला. ह्या प्रकाराचेर संशोधनपर तशेंच सिध्दातीक लिखाण आडवादानच कोंकणींत हे आदीं 
बरयिल्लें आनी उडवाडायिल्लें आसा. स्वतंत्र असो परिसंवाद वा कार्यशाळाय हे आदीं केन्ना 
जाल्ली लक्षांत येना, ते नदरेन सेंट झेवियर्स महाबिद्यालयान आयोजीत केल्ली कार्यशाळा मुजरत 
नोंद घेवपा सारखी आसा. विद्यापीठ थराचेरूय अभ्यासक्रमांत व्यक्तीचित्रांचो खाशेलेपणान 
आस्पाव जावंक लागला हिवय गजाल नोंद घेवपा सारखी. 

ह्या अंकांत कोंकणींतले जेश्ठ एकांकीकार, नाटककार आनी कोंकणीचे कुडचडे परिसरातले 
संघटक श्री. अशोक कामत हांची , श्री. पंढरीनाथ सुरसुरे हांणी घेतिल्ली मुलाखत सुसंवादांत 
म्हालगडे आसा. नाटकुलीं ह्या प्रकारा खातीर एका काळार विद्यार्थी वर्गापासून जाण्ट्यांमेरन 
काळजांत राविल्ल्या अशोकबाबान, नाट्यप्रकारा वांगडा कथा, कादंबरी आनी आत्मनिवेदन , 
शिक्षणीक साहित्य हे प्रकारय बरेतरेन हाताळळ्यात. व्यक्तीगत अडचडी आसुनय , तोंडार हांसो 

घेवन कोंकणीच्या कामाक भूज मारपी ह्या मायेस्त आनी संयमी म्हालगड्याचें नांव कोंकणीच्या 
इतिहासांत अज्रवंर उरतलें. श्री. सुरसुरे हांणी तांकां बोलते करून अतिशय कळाशेन तांच्या 
जिवीत आनी कोंकणीच्या कार्याची म्हायती काडून घेतल्या. ही मुलाखत म्हणजे एक इतिहासीक 
दस्तावेज अशें आमचें मत आसा. 

ह्या अंकांत आमी युवांक बरेंच प्राधान्य दिलां. कोंकणींत आज साहित्या खातीर ओपिल्ली 
नेमाळीं कमी आसात. ते फाटभुंयेंचेर नव्या बरोवप्यांक माची दिवप गरजेचें आशिल्ल्यान, 
अनन्याची माची तांचेखातीर उक्ती केल्या. 

सदचे प्रमाण ह्या अंकांत कथा, कविता, ललीत निंबद , शोधपर साहित्य , अनुवाद, 
नाट्य, लोकवेद , समिक्षा, पुस्तक परिक्षण अशा साहित्य प्रकारांनी हो अंक नेटलां. जेश्ठ 
तशेच नव्या बरोवप्यां कडल्यान मेळिल्लो उस्फुर्त साहित्य प्रतिसाद आमचें मनोबळ वाडयता. 
कोंकणी साहित्याचे संख्येत नव्या नव्या नांवांची भर पडत आसा. निकटें संख्यात्मकच न्हय तर 
गुणात्मकय नदरेन कोंकणी साहित्याचो कस अनन्यावरी लावप सहज शक्य आसा. 

अनन्याच्या हा अंकाचो वावर हातींत घेतलो तेन्ना गोवा कोंकणी अकादेमीचे तत्कालीन 
अध्यक्ष आनी अनन्याच्या संपादक मंडळाचे वांगडी पद्मश्री सुरेश गुंडू आमोणकार हे जगाक 
अंतरले. सुरेशबाब हे धर्मसाहित्याचे अभ्यासक, जेश्ठ अनुवादक, समिक्षक आनी एक 
चिकित्सक वाचक. धम्मपद, भगवद्गीता, ज्ञानेश्वरी, ख्रिस्तपुराण सारके धर्मिक साहित्याचे 
ज्ञानकोशरुप आशिल्ले गडगंज ग्रंथ तांणी कोंकणींत अणकारून कोंकणी भाशेक समृध्द केल्या. 
दुर्धर दुर्येसान पिडिल्ले आसतनाय ते अखेर मेरेन आपले ज्ञानसाधनेत दंग रावले. तांणी सुरवेक 
सावनच अनन्याची तोखणाय केल्या आनी मार्गदर्शन केलां. अनन्याच्या तिसर्‍या अंकांत तांची 
खास मुलाखत प्रसिध्द जाल्ली आसा. ताचें विमोचनय, तांचे हस्तुकीं जाल्लें. त्या वेळार 
तांणी अनन्याचे वेग-वेगळ्या विशयांचे विशेशांक येवचे, जातूंत लोकवेद, भासशास्त्र, समिक्षा 
आदिच्या विशयाक प्राधान्य दिवर्चे असो विचार मांडिल्लो. अध्यक्ष म्हण ते सुमार एक वर्सच 
अकादेमीक लाबले. देह व्याधिंनी त्राशिल्लो आसतनाय, जिवनाकडेन पळोवपाची तांची दृष्टी 
सकारात्मक आशिल्ली. तांणी निकट्यो फोनाचेरूय केल्ल्यो सुचोवण्यो अकादेमीक तेचबरोबर 
अनन्याकय खूब मार्गदर्शक थारल्यो. तांच्या प्रज्ञावंत आनी व्यासंगी व्यक्तीमत्वाक आमचें 
नमन. तांच्या वचपान कोंकणी साहित्याचे धर्मसाहित्याच्या अनुवादाचें दालन पोरके जाल्लेवरी 
दिसता. तांकां आमचीं मना काळजासावन आर्गां. 

ह्या अंकाखातीर आमोणें-केपें हांगाची उदेती चित्रकार कु. आकांक्षा नारायण गांवकार 
हिणें काडिल्ली चित्रां मुखपृश्ठ आनी मलपृश्ठा खातीर छापल्यांत. हौस म्हण चित्रां काडपी हे 
तरणाटेमदीं आशिल्ल्या कला-गुणांची मुजरत तोखणाय करूंक जाय. श्रीमती सरस्वती नायक 
हिवूय हौस म्हण चित्रां काडूंक लागल्या, तिच्या रेखाचित्रांनी ह्या अंकाची सोबाय वाडयल्या. 

ह्या अंकाचे टायपसेटर रिया एंटरप्रायजीस आनी पिंटर्स लोकमान्य प्रोसेस हांकाय दिनवास. 
तांणी अनन्याच्या कामाक दिल्लें योगदान उल्लेखनीय आसा. 


जयती नायक 
सपादक 

(सुसंवाद) 


पंढरीनाथ सुरसुरे : जल्म : ।965. 
कवी, निबंदकार. 'खातखुतल्यो 
आनी अक्षयपात्र ही ललीत 
निबंदांची आनी 'शब्द्रांगोळी' हे 
एक कवितेचे पुस्तक प्रकाशीत. गोंय 
विद्यापिठाच्या कोंकणी विश्वकोश 
निर्मिती प्रकल्पांत सहाय्यक संपादक 
म्हण कार्य. संपर्क : 2344, 
“श्रीकर', व्हडलेंमळ, काकोडें, पो. 
कुडचडे, गोंय - 403706. मो. : 
9822।09356. 


चोकर 


पंढरीनाथ मुरमुरे 
भोव आयामी साहित्यीक 
श्री. अशोक कामत हाचेलागी संवाद 





श्री. अशोक कामत हे एक भोवआयामी 
साहित्यीक. तांकां कोंकणी साहित्य संवसारांत 
कादंबरीकार, कथाकार, कवी, भासाशास्त्री आनी 
नाटककार म्हण वळखतात. कोंकणी एकांकीकेक 
खूब लागीचो असो 'नाटकुलीं' हो नाट्यप्रकार आपले 
नर्म - गंभीर शैलींत तांणी केळयलो, फुलयलो आनी 
जैतीवंत केलो. 964 ते 2000 मजगती कुडचडेच्या 
सर्वोदय हायस्कूलांत “शिक्षक' म्हण तांणी विद्यादान 
केलें. कुडचडें हांगा मतीमंद भुरग्यांची शाळा आनी 
मुळावी कोंकणी शाळा घड़ोवंक तांणी मोलाचे 
योगदान दिलां. कुडचडेच्या कोंकणी कला साहित्य 
केंद्राचे ते संस्थापक वांगडी. तांणी 985-87 ह्या 
काळांत जाल्ल्या कोंकणी राजभास चळवळींत सक्रीय 
वांटो घेतला. 2007 वर्सा कुडचड्यार जाल्ल्या ।8 व्या 
अखिल भारतीय कोंकणी परिशदेचे ते येवकार अध्यक्ष 

आसलें. 2006 वर्सा कोंकणी कला 
साहित्य केंद्राचो “जनगंगा' साहित्य 
पुरस्कार तांच्या 'घणाघाय नियतीचे” 
कादंबरीक फावो जालो. 2008 वर्सा हेच 
कादंबरीक केंद्रीय साहित्य अकादेमीचो 
साहित्य पुरस्कार फावो जालो. तांच्या हेर 
वेंचीक बरपावळीमदीं “म्हजी भूंय म्हजो 
मोग”, “अशोकांकी', कोण कोणाचो 
न्ही' (एकांकी /नाटकुली), 'बंदखणीची 
देवळां जालीं', “एक सांज अमूरपिकी' 
(नाटक), “जिवीत बिंबां' (कविता), 
“ती जीण, ते खीण', “जीण चळवळीची” 
(आत्मकथन), “अशोककथा', कळ्यो 


पिटकोळेच्यो' (कथा), '“जुवारेचीं 
पांयजणां (कादंबरी), अश्या 
साहित्यकृतींचो आसपाव जाता. 

कुडचडें हांगा श्री. अशोक कामत हांचे 
लागीं तांच्या घराकडेन संवाद सादलो 
तेन्ना आपल्या अणभवांचें आनी कार्याचें 
गांठवल तांणी उक्तें केलें. 

प्रस्न : तुमचे भुरगेपण आनी जल्मगांवा 
विशीं थोडक्यांत सांगशात... 

जाप म्हजे भुरगेपण मडकय 
गांवांत गेलें. एक मराठी शाळा आनी 
एक पोर्तुगेज मुळावी शाळा, इतलीच 
शिक्षणाची वेवस्था. मडकय सैमसुंदर गांव 
जाल्ल्यान भुरगेपणाल्यान मनांत सैमा कडेन 
आकर्शण तयार जालें. देवळाक तेकूनच 
घर आशिल्ल्यान नैतिकता आनी संस्कार 
सभावांत आपशींच आयले. पूण मुळांतूच 
वैचारीक बसका आशिल्ल्यान अंधश्रद्धेक 


अनन्य 


थारो दिलोना. गांवांतली जशी जीण आसता 
ती हांवें उपाट भोगल्या. 

प्रस्न : तुमची कुट्रंबीक फाटभूंय कशी 
आसली? 

जाप : अत्यंत गरिबीची. सामाजीक 
फाटभूंय म्हणशी तर ती समाधानकारक 
आशिल्ली. गरीब आसून लेगीत म्हज्या 
बापायक गांव मानतालो. ताच्या उतराक 
मान आशिल्लो. सांस्कृतीक फाटभूंय म्हणशी 
जाल्यार ती भक्तीमार्गी आशिल्ली. तिका 
धार्मिक बुन्याद आशिल्ली. आनी धार्मिक 
बुन्याद आशिल्ल्यान अतिरेक जाय सारकी 
नैतिकता भरली आंगांत. पूण वैचारीक 
बुन्याद घट्ट आशिल्ल्यान अंधश्रद्धेक थारो 
मेळळो ना, हें परत एकदां स्पश्ट करतां. 

प्रस्न : तुमचें शिक्षण मुळावें ते पदवे 
मेरेनचें खंय जालें? खंयचे भाशेंत? 

जाप : मुळावें शिक्षण मडकयंत 
जालें. फुडल्या शिक्षणाची सोय मडकयंत 
नाशिल्ल्यान पांचवी ते सातवी मेरेनचें 
शिक्षण पिरवळा नगरांतल्या मिडल स्कुलांत 
जालें. मागीर फुडल्या शिक्षणा खातीर 
पंचवाडे आत्यागेर रावलो आनी कुडचड्यार 
न्यू एज्युकेशनल इन्स्टिट्युटांतल्यान 
एस्‌. एस्‌. सी. केली. रोखडोच म्हाका 
सर्वोदय एज्युकेशनल सोसायटी हायस्कुलांत 
शिक्षक म्हण आपोवन व्हेलो. दोन वर्सा पुणें 
युनिव्हरसिटींतल्यान (भायल्यान) परिक्षा 
दिवन प्रयाग हिंदी विश्‍वविद्यालयांतल्यान 
साहित्य विशारद हें ग्रॅज्युयेशन मेरेनचें 
शिक्षण केलें. 

प्रस्न : पूर्तुगेज शासन काळांत तुमचें 

जुवानपण गेलां? ताचो तुमचेर कसो 
परिणाम जालो? 

जाप म्हजे भुरगेपण पोर्तुगेज 
शासनकाळांत गेलें. तेन्ना गुलामी हे 
संकल्पनेची जाणीव भुरणग्यांमदी नासली. 
हळूहळू मागीर गुलामपणाची जाणीव 
जावंक लागली. कारण गुलामींत एके 
मर्यादेचे चौकटींत रावूनच वावुरचें पडटालें. 
गुलामपणाची ही जाणीव खर जाता म्हणसर 
हांबें जुबानपणाच्या हुंबर्‍्यार पावल घालें. 
आनी तेन्नाच गोंय स्वतंत्र जालें. म्हणटकर 
तशें पळोवंक गेल्यार म्हर्जे जुवानपण स्वतंत्र 
गोंयांतच गेलां. 

प्रस्न : कोंकणी भास आनी साहित्याचो 
दिश्टावो तुमकां खंय, केन्ना आनी कसो 
जालो? 

जाप : कोंकणी भाशेचो दिश्टावो खंय 


पंढरीनाथ सुरसुरे आनी अशोक कामत हांचेमदीं सुसंवाद चलतना. 

केन्ना आनी कसो जालो हें सांगप कठीण. 
अख्खी जीण कोंकणीमय आशिल्ली. 
कोंकणी आयकताले, कोंकणी उलयताले, 
कोंकणी बरयताले. इतलेंच न्हय, कोंकणी 
जगताले लेगीत. व्हडलें एकत्र कुटूंब. पूण 
कोंकणी खातीर वाद केन्ना आयकलोच 
ना घरांत. चिटयो येताल्यो आनी चिटयो 
बरयताले त्यो लेगीत कोंकणींतल्यान. मागीर 
वेगळो आनी दिश्टावो कितें जावपाचो? 
आतां साहित्याचो दिश्टावो कसो 
जालो म्हणशी जाल्यार ताका म्हजेकडेन 
जाप आसा. म्हजें घराणें साहित्यीक न्हय. 
हांव गरजेंतल्यान तयार जाल्लो साहित्यीक. 
गोंय स्वतंत्र जालें आनी गोंयांत शेकड्यांनी 
मुळाव्या आनी माध्यमीक शाळांची स्थापना 
जाली. त्या प्रमाणांत म्हाविद्यालयाय 
आयलीं. सांस्कृतीक कार्यावळी खातीर 

तरे तरेच्या साहित्याची गरज लागली. 
आनी ते गरजेंतल्यानूच म्हज्यांतलो लेखक 
म्हाका कळळो. तरां तरांचे स्पर्धक भाशणां 
तयार करचीं पडलीं. गॅदरिंगाक ल्हान 
ल्हान नाटकुलीं बरोवचीं पडलीं आनी 
हातुंतल्यानच म्हाका म्हज्यांतली तांक 
होल्मली. हातुंतल्यानच म्हजी साहित्यीक 
जीण सुरू जाली, फुलली आनी फळ्ळी. 
नाका मुखार पळोवन चलपी एक सामान्य 
मडकयकार फुडें नामनेचो गोंयकार जालो. 

प्रस्न : एक शिक्षक म्हूण शिक्षण क्षेत्रांत 
तुमी कशे पावले आनी पर्यायान कुडचड्यार 
केन्ना पावले? 

जाप : पंचवाडे रावून शिकलों. एस्‌. एस्‌. 
सी. पास जातकच पंचवाडी सोडून मडकय 
रावपाक आयलों. फुडें कशे शिकचें आनी 
कितें शिकचें हो यक्षप्रस्न म्हज्या दोळ्यां 
मुखार रावलो. महाविद्यालयां निकतींच सुरू 
जाल्लीं. त्या काळार एक तर आर्टस्‌ ना 
जाल्यार सायन्स. अर्थीक परिस्थिती सामकी 
बाद. बापूय बेकार. तो आनी हांव अशे 
दोगूच गोंयांत. तीन भाव, दोन भयणी आनी 
आवय मुंबय. विचार केलो, एक वर्स गॅप 
घेवया आनी फुडली वाट थारावया. परत 
पंचवाडे गेलों आनी टायपरायटींग शिकपाक 
लागलों. एक दीस कुडचड्या वेल्या 
सर्वोदय स्कुलाच्या हेडमास्टरान (श्री. टी. 
लाड) म्हाका आपोवपाक धाडलो. ताणें 
म्हाका शिक्षकाची नोकरी ऑफर केली. 
म्हाका नोकरी करपाचें नाशिल्लें. ताणें 
म्हणलें, 'हो जानेर. जुनांत कॉलेजां सुरू 
जातात. तो मेरेन शिकय. अणभव घे. हांव 


अनन्य 


खात्री दितां. बरो अणभव येतलो तुका.” 
आनी खरें सांगतां, भुरग्यां मदीं इतलों रमून 
गेलों, विद्यादान हेंच ध्येय हांवें आपणायलें. 
आनी ताकाच चिकटून रावलों. अशे तरेन 
मडकयच्यान कुडचड्यार पावलों. 

प्रस्न : गोंयचे सुटके उपरांत गोंयांत 
कोंकणी भाशेचे चळवव्डीक आरंभ जालो. 
कुडचड्यार त्या वेळार कशी परिस्थिती 
आसली? तुमी त्या वेळार खयचे 
अवस्थेंतल्यान गेल्यात? 

जाप गोंयचे विचारपाचें ना. 
कोंकणीवादी मेळप कठीण आशिल्ले. 
तशेंच कोणीय आसले जाल्यार तांकां 
गाळींचो शिंबोर पडटालो. “कोंकणी हें 
उतरच गाळ जाल्लें. भयंकर तिव्रतेच्यो 
गाळी भर समाजांत फकत कोंकणीक आनी 
कॉंकणीवाद्यांकच पडटाल्यो. अख्खो गांव 
मराठीवादी आशिल्लो. गांवांत कोंकणीवादी 
नाशिल्ले अशें न्हय. थोडे कितें आशिल्ले 
ते एक तर आंग दाखय नाशिल्ले वा 
गुपचूप काम करताले. आमी कोंकणीवादी 
म्हण उगतेपणान उलोवपाची माणसुकी 
नाशिल्ली. आमी कांय जाण जे कोंकणीचे 
काम करताले तांकां बाटोवपाचे, मराठीवादी 
करपाचे भगिरथ प्रयत्न जाले. कोंकणी 
किरिस्तांव आनी किरयादींची भास म्हण 
प्रचार करपाचो आकाताचो प्रयत्न जालो. 
आमकां पोस्टांतल्यान बेतीम लेगीत धाडलें. 
कोंकणीचो मोग आनी आंगांतली जिद्द 
हांकां लागून आमचेर ताचो कांयच परिणाम 
जालो ना. वेल्यान एक नवी उर्बा मेळळी 
काम करपाक. 

प्रस्न : कोंकणी राजभास चळवळींत 
कुडचडेच्या कोंकणी मोग्यांनी खूब योगदान 
दिलां. हे चळवळींतले तुमी म्हालगडे. हे 
चळवळींतल्यान मेळिल्ल्या अणभवा विशी 
सांगशात ? 

जाप : खन्‍यांनीच हांव कुडचडेंच्या 
लोकांक सलाम करतां. कोंकणी मोग्यांक 
म्हणना. तांणी जिद्दीन काम केलेंच. पूण 
कुडचडेंचे जनतेंत प्रस्न समजून घेवपाची 
तांक आसा. गोंयकारांचो मानसीक विकास 
आनी गोंयचो फुडार हांचे बद्दल तांकां 
तळमळ आशिल्ली. ती तळमळ केंद्रबिंदू 
धरून आमी काम केले. तें काम आमचें 
00 टक्के सादलें. संपूर्ण यश मेळप बरेंच 
कठीण आसता, तें आमी सादयलें. आनी 
ताचें श्रेय जिद्दीन काम करपी आमचे टिमीक 
बता. अवघ्या आठ धा लोकांची टीम 
आशिल्ली. दर एकलो पोटतिडकीन काम 
करपी आशिल्लो. सहकार्य तर आकांत 
तोखणायेचें. तूं म्हणटा तशें म्हालगडो 
बी अशें कांय नाशिल्लें. आतां एक खरें, 
सगळ्यां परस पिरायेन हांव जाण्टो म्हण 
म्हज्या उतराक मान दिताले. म्हजो सभाव 
तूं जाणा सुरसुरे! सगळ्यां कडेन सहकार्यान, 
भासाभास करून फुडें वचपी हांव, आनी 
म्हाका तांणी म्हालगडो मानलो हें तांचे 
व्हडपण. पूण एक सांगतां, म्हजे सार्वजनीक 
जिणेंत सार्थकता आयल्या जायत जाल्यार 
ती कुडचडे आनी कुडचडच्या लोकां 
खातीर हें सांगपाक म्हाका मातूय उणेपण 
दिसचें ना. 

प्रस्न : कोंकणी कला साहित्य केंद्र, 

श्री. सुनिल गंगोपाध्याय हांचेकडल्यान 2008 
वर्साचो केंद्रीय साहित्य अकादेमी पुरस्कार 
स्विकारतना. 
कुडचडें ही कोंकणी मळावेली म्हत्वाची 
सस्था. कोंकणी केंद्राचे तुमी मुखेल 
सस्थापक वांगडी. हे सस्थे विशी तुमी 

थोडक्यांत सांगशात ? 

जाप : कोंकणी कला साहित्य केंद्र हे 
संस्थेचे स्थापनेत भौ. गुरुनाथबाब केळेकार 
हांचे अप्रत्यक्ष योगदान आसा. तांची पुस्तक 
यात्रा कुडचड्यार आयिल्ली. त्या काळार 
वाचक पुस्तकां म्हऱ्यांत येवप कठीण 
आशिल्ले. देखून पुस्तकां वाचकांचे भेटेक 
अशी संकल्पना तांणी राबयल्ली. आनी 
ती सफळय जाल्ली. कुडचड्यार कल्पने 
भायर वाचक पुस्तकां विकतीं घेवपाक 
पावले. आमी कोंकणीचे ]0-।2 वावुरपी 
गुरुनाथबाबाक मदत करताले. पुस्तक प्रदर्शन 

जैतिबंत करपाक थळाव्या तरणाट्यांनी पुराय 
प्रयत्न केल्ले. हे तरणाटे तांकीचो उपेग 
करून घेवपा खातीर एक थळावी संस्था 
स्थापन करची अशी कल्पना फुडें आयली. 
दुसऱ्याच दिसा सर्वोदय हायस्कुलांत बसका 
जावन श्री. शैलेश संजगिरी हांचे अध्यक्षते 
खाला केंद्राची स्थापना जाली. साहित्या 
वांगडा कलेचीय पोसवण जावंची म्हूण 
हांबें कोंकणी कला साहित्य केंद्र अशें नांव 
सुचयलें. आनी तें एकमतान मान्य जाले. 
कोंकणी कला साहित्य केंद्र प्रतिश्‍्ठीत असो 
जनगंगा पुरस्कार, बालसाहित्य पुरस्कार, 
अनुवाद पुरस्कार, नाटक पुरस्कार दिता. 
असे तरेचे पुरस्कार गोंयांत आनी खंयचीय 
खाजगी संस्था दिता अशें म्हाका दिसना. 
आज गोंयांत हाताच्या बोटांचेर मेजपा 
इतल्यो कोंकणी खातीर काम करपी उत्कृश्ट 
संस्था आसात. तातूंत कोंकणी कला 
साहित्य केंद्र हे संस्थेचो बरोच वयलो नंबर 
लागता हें पळोबन मनाक खोस जाता. 
प्रस्न : कोंकणी भाशा आनी साहित्याक 


तुमी सातत्यान योगदान दिला. इतिहास,. 


कथा, कादंबरी, नाटक, एकांकी कविता 
हें सगळें साहित्य प्रकार तुमी हाताळल्यात, 
तुमकां खंयचो साहित्य प्रकार हाताळूंक चड 
आवडटा आनी कित्याक? 

जाप : खुबशे साहित्य प्रकार हावे 
हाताळळ्यात. आनी ते सफळूय जाल्यात. 
खंयचोय प्रकार हाताळटना भिरांत दिसल्या 
वा विशय हाताळटना ओडाताण जाल्या वा 
खंयचोय ओडून ताणून बरयला वा विशयाचें 
पुराय गिन्यान मेळयनासतना तो हाताळळा 


अनन्य 


अशें केन्नाच जावंक ना. तांतले तातूंत 
हांवेंच जल्माक घाल्लो नाटकुलें हो साहित्य 
प्रकार हाताळपाक म्हाका चड आवडटा. 
म्हजें नाटकुल्यांतलें संवाद बरोवपाचें तंत्र 
म्हाका म्हजे हेर साहित्य प्रकार हाताळपाक 
खूब बऱयाक पडलां. कादंबरींत संवाद 
वापरले जाल्यार कादंबरीचे सौंदर्य वाडटा 
हो म्हजो अणभव. 

प्रस्न : कोंकणी एकांकी हो साहित्य 
प्रकार कोंकणींत तुमी हाडलो अशें जायते 
जाणकार मानतात. तुमचें ताचेर मत किते? 

जाप : अशें म्हणप समा जावंचें ना. 
सुरवेच्या काळांत किसन कामत, रघुवीर 
नेवरेकार हांचे सारकिल्यांनीय कोंकणी 
एकांकी बरयल्यात. पूण एक दोन बरोवन 
ते चूप बसले. म्हाका स्कोप मेळळो. 
आनी म्हजें एकांकी लेखन चालूच उरलें. 
म्हज्या काळार कोंकणी एकांकीच्या मळार 
हांसोवण्या एकांकीक ओतो आयिल्लो. 
कोंकणी - मराठी बाद तेंगशेर पाविल्लो. 
मराठीवादी सदांच थोमणे मारताले. हीं 
असलींच मरे हांसोवणी नाटकां तुमगेलीं. 
हांवें थारायलें, गंभीर एकांकी बरोबन त्यो 
सफळ करून दाखयन तर दाखयन. हांवें 
म्हजे म्हाकाच दिल्लें हें आव्हान सोपें 
नाशिल्लें. म्हजे मुखार देख आसिल्ली ती 
स. पुंडलीक दांड्याची. “ताची करामत” ह्या 
तांच्या विनोदान उपाट भरिल्ल्या नाटकाचो 
उदो उदो जालो. आनी ताचें दुसरें नाटक 
'निमित्ताक कारण' हें सामकें आपटलें. अशे 
अवस्थेंत प्रेक्षक गंभीर नाटकुल्यांक कसो 
येवकार दीत हो व्हडलो प्रस्न आशिल्लो. 

कुंदापूर - कर्नाटक हांगा एकोणिसाव्या कोंकणी साहित्य संमेलनात श्री. शांताराम नायक हांचे 

हस्तुकीं भौमान स्विकारताना. (2009) 


पूण बऱ्या नशिबान म्हाका कला अकादेमीची 
स्पर्धा मेळळी आनी प्रेक्षकूय सूज्ञ मेळ्ळे. 
गंभीर एकांकी वा नाटकुलीं हार्वे माचयेर 
हाडलीं आनी जैतिबंत करून दाखयलीं हें 
खरें! 

प्रस्न : तुमची साहित्य अकादेमी 
पुरस्कार जैतिवंत साहित्यकृती घणाघाय 
नियतीचे' कशी घडली? ती खंयच्या 
विशयवस्तूक धरून घडल्या? 

जाप : अख्खे जिणेन म्हाका कितें 
शिकयलें, म्हाका कितें अणभव मेळळे त्या 
स्वानुभवांतल्यान घणाघाय नियतीचे' हे 
काद्‌ंबरीचो जल्म जाला. तिची विशयवस्तू 
“हांव. आसां. वाचकांक जर हांव जाणून 
घेवपाचो आसा जाल्यार तांणी 'घणाघाय 
नियतीचे' ही कादंबरी वाचची. म्हजी ही 
पयलीच कादंबरी जावन म्हाका वाचकां 
कडल्यान फीड बॅक आकांताचें मेळळें. ही 
कादंबरी वाचकांच्या काळजाक भिडल्या. 


समाजांतल्या दर एकल्याक ती आपली 
कथा शी दिसल्या. आनी हातूंतच म्हजी 
सफळताय लिपल्या. 

प्रस्न : तुमची घरकान्न अर्चनाबाय 
आनी कुटुंबीय हांणी तुमच्या साहित्यीक, 
भाशीक आनी समाजीक वावरांत तुमकां 
कसो पालव दिला? तुमच्या यशांत तांचो 
वांटो कितलो ? 

जाप : अर्चनाबायन म्हाका पावला 
पावलाक आदार दिला. अर्चनाबाय बगर 
म्हज्यो साहित्यीक, सामाजीक आनी खरें 
सांगूं, घरसंवसार आनी हेर वावरात पूर्णत्व 
येवरचेच ना. तिचे बगर म्हज्या वावराचें 
मोलमाप जावप सामकें कठीण. घर 
संवसारांत तिचेंच काम म्हण तिणें तें केलें 
जायत. पूण म्हज्या साहित्यीक वावरांत 
तिणे दिल्लो पालव आनी आदार, मानसीक 
बळगें हांचे मोल करूंक जावंचें ना. तशेंच 
म्हजो व्हडलो भाव कमलाकांत कामत. 

हाणें म्हजी दर कादंबरी वाचून म्हाका 
सुचोवण्यो केल्यात. कंप्युटराचें तंत्र म्हजो 
पूत अमेया कडल्यान शिकलों. देखून म्हजो 
पेनान कागदार बरोवपाचो त्रास आनी वेळ 


वांचलो. 
प्रस्न : कोंकणी साहित्यांतलो आनी 
भौशीक मळावेलो तुमचो आदर्श कोण? 


जाप : कोणाचोय एकल्याचो आदर्श 
घेवन मनीस घडना. आनी सगळेच दुसऱ्यां 
कडल्यान घेवन आपल्याक कोण घडयनात. 
आपल्यांतूय मुळांत कांय गजाली आसच्यो 
पडटात. तशें पळोवंक गेल्यार कोंकणीच्या 
सगळ्याच म्हालगड्यां कडल्यान कितें ना 
जाल्यार कितें आदर्श रुपान घेतलां. खुबश्या 
गजालींनी हांव उदयबाबाक आदर्श म्हण 
पळयतां. 

प्रस्न : दुसरें कोंकणी नाट्य संमेलन 
अंदू 2-3 मार्च 2079त कुडचडें शारांत 
जालें. कोंकणी कला साहित्य केंद्रान, 
गोवा कोंकणी अकादेमी आनी रविंद्र भवन, 
कुडचडेंच्या पालवान तें घडोवन हाडलें. 
ह्या संमेलनांत तुमचो नाट्यसेवेक दिल्ल्या 
योगदाना खातीर भोवमानय जालो. हे पासत 
तुमकां परबीं भेटयतासतना आमकां विचारन 
दिसता, फुडारात अशीं नाटस्यसंमेलनां 
जावचीं व्हय? आनी जालीं जाल्यार 
तातूंत कसली सुदारणा आनी बदल तुमकां 
अपेक्षीत आसात? 

जाप : कुडचड्यार जाल्लें नाट्य संमेलन 
सगळ्याच आंगांनी परिपूर्ण अशें आशिल्लें. 
तातूंत उणें काडपासारकें कितें आसा अशें 
म्हाका तरी कांयच दिसलें ना. जावंचींच! 


अनन्य 


अशीं संमेलनां जावंचींच! गोंयांत कोंकणी 
नाटकांची संख्याय वाडल्या आनी दर वर्सा 
नवे नवे लोक तातूंत भितर सरतात. नाट्य 
संस्थांचे जाळवणदार, नाट्य कलाकार, 
पड्ड्या फाटले लोक, माचयेवयले लोक, 
रंगपटांतले लोक (ग्रीन रुम) हांकां मार्गदर्शन 
मेळपाक होच एक आदर्श उपाय. सुधारणा 
आनी बदल हे गरजे नुसार जायत वतात. 

प्रस्न : एक साहित्यीक म्हण कोंकणी 
भाशा-साहित्या विशी आनी नाटककार 
म्हूण कोंकणी नाट्यचळवळीच्या फुडारा 
विशी तुमचें मत कितें? 

जाप : कोंकणी साहित्याक आज 
कसलीच भिरांत ना. तें धाय दिकांनी 
चंवरता. फुलता, फळटा. आज कोंकणी 
पुस्तकां प्रकाशीत जातात तीं पळयत 
जाल्यार कोंकणी भास ही खंयचेच भाशे 
परस फार्टी ना हें दिसता. एकूच खंत. सुरवे 
पसून आज मेरेन तिका जाय तितलो वाचक 
मेळूंक ना. ही उणीव आज ना फाल्यां भरून 
येतली. हांब आशावादी आसा. 

आतां कोंकणी नाट्यचळवळीच्या 
फुडारा विशीं म्हणशात जाल्यार हांवें एक 
काळ असो पळयला, तेन्ना म्हाका प्रश्‍न 
पडटालो कितें जातलें कोंकणी भाशेचें 
आनी कितें जातलें कोंकणी नाटकाचे. कला 
अकादमींत मराठी नाट्य स्पर्धा जाताल्यो. 
पूण कोंकणी जायनाशिल्ल्यो. आनी कोंकणी 
नाट्य स्पर्धा दवरूक लायली आनी कोंकणी 
भाशा मंडळान लेखकांकडेन मागणें केलें 
नाट्य संहिता बरयात आनी स्पर्धेत भाग 
घेयात म्हण. आनी प्रयोगा खातीर तिनशीं 

बयर बशिल्ले दावेबटेन - अशोक कामत, अर्चना (घरकान्न), श्वेता (चली) अमेय (चलो), 

सकल बशिल्ले - श्रुती (चली), मीत (नातू), दिप्ती (सून). 


रुपया मानधन लेगीत दवरिल्लें. त्यो स्पर्धा 
आज लेगीत चालू आसात आनी दबाजान 
चालू आसात. कोंकणी भाशा आनी कोंकणी 
नाटक हांचो फुडार उज्वल आसा. 

प्रस्न : गोंयांतल्यो साबार नाट्यसंस्था 
वेवसायीक कारणांक लागून सतत कोंकणी 
विनोदी नाटकांची निर्मणी करतात. ही स्थिती 
कोंकणी नाट्य चळवळीक तारक काय 
मारक? उपकार करून उजवाड घालचो. 
जर स्थिती मारक तर बरी कथावस्तू, आशय 
आशिल्लीं नाटकां रंगमाचयेर येवपा नदरेन 
कसली मांडणी, वेवस्था वा वावर करप 
गरजेचो अशें तुमकां दिसता? 

जाप : विनोदी नाटकां बरयलीं म्हण 
म्हजो आक्षेप ना. विनोद हें एक नाटकाचे 
आंग. पचको विनोद आसचो न्हय. विशयाचें 
गांभीर्य पळोवन विनोद वापरचो. आजकाल 


अर्थपूर्ण विनोद, सूचक विनोद, गर्भितार्थ 
विनोद अशेतरेच्या विनोदांक जागोच ना 
जाला. प्रेक्षकांक फक्त हांसोबपाचो हेतू 
दवरून नाटकांत विनोद घालप वा संपूर्ण 
विनोदी नाटक बरोबप असो लेखकाचो 
हेतू आसूंक फावना. कथावस्तू आसूंक 
जाय ताचे वरवीं दिका दाखोवपाचें काम 
नाटककारान करपाक जाय. लेखकाचो 
फकत 'हांसोवणें' हो उद्देश्य आसप समा 
न्हय. हार्वे, पुडलिकान आनी हेर कांय 
लेखकांनी असल्या नाटकांक/एकांकींक 
आळबंदा हाडपाचो सफळ प्रयत्न केल्लो. 
पूण हालीं हालीं हांव पळयतां, प्रकरण 
हाता भायर गेलां. अळंकारांत चोख भांगर 
आसा तें तिगतलें आनी बाकीचें भायर 
पडटलें. आतां नाट्यसंमेलन सुरू जालांच. 
भासाभास, विचारमंथन करून एक निश्चीत 

दिका थारांव येता आनी ती नाट्यसंस्थांनी 
आपल्याक बंधनकारक मानूं येता. 
नाट्यसंमेलना वरवीं बरी कथावस्तू, आशय 
आशिल्लीं नाटकां रंगमाचयेर येवपा नदरेन 
वावर करूं येता. समाजाचे दिसपट्टे जिणेंतले 
प्रस्न घेवन ताचेर उजवाड घालपाचो यत्न 
जालो जाल्यार हीं नाटकां प्रेक्षकांच्या 
काळजाक भिडूं येतात. 

प्रस्न : सर, तुमी बंदखणीचीं देवळां 
जाली? आनी एक साजं अमुरपिकी' हीं 
दोन पूर्ण नाटकां बरोवन, नाटकां बरोवपाचे 
थांबले. फाटलीं 25 वर्सा तुमचे कडल्यान 
नवें नाटक येवंक ना. उपरांतचो काळ तुमी 
कादंबरी रचने खातीर दिलो. हाचें कारण 
कितें ? 

जाप : म्हजीं नाटकां बरोवप चालू 
आसतनाच कोंकणी नाट्यक्षेत्रात एक 
व्हडलें वादळ आयलें. त्या वादळाचें नांव 
पुंडलीक. म्हजीं 'बंदखणीचीं देवळां जालीं 
आनी पुंडलीक नायक हाचें खणखण माती” 
ही एकाच काळांत रंगमाचयेर आयलो. 
'खणखण माती' हें नाटक, नाटक मोग्यांनी 
माथ्यार घेतलें आनी 'बंदखणीचीं देवळां 





अनन्य 


जालीं' हें नाटक पडलें. दुसरें म्हणल्यार 
म्हज्या साबार कुटुंबीक अडचणींक लागून 
म्हर्जे फकत नाट्यलेखना कडेनच न्हय तर 
साबार साहित्या कडेन दुर्लक्ष जालें. लागीं 
लागीं पंदरा वर्सा उपरांत जेन्ना हावें साहित्य 
लेखनाक सुरवात केली तेन्ना नाट्य शास्त्र 
खूब मुखार पाविल्ल्यान ताचे कडेन म्हजो 
ताळमेळ बसना जालो. वर उल्लेख केल्ल्या 
बादळाक तोंड दिवपार्चे सोडून वादळाचो 
प्रशंसक हांव कसो आनी कित्याक जालों 
हें म्हाका समजलेंच ना. हालींच हार्वे 
पुंडलिकाक म्हणलां, “तूं येवच्या आदीं हांवें 
खींड लड़यली. तूं आयलो आनी लडाय 
तुजे सुवादीन करून हांव कडेन सरलों.' 
अशे तरेन हांव कादंबरी ह्या साहित्य प्रकारा 
कडेन वळळों. 

सुरसुरे : आयज तुमच्या लागी संवाद 
सादतना तुमी तुमचो मोलादीक वेळ दिवन 
आमच्या साबार प्रस्नाक समर्पक जापो 
दिल्यो देखून गोवा कोंकणी अकादेमीच्या 
अनन्य पत्रिकेवतीन तुमकां आनी तुमच्या 
कुट्रंबियाक चड आनी चड देव बरें करू 
म्हणटा आनी उपकार मानता. 000 

(कथा) 


दामोदर मावजो : जल्म : ।944, 
जेश्ट कथाकार आनी कादंबरीकार. 
पांच कथासंग्रह, तीन कादंबन्यो 
आनी पांच बालसाहित्याचीं पुस्तकां 
प्रकाशीत, 'कार्मेलीन' ही गाजिल्ली 
कादंबरी. कांय कथांचेर टेलीफिल्मां 
तयार जाल्यांत. केंद्रीय साहित्य 
अकादमी पुरस्कार (।983) तर्शेच 
विश्व कोंकणी केंद्र, मंगळूर संस्थेच्या 
श्रीमती विमला पै पुरस्कारान 
सन्मानीत. संपर्क : माजोड़ें, 
साश्ट, गोंय - 40372, मो. : 
9422059509 

कथभच 


दामोदर मावजों 


मोच्याची लेस बांदलीच ना 


मोचे ओडून पांयांर मेय चडयले आनी घालपाक वच 
जाल्यार लेसी उसवल्यात. 

मूडच येना बरोवपाचो. सकाळच्यान पेपर वाचलो ना. 
टी.वी. पळयलो ना. 

“हें आनी कितें? सांज जायत आयली. आतां आनी 
खंय वता?'' राजीच्या मुखामळार येद्दें प्रस्नचिन्न. 

“आयज कथा बरोवन जावपाकूच जाय. उतर दिल्लें 
आसा न्हय संपादकाक ? 

“आतां खंय बाजारांत मेळटली कथा? काय वेल्ठेर ? 

“आयडिया! वेळेर वचून बसपांतूय फायदो आसा. 
म्हगेली 'ल्हारां' कथा म्हाका वेळेरच येवजल्ली. 

आनी राजेश्वरीक 'राजी' म्हण पयलो उलो मरिल्लो 
तोय वेळेरच. ते सांजेर म्हणिल्लें 'राजी' तिका खूब 
आवडिल्लें. हालीं चवगांत म्हणल्यार मातशें बेजार जातालें 
खरें. पूण हावें म्हणपाचें सोडूंक नासलें. 

“भावोजी कितें म्हणटा गो तुका?'' हावें मारिल्लो 
उलो आयकून एक दीस मेवणेन विचारिल्लें- म्हजेच 
हुजीर. जाल्यार राजीन सांगलें, * तोंडाक येता तें म्हणटा 
तो. केन्ना ईश्वरी म्हणटा, केन्ना राजी' म्हण उलो मारता. 
तरी बरें रोझी बी म्हणिना.'' 

बायलेक 'रोझी' म्हण पाचारपाचें म्हज्या नशिबांतच 
नाशिल्लें... सिक्स्थाच्यान रोझी आनी हांव बरोबर 
शिकतालीं. पूण उलोवन बी नकळो आसलीं. क्लासींतलें 
स्कॉलर तें. देखून जावये, हांव अंतर दवरून पयसूच 
रावतालों. पप्पान म्हाका नवी सायकल घेवन दिल्ली. 

तो दीस आजून म्हाका याद आसा. स्कूल 
सुटिल्लें. इश्टां वांगडा कावलां बावलां 
करतना वेळ सरलो कळळोच ना. 

भुकेन पोटांत कोंऽ केलें तशी हांवें 
सायकल काडली. पेदालां मारीत नेटान 
चालीक लागलों. मोडणार बेकरी लागीं 
पावलों तेन्ना फुडल्यान इश्टिणी वांगडा 
गजाली करीत चलपी रोझीक पळयलें. 

तांकां झेतान कट मारून सायकल नीट 
करता थंय आसां फुडल्यान एक सुणें आडवें 
आयलें. ताका कट मारून सायकल नीट 
करतां म्हणसर ब्रॅकेटाक पांटें लायिल्ली 
पदेराली सायकल मार्गा कुशीक उबी 
दवरिल्ली तिका मोखली आनी सोमतोच 
घोऽ...! 

धोंपर अशें फुटलें की उबो रावपाक 
जायना. हो प्रसंग रोझीन पळयिल्ल्यान 
म्हाका लज जाल्ली. कांय ना, काय 
ना’ करीत हांव उठपाक करतालों म्हणसर 
रोझी धांबट आयले. म्हाका हाताक धरून 
उबारलो. उबो रावपाक जाता? ताणेंच 
सायकल उबी केली. म्हाका सायकलीच्या 
दांड्यार बसोवन तें हँडल हातांत धरून 
चलपाक लागलें. रोझीले इश्टिणीनूय ताका 
आदार दिल्ल्यान सोपें जालें. 

जाणें केन्ना सायकल चलयली ना ताका 
हँडलाक धरून चलत सायकल ओडप 
सपसप जमना. हांव पर्थून धपटतलों अशी 
भिरांत दिसताली म्हाका. पूण रोझी मात 
गणमणलें ना. ताकाय सायकल चलोवपाक 
कळटा हें उपरांत कळळें म्हाका. इश्टिणीलें 
घर वाटेर आशिल्ल्यान तें गेलें. आमी 


अनन्य 


घराकडेन पावलीं जाल्यार आई म्हजी वाट 
पळयत दारांतच उबी. धोंपर फुटिल्ल्यान 
म्हाका रडूंक येतालें. 

पूण रोझी मुखार रडपाची लज 
दिसताली. आईन म्हाका हाताक धरून 
भितर व्हेलो. 

“हांव वयतां मांय!'” रोझीन म्हळें. 

“आई ती!” हांवें फोडणिशी केली. 

““भितर यो मगो? कितेंय तोंडांत 
उडोवन बच. 

“ना, आई. वगत जालो. मांय 
हुसकेतली.'' अशें म्हणून रोझी गेलें. 

दुसऱ्या दिसा सकाळीं स्कुलाक वतनां 
रोझीन एक टिफीन हाडून दिलें. ' तिंझान 
दिलां मांयन. दूख बोसपाक बरें खूंय हें.” 
हांब आनीक दोन दीस स्कुलाक पावचों ना 
हें कळळें तर ताका! 

“कोणाले गो तूं?” पप्पान खबर 
काडली. 

“रॉकि इनासागेऽ दुसरें चेडू हांव. 
हिंगाच सुकण्या बांदार राबताय आमी.” 
तें फाट करून स्कुलाक धांबलें. फाटल्यान 
आईन म्हळे, ' बरें भुरगें! 

“आनी स्कॉलरूय तें! फर्स्ट, सॅकंड 
येताच.” हाें झेतान सांगलें. 

तेन्नाच्यान हांवूय बाबत कूळ न्हय 
हें दाखोबपाचो म्हजो येत्न सुरू जालो. 
नासण्याचें तिंझान बऱयाक पडलें जावये; 
सुमारशें चलूंक जमले. दुसऱ्या दिसा हांव 
बेगसार भायर सरलों. थोंट्या पांयांनी 
चलत-कुटत स्कुलांत पावलों. कोणाक 
विचारचे पयलींच रोझीन म्हाका आदल्या 

दिसा चुकिल्ले नोट्स हाडून दिले. नकळटनां 
अभ्यासांतूय मज घेवपाक लागलों. ते 
फायनलींत रँकांत आयलों आनी मागीर येत 
रावलों. 

स्कूल सुइकच थोड़ो वेळ रावप 
आनी मागीर फुडें चलत वचपी रोझीक 
सायकलीचेर लिफ्ट दिवप हेंय उपरांत 
सदचेंच जालें. आठवेक आसतनां एक दीस 
जगदीशान म्हाका विचारलें- 

“'तुगेलो बर्थडे केन्ना? 

“डिसेंबर ।5. कित्याक रे? 

“रोझी व्हड तुजे परस. ताचो बर्थ डे 
पयर आगस्टांत जालो.'' 

“खबर आसा म्हाका. तातूंत कितें 
जालें? 

“तुका चलता जाल्यार बरें आसा.'' 
जगदीश मुमुरखो हांसलो शें दिसले. 

“मागीर विचार कितें आसा तुजो? लग्न 
काय काजार?'' जगदीश पर्थून हांसलो - 
फकाणांनी? कुचिंद्रीपणानीं? काय म्हाका 
पिशांत काडून तें म्हाका कळळें ना. मात 
उसरां कळ्ळें, जगदीश रोझीचेर लायन 
मारतालो. 

कथेत आडकथा आयली. 

मोच्यांची लेस निखटी उसवल्ली न्हय. 
तर ती घुस्पल्लीय. लेस सोडोवपाक हात 
घालो आनी लक्षांत आयलें- बोल्सांत लेंस 
घालोच ना. 

“राजीऽ, ए राजी - 

कर्थेत आडकथा आयली म्हण्टकच 
कथा खंय रागार फुगार जावन लिपून बसता. 

राजी खंय पावली आतां? ती न्हय 

आसत, पूण तिचीय म्हण कथा आसाच. पूण 
केन्ना सांगपा सारकी दिसली ना. कारण ती 
मोगाची, मोगभंगाची काय मोगसाफल्याची 
तें म्हाका आजून होलमल्लें ना. परमेश्वरीन 
सुरवात जावन राजेश्वरीचेर सोंपिल्ली ही 
कथा हालीं हालीं कंटाळो हाडपी बोअरिंग 
कादंबरी कशी दिसूंक लागल्या. तक्रार 
करपा सारकें कांयच ना खरें राजींत. पूण 
मनांत आयलेबगर रावना- तिचे सुवातेर 
परमेश्वरी आशिल्ली जाल्यार? 

शिडशिडीत पूण बारीक न्हय. गोरी न्हय 
पूण काळी न्हय, मोटवी निखालस न्हय, 
पूण लांब म्हणपासारकी न्हय. आकर्शक 
पूण सुंदर न्हय. गोड पूण लागोळी न्हय. 
पळयतां खिणीं मोगांत पडिल्लों हांव. 
मागीर एक दीस तिणेंच म्हाका विचारिल्लें 
- “मोग म्हळ्यार कितें तें जाणा तर तूं?” 
आनी म्हजी विकेट उडयिल्ली. 

“केन्ना मोगांत पडला तूं?” 

तेन्ना मेरेन हांव तिचेकडेन धिटायेन 
उलोवपाक लागिल्लों, “हय. तुज्या.” 

“तें आकर्शण. मोग न्हय.” 

“अशें कित्याक म्हणटा?” हावें 
जिद्दीन विचारिल्लें. 

खीणभर रावन तिणें विचारलें, “म्हजे 
राजकी-समाजीक विचार जाणा तूं?” 

“जापेक रावनासतना तिणें फुडें 
विचारिल्लें, म्हाका पुटवना तेन्ना हांव 
झगडटां- जाणा तूं?'' आनी मागीर फुडलो 
प्रस्न शेंबटिल्लो, “तुका हांव आवडटां 
जायीत. म्हाका तूं आवडटा काय ना जाणा 


तू? 

अशी ही परमेश्वरी म्हाका पळयता 
खिणीं आवडिल्ली. निमाण्या वर्सा कॉलेज 
ज्यॉइन जाल्ली. पिटपिटीत चलताली, 
आपणांभितर आसताली. केन्ना लायब्ररीत 
दिसताली, केन्ना कॉरिडरांत एकलीच 
चलतना. नवी आसली तरी तिच्यांतलो 
आत्मविस्वास म्हाका चड भावतालो. तिका 
मेळपाक आशेल्लों हांव. अजाप म्हळ्यार 
हांवें कितेंय येत्न करचे पयलीं तीच म्हाका 
मेळपाक आयली. 

“महाका कोंकणी शिकपाक जाय. 
शिकोबशी?”” तिणें इंग्लीशींत प्रस्न केलो. 
लक्ष तिच्या उच्चारांतल्या तमीळ सुराकडेन 
गेल्ल्यान सुर्वेक गणमणलों हांव. मागीर 
विचारलें, “हांव कोंकणी शिकयतां म्हण 
कोणें सांगलें तुका ? 

“राजेश्वरीन सांगलें- तूं कोंकणी 
लेखक म्हूण.'' राजेश्वरी नांव वळखीचें 
दिसलें ना. आसत कोणूय. कॉलेजींतलें 
तें निमाणे वर्स. “तो मेरेन हांव बरोवपाक 
लागिल्लों आनी फुडाराक नांव काडटलो' 
अशें काय प्रोफेसरूय म्हणपाक लागिल्ले. 

“हांव बरयतां. शिकयना.'” झेतान 
सांगले हांवें. 

चड ताणलें दिसता. दुखाबल्ल्याची 
भावना तिच्या दोळ्यांत दिसली. 

“ट्युशन मागलें ना. हॅल्प मागिल्ली. 
पूण आसूं. फर्गेट इट!'' ती वचपाक घुंबली 
आनी म्हज्या काळजाचे एकदम तीन बीट 
चुकले. फुडें सरून तिची वाट आडावन हांवें 
म्हळे, “सॉरी, परमेश्वरी. प्लीज...“ 

सट्ट करून दोळ्यांत दोळे रोमून तिणें 


अनन्य 


विचारलें, “तुका म्हजें नांव कोणें सांगलें ? 

त्या प्रस्नान हांव गणमणलों.  अं.. ते 
राजेश्वरीन.'' ठोकून दिलें. 

मागीर तीच उलयली. “हाचे फुडें तुवें 
फकत कोंकणींत उलोबप. हांव समजून 
घेतां. सुर्वेक हांव इंग्लीश उलयतलें. पूण 
मागीर प्रयत्न करतलें कोंकणी उलोवपाचो. 
आमचेमदीं कबलात जाली. 

वाचपा-बरोवपाक शिकोवचें तर बसप 
खंय? तिणेंच सांगलें, कॉलेजींत तशी 
सुवात मेळप कठीण. ते परस हांगाच्यान 
चलून पांच मिण्टांच्या अंतरार हांव रावतां. 
थंयच बसुंया. दर बुधवार-शेनवारा एक एक 

वर. 

पयले खेपेक तिच्या वांगडाच गेलों. 
जाल्यार तिणें चावयेन फ्लॅटाचें दार उगडलें. 
घरांत दुसरो कोण ना. निखटोच चेन्नायच्यान 
ट्रान्सफर जावन मड़गांवां आयिल्लो बापूय 
बँकेत गेल्लो. 

आनी आवय कसल्या तरी कामाक 
पणजे गेल्ली. आमी दोगांच आसात हे 
जाणविकेन म्हजें हड धडधडपाक लागलें. 

““एकलीच आसा? 

“तू आसा न्हय वांगडा?” 

म्हर्जे हूड चडच धडधडलें. 

इतल्यान बॅल वाजली. आतां कोण 
आयलो काय? दोगांक पळोवन कितें 
म्हणीत काय? परमेश्वरी शांतपणान उठली. 
दार काडलें. “यो, राजेश्वरी. 

ती म्हजी आनी राजीची परमेश्वरान- 
सॉरी, परमेश्वरीन घडोवन हाडिल्ली पयली 
भेट. ते उपरांत भेटी जायत रावल्यो. सदांच 

दोगी बरोबर भोंबताल्यो. परमेश्वरीचे ओडीन 
हांव मेळूंक बतालों जाल्यार तिची सांवळी 
कशी राजेश्वरी तिच्या सांगाताक आसताली. 
मागीर म्हाकाय संवकळ जाली. इतली की 
एखाद्रे दीस परमेश्वरी मेळ्ळी ना जाल्यार 
राजेश्वरीक मेळुनूय समादान जातालें. 

दुदाची तान ताकार भागिल्लेवरी. 

कोंकणी शिकोवपाच्या निमतान 
परमेश्वरीकडेन उलोवप खूब जातालें. पूण 
ती एकोडी केन्ना मेळच नासली. मनातलें 
सांगप जाय नासले. वाऱयार मात फां फां 
जाल्ले. एक दीस जिओग्राफीचो सर फातर्पे 
कार मेळळो. म्हाका आडावन म्हणूंक 
लागलो- ''ओंदू फायनल यिअर तुजे, 
खबर आसा मरे? 

““हय सर” 

““न्ही, दोग दोग जाणांक घेवन भोंवता 
तें पळयतां देखून म्हळें.'' सर जिओग्राफीचो 
पूण जगावयलो इतिहास उस्तुपाची पाडी 
संवय. 

“ती मद्रासी बरी चुणचुणीत आसा.” 
फातर्पकाराक 'सणसणीत' म्हणपाचें आसलें 
अशें ताच्या तोंडाक सुटिल्ली लाळ 
पळोवन कळटालें. ''बापूय ट्रान्सफर जावन 
आयला. चार-पांच वर्सांनी परतो वचपाचो. 
तोमेरेन कल्लाय तूं आमटाण.'' अशें म्हणून 
गालांतल्या गालांत हांसत फुडें गेलो. 

आवयच्याय कानांर कितेंतरी गेल्लें 
जावये. तिणेंय म्हळें- “तूं कोणा घांटयाल्या 
चेडवाक कोंकणी शिकयता खंय रे? सांबाळ 
रे बाबा, धड़ाचीं न्हय तीं.” 

पूण हें घांटी मद्रासी चेडू म्हाका खूब 

आवडटा हें आवयक सांगपाचे भानगडीक 
हांव षड़लों ना. आनी सांगले ना तें बरेंच 
जालें. कारण मागीर घडलें तें वेगळेंच. 

कॉलेज सोंपलें. रिझल्ट जाले. म्हाका 
नोकरीय लागली. परमेश्वरीक कोंकणी 
वाचपा-बरोवपाक बरें येवंक लागिल्लें. पूण 
आमचें आदलेवरी समप्तकांतल्यान एक फावट 
दर शेनवाराक मेळप जातालेंच. राजेश्वरीचो 
बापूय राजकारणांत पडून फुडारी जाल्लो. 
तिणें नोकरी करची न्हय ह्या मत्ताचो तो 
आसलो. आनी परमेश्वरी महिला संघटनेंत 
आपवावुरपी जावन काम करताली. हांबेंय 
लेखक म्हण नांव कमायिल्लें. 

त्या शेनवारा सदचेवरी हांव 

परमेश्वरीच्या फ्लॅटार पावलों जाल्यार दार 
उगडलें राजेश्वरीन. तेंय नायटीचेर. परमेश्वरी 
खंय आवय बापाय वांगडा बेळगांवा गेल्ली 
ती रातीन परती येवपाची. 

“तू कित्याक गेली ना?” म्हाका 
मनस्पुर्वेक दिशिल्लें राजेश्वरीक बेळगांवां 
धाडून परमेश्वरीन रावपाक जाय आसले. 
मनांतलें वळखल्लेवरी राजेश्वरीन सांगलें, 
“तू जाणा, परमेश्वरीक खंय तुका एकली 
मेळपाक भ॑य दिसता. हावें म्हळें, तशें 
जाल्यार हांव मेळटा एकलें. म्हाका आयतो 
चान्स पडलो.” 

आनी खर्‍यांनीच तिणें आयतो चान्स 
घेतलो. 

त्या दिसा हावें जोडलें काय वगडायलें 
म्हाका कळ्ळेंच ना. 

आयतारा नुसत्या बाजारांत फातर्पेकार 
मेळळो. “एक सांग, तुगेलो देव कोण?” 


22 


जात विचारपाची ही रीत म्हाका मात्त 
मानवना. वग्गी रावलों. 

“हांव जाणा, तुजो रवळनाथ. त्या 
तुगेल्या गर्लफ्रेंडाचो- मद्रासी न्हय रे, दुसरें- 
ताचो देव कोण ? 

म्हाका राग येवंक लागिल्लो. “ सर, 
म्हाका देव बीव लागना. 

“तुका देव लागना जाल्यार जातूय 
लागना आसतली. पूण त्या चेडवाची...; 
हांव जाणा ते भाशेन - तागेलो आजो मोची 
आसलो फातप्यां- ” पाडा पडूं त्या फातर्पे 
काराचे. 

आतां ती कोडू याद थुंकून उडोवची 
शी दिसली. 

“लेंस दी गो राजी$ -'' मोट्यान 
म्हळे. 

भितर दोगांय भुरगीं तालार म्हणटालीं- 
“रिंगा रिंगा रोझीस, पॉकेट फूल ऑफ 
पोझीस-'' आनी बँडमास्टराच्या झेतान 
राजी शिकयताली- “रिंगा, रिंगा, रोझी -” 

रोझी पावलें मुंबय. आनी परमेश्वरी- 
आमचें लग्न जावन रोखडीच बापायची 
पणजे बदली जावन परमेश्वरी थंय पावली. 
हरशींय जाल्यार चळवळीच ती! मांडवीचें 
वारें लागिल्ल्यान चडच सोशल जाली. 
अदींमदीं तिचे फोन येताले. म्हाका थोडे, 
राजीकच चड. 

घुसपल्ली लेस सुटावी जाल्ली. मोचे 
सकयल दवरून लेसीक हात घालतासर 
राजी लेंस घेवन आयली. 

“कितले उले मारले. म्हाका दिसलें 
तुवे आयकलें ना.” 


अनन्य 


““मोच्यांक ब्रश तरी लावचो आसलो. 
हांव मारू?” 
“नाका, नाका. वता म्हणसर येवपार्चे 
जातलें. आसूं. 
खरें म्हळ्यार नवे मोचे घेवपाकच 
जाय आतां... “राजी तुका याद आसा, 
आमी नवे शूज घेवपाक गेल्लीं फाटल्या 
आयतारा? वरभर सोदले आमी. निमाणे 
म्हाका आवडले जाल्यार - 
राजी नाशिल्लेंच थंय आयकुपाक. 
भितर “रिंगा रिंगा रोझीस'' चलिल्लें. 
नवे शूज घेवंया म्हण राजीच म्हाका 
कोमार काडून बाटा शॉपार घेवन गेल्लें. 
हो नाका तो घे, तो नाका हो पळय अशें 
करीत धा तरी पारी घालून पळयल्यो. 
तितले मजगतीं राजीन स्वता खातीर सँडल्स 
पळोवंक सुरवात केली. ही पार घेवं काय 
ही?” तिणें विचारलें. हावें म्हळें “तुका 
खंयची चड आवडली?" राजीन सांगले, 
“ही बरी दिसली. पूण तुका आवडली ना 
जाल्यार - 
“ना गो, खर्‍ऱ्यांनींच सांगतां- म्हाकाय 
तीच चड आवडली. घे तूं. 
एक निवड जाली. पूण म्हजेखातीर 
एकूय पार मानवपा सारकी नासली. 
आयतार जाल्ल्यान गिरायकांची खेट 
आशिल्लीच. इतल्यान नंदन आयलो. 
बायलेक घेवन. हांबें राजी कडेन वळख 
करून दिली. “हो नंदन. म्हजो आदलो 
कलीग. आतां मुंबय आसता. 
ही ताची बायल- “रोझी.'” 
“केन्ना आयलीं गोंयां?'” 

“तीन दीस जाले. हॉलिडे. तुमी कितें 
सँडल्स घेवपाक आयिल्लीं?'” 

“ना. आमी आयिल्लीं म्हजेखातीर शूज 

घेवपाक. मीनव्हायल सँडल्स घेतल्यात. 
आतां म्हजे पासत शूज सोदतां. जाय तशे 
. मेळच नात.” 

“फॉर्मल काय कॅज्युअल ?'” रोझीन 
विचारलें. 

“कॅन्युअलच जाय. बरे शे - 

“गो फॉर अपबीट'- न्यू मॉडेल. 
“आनी रोझीन अधिकारान सेल्समनाक 
फर्मायलें- 'दाखय रे!” 

“बाय द वे, तूं जाणा?” रोझीकडेन 
अभिमानान पळयत नंदनान सांगलें, “रोझी 
इज नाउ अ फूटवेअर एक्सपर्ट वर्किंग फॉर 
बाटा इंडिया. पोरूचे बेस्ट सेलींग मेन्स 
फूटवेअर्स- नेच्यर पॉवर, बॅस्टफीत्ट हे 
इनहाउस ब्रंडस ताणेंच डिझायन केल्ले.” 

म्हाका खबरच नासले. म्हजे दोळे 
कबतुकान विस्फारले. “बाउ! व्हॉट अ 
अचिव्हमेंट!” 

राजी दोळे बिटबितायत रोझी कडेन 
पळयतालें. भितरल्यान मोच्यांची नवी पार 
आयली. घालून पळोवचे पयलींच म्हाका 
मानवली. 

“घालून चय तूं! पूण आय म शुअर, 
इट बील सूट यू!” रोझीन विस्वासान म्हळें. 

“हांवें शूज घालून पळयले. चलून 
पळयलें. बाउ!'' म्हाका उतर फुटलें. म्हणसर 
राजी फुडें आयली. 'दाखय म्हाका?” तिणें 
ते मोचे हातांत घेतले. हातानच तुकून 
पळयले. आनी तोंड वांकडे केलें. 

“बरे 5 आसात, कम्फर्टेबल.” हांवें 
ल्हवूच म्हजी पसंती सांगली. 

“नाका.” 

““कित्याक गो ? 

“प्राइस पव्ठयला ? 

“पळयिल्लो हांवें- 3999. पूण येदोळ 
तुका आवडिल्ले ते हाचेपरस म्हारग आसले 
मुगो!” 

“आतां हे म्हाका आवडले नात.” 
“म्हाका चेर नेट दिवन राजीन सांगलें. 

रोझीन आयकलें दिसता - “राब. 
आन्येक नेवो मॉडेल दाखयतां. 


“आसूं. कळाव जालो. भुरगीं रावतात 
आसतलीं. मागीर केन्नाय येवंया आमी. 
अशे म्हणून आपर्णे पसंत केल्ले सँडल्स 
लेगीत घेनासतना राजी भायर सरले. रोझी- 
““नंदनाक सारकें बाय करपाक लेगीत दिलें 
ना. 

गाडी स्टार्ट मारून हांवें स्पश्ट सांगलें 
- “धीस इज नॉट फॅअर, राजी. तूं जाणा, 
ते शूज कितले कम्फर्टेबल आसले? असो 
कितलोसो कळाव जातासलो आमकां?“ 

“म्हाका मात्त आवडली ना ती. तिचे 
दोळे पळयिल्ले? तुका पळयतना कशे 


ˆ लिकी लिकी जाताले ? तूं पयलीं परमेश्वरीक 


पळयतना तुजे लिकलिकताले पळय, 
तशे!” 

हांब पयलीं अजापलों! राजीक इतली 
नसाय दिसची तिची? आनी फुडल्या 
खिणाक हांव सुखावलो. कितली पझेसीव 
जाल्ली राजी! चक्क धनीपण गाजयताली 


म्हजेर! 

परमेश्वरीचे नांव तोंडाक आयलें आनी 
अकस्मात राजीचो मूड बदललो. “ए, हांव 
सांगूंक विसरलें तुका!” उत्साहीत जावन 
सांगूंक लागलें, “तुवें टीव्हीच पळयलो ना 
आयज. काल पणजे म्हादयच्या संदर्भांत जी 
रॅली जाल्ली थंय परमेश्वरीन भाशण दिल्लें. 
चेस्ट कांकणींतल्यान. हजारांनी लोकांमुखार 
कशें पोटतिडकेन उलयतालें जाणा? कोण्ण 
म्हणचो ना ही गोंयकार न्हय म्हूण. शी! 
हांव आसूंक जाय आसले थय.” आनी घरा 
पावसर फकत परमेश्वरीरचेंच आख्यान... 

ताच्या उपरांत हो वेळ मेरेन मोचे 
घेवपाक वचप जालेंच ना. 

इतल्यान राजी पावलें- 





अनन्य 


“हें कितें? आजून बाब लेस बांदता? 
भायर पळयलां तुर्वे? काळोख पातळळो.'” 

“लेस बांदना गो! लेस सोडयतां. 
अशें म्हणून हावें मोचे काडले. 

“आनी तुगेली कथा ? 

म्हणसर बोल्सांतलो फोन वाजलो. 

संपादक - आयज राती मेरेन धाडटा 
मरे कथा? कथा नाच्च जाल्यार कितें आसा 
तें बरोवन धाड. 

हेंच सगलें बरोवन काडलें आनी 


संपादकाक बरयलें.-- 
“येवजलें तें बरयलें. ही कथा काय 
किते तें तूच थाराय.'' 000 

(कथा) 


गजानन जोग : जल्म : ।952, 
कथाकार, अनुवादक, रूद्र, “सोद, 
'खांद आनी हेर कथा' आनी 'श्राप 
काय वरदान अशे कथासंग्रह, 
गोपी! आनी वर्स फुकट वचूक 
ना ह्यो बालनवलिका प्रकाशीत. 
तशेंच 'चोकटीच्या बाहेर” हें मराठी 
लेखांचे एक पुस्तक प्रकाशीत. 
गोवा कोंकणी अकादेमीचो साहित्य 
पुरस्कार, साहित्य अकादेमीचो 
साहित्य पुरस्कार, साहित्य 
अकादेमीचो बालसाहित्य पुरस्कार, 
विमला पै साहित्य पुरस्कार अशा 
पुरस्कारांनी सन्मानीत. संपर्क : मुक्ता 
कामत पायग्रोव इस्टेट, आयडियल 
हायस्कुला लागीं, ताळगांव, गोंय - 
403002, मो. : 942।246655. 

व्श्थौभेचे 


गजानन जोग 


विपश्यना 


मुखेल गुरुजीच्या वरभराच्या प्रवचनाची सीडी सोंपली 
तेन्ना त्या दिसाची कार्यावळ सोंपली. कोर्स टीचरान केल्ली 
सुचना आयकून हषिकेशाक सू जालें. सवी तासिका सोंपत 
आयली आसतनाच क्लासींत आयिल्ली निमाणो पिरयड 
जांवचो ना ही सुचोवणी शिक्षकान वाचून दाखयतरीत 
जातालो तसलो सुटकेचो आनंद ताका जालो. 

थरावीक सुचना आयल्यो- सगल्यांनी आपापल्या 
रुमांत वचचें आनी मौन चालू दवरचें. सगल्यांनी मौनाचें 
पालन धा दीस मेरेन कांटेकोरपणान करपाचें आसा हें 
विसरचें न्हय. फांतोडेर साडेचारांक सगल्यांनी परतें हांगा 
जमपाचें आसा. चारांक पांच मिन्टां आसतना दोन साधक 
धाकटी घांट वाजयत तुमच्या कुडीभायल्यान एक पासय 
मारतले. मागीर साडेचारांक पांच मिनटां आसतना व्हडली 
घांट वाजतली. ते मेरेन सगल्यांनी आपापल्या आसनार 
येवन स्वस्थपणान ध्यानाक बसपाची मानसिकता धारण 
करपाची आसा. 

हृषिकेशान मनात म्हणलें,जांव सायबा, आयज तरी 
सगल्यांनी मेळून करपाचें कांय उरूक ना. तात्पुरती सुटका 
जाली आनी ती निमाणी तासिका रद्द जावपाची याद 
भुरगेपणांतल्यो आनिक दोन तीन यादी हयन्हयशो घेवन 
आयली. 

रुमार येवन तो मात्सो आड पडलो. बण्टीवेलें घडयाळ 
पावणे धा वरां दाखयतालें. दिसाचें वेळापत्रक सोंपलां 
आनी अक्खी रात मुखार आसा ह्या विचारान ताका बरें 

दिसलें पूण फाटोफाट आपणाकडेन फोन ना 
हें लक्षांत येवन चुकले चुकले भशेन जालें. 
दोगांच्या रुमांत तो एकलोच आसलो कारण 
दुसरो पार्टनर कितेंतरी म्हत्वाची घडणूक 
घडिल्ल्यान त्याच सकाळीं आयल्या उपरात 
अकस्मात रोखडोच गेल्लो. 

रुमात एकलो, आपसूक घरची याद 
आयली पूण घरा फोन लावप, खबर घेवप 
असलें कांयच करपाक मेळनासलें कारण 
हेर वस्तूं बांगडा फोनूय सगल्यांक संस्थेचे 
सुवादीन करचो पडटालो. तशीच परिस्थिती 
उप्रासली जाल्यार तांचे कडेन घरचो नंबर 
नोंद करून दवरिल्लो आसलो. नो न्यूज 
इज गुड न्यूज हें म्हणणें मानून घेवन आड 
पडून ताणें दोळे धांपून घेतले. ते बराबर 
दिसभर मनात खंयतरी फाटल्यान वाबुरपी 
घरचे,धद्याचे विचार अकस्मात ताच्या 
आगार आयले. आनी मागीर ह्या कोर्साक 
कसो पावलों ह्या अजाप करपा सारक्या 
घडणुकेचेर ताचें मन मात्शें थिरावलें. 

त्या धा दिसांच्या विपश्यनेच्या कोर्साक 
ताणें पावप हें सोता ताकाच पटनासलें. 
आपूण कसो पावलो हाचें हषिकेशाक 
अजापूच दिसपाक लागलें. एकूच गजाल 
तीन तीन पावटी सामकाराक येता तेन्ना 
ताचे संवयी प्रमाणूच तें जाल्लें हें मात 
खरें. सकाळी सामान हाडिल्लें तांतूत 
फार्मासकारान दोन बाटल्यो खबरांपत्राच्या 
कागदी पिशवेंत घालून दिल्ल्यो. ताचें लक्ष 
पेपरावेल्या विपश्यनेची खबर आशिल्ल्या 
एका माथाळ्यार गेलें आनी ताणें उडत उडत 
ती म्हायती वाचली. सांज वेळार बायलेची 


अनन्य 


एक इश्टिण मुग्धा आयिल्लें. च्याच्या वेळार 
दोगांच्या उलवण्यांत विपश्यनेचो विशय 
आयलो. ती बायलेक कोर्साक आपयताली 
आनी बायल नमळायेन, मान हालयत पूण 
ठामपणान आपणाक तसलें कांय नाका अशें 
सांगताली. तेन्ना हषिकेशान सहज म्हणून 
मुग्धा कडल्यान विपश्यनेची म्हायती घेतली. 
तेच राती चुकूनूच केन्ना फोन करपी मनून 
सहज कसो फोन केल्लो. तो बरोच मुडार 
आसलो. हृषिकेशान कारण विचाल्लें तेन्ना 
ताणें आपूण वीस दिसांचो विपश्यनेचो 
कोर्स इगतपुरीक वचून करून आयलां अशें 
सांगलें. ताणें सुचयलें की हृषिकेशान मुदम 
एक धाच दिसांचें निवासी शिबीर करचें, 
आनी ताचो फायदो जातलोच ही गॅरंटी 
आपूण दितां. दुसरे दिसा बायलेन ती गजाल 
मुग्धाक सांगली आनी फुडल्याच सुमानात 
सुरू जावपी त्या कोर्साच्या नव्यो सत्राक 
तो पावलो. 

ताचो पयलो दीस विचित्र तरेन म्हणपा 
सारकोच थारलो. थंय सगलेंच आगळे 
वेगळें थंड थंड वातावरण. घडयाळाच्या 
कांट्यार सत्रां चलतालीं खरीं कारण मदीं 
मदीं घांट वाजताली. पूण तें घडयाळ सामकें 
सवकास सवकास चलता अशें ताका थंय 
दिसतालें. फांतोडचें साडे-चारांचे सत्र 
जाल्या उपरांत सकाळी साडेसंक च्या, 
अकरा वरांचेर दनपारच्या जेवणाच्या नांवान 
कडक उपासाक करतात तसलो फराळ 
आनी सांजच्या सत्रा उपरात पांचांक च्या 
आनी तेन्नाच राती खातीर केल्ली इल्लीशी 
पोटाची वेवस्था. त्या दिसा रातचें जेवण 

म्हण मात्शें फोण्ण मारिल्ल्यो तोपभर 
चिरमुल्यो दवरिल्ल्यो. ताका तर दिसलें, 
आपूण अक्खो दीस हांगा उपाशींच आसा. 
आजून रातचीं धड धा वरांच जांवक 
नात. बारा-साडेबारां उपरांत खंयच्या तरी 
ऑनलायन ग्रुपांत आसतना केन्नातरी न्हिदून 
पड़पाची ताची सदची संवय. थय आश्रमात 
हातरुणार पडटकीत ताचें मनूय कुडी भशेनूच 
ताका ल्हव ल्हव, रिकामी रिकामी करें 
दिसपाक लागिल्लें. पोट लागीं लागीं खालीं 
पूण कसलोच त्रास ना हेंय ताका जाणवलें. 

पयले तीन दीस फकत आना-पाना 
मेडिटेशन आसलें. स्वास भितर येता ताचेर 
लक्ष दवरप आनी तो भायर वता ताचेरूय 
लक्ष दवरप. फकत लक्ष दवरप, ताचेर शेक 
गाजोवप ना. 

दीसभर ताणें सांगिल्ले भशेन आना- 
पाना केलें. स्वासाचेर लक्ष दवरपाचो 
तो प्रयत्न करतालो पूण लक्ष मर्दीच घरा 
कडेन चल्याकडेन वतालें. धा दीस चलो 
धंदो सांबाळीत मूं हो विचार मनांत येतालो 
आनी तो परतो स्वासाचेर लक्ष दवरपाक 
लागतालो. 

सदां ताचे जिणेक जी गती आसली 
तिच्या पाव वांट्यान लेगीत हांगा नासली. 
ताका मेकळें मेकळें बेकार बेकार करें 
दिसतालें आनी ताका लागून वाजूय येतालो. 
रातचो रुमांत तो एकलोच कारण ताच्या 
वांगडच्यान दुसरेच दिसा ध्यान सोडिल्लें 
ताच्या घरा कितेंतरी अडचण आयिल्ली. 
सद्दां मोबायलाचेर, फेसबुक, वॉटसएप, 
एनस्टाग्राम, यू ट्यूब ह्या चक्रांत तो राती 

बारा एक मेरेन जागोच आसतालो. हांगा 
मोबाय़ल हाडपाक मनाय आसली. पयल्याच 
दिसा मोबायल, पाकीट, चावी सगलें ताका 
कावंटरार डिपोझिट करपाक पडिल्लें. 
मिडल स्कूलांत शिकता आसतना जसो 
तो धांक हातरुणार पडटालो, तशेंच हांगाय 
ताका लायट काडून आड पडचें पडटालें. 
आपसूक ताचें मन त्या आदल्या दिसांनी, 
फार्टी फार्टी वचत रावतालें. नकळटना तो 
फाटल्या यादींचे काळखे धोलींत वचून 
पावतालो. चौथ्या दिसासावन मेडिटेशन 
सुरु जालें आनी ते रातीं हल्लक जाल्ले 
भशेन ताचें मन कदीम काळांतल्यो यादी 
उस्तुपाक लागलें. मदींच ताका मात्शी 
लकणी लागताली आनी सपनांच्यो माळो 
सुरू जाताल्यो... 
म मभ 

बारांक शाळेंतल्यान घरा आयल्या 
उपरांत दप्तर जाग्यार दवरून वांयगणाकडेन 
ताणें पासय मारप हें काम ताका बाबान 
नेमून दिल्लें. त्या बंय मोडून शेतांत भरिल्ल्या 
गोरवांक आमुडपाची सदचीच शिर्विस तो 
दांतवंठ खावन करतालो. चारपांच गोरवां 
ताणें आमडून भायर काडलीं. एक पाडूक 
मात आपलेच भितर कशें शेतांत चरतालें. 
तिड़कीन बोंवाळ करीत ताणें पाडकाक 
आमुडलें तेन्ना तें वाट चुकून ट्रकांनी 
उसपिल्ल्या राशीचेर चडपाक लागलें. धांवून 
वचून ताणें पाडकाची शेंपड़ी धल्ली आनी तें 
मातयेच्या राशीवेल्यान धांवून वतना दांत- 
वंठ चाबीत तिड़कीन ताका जंयचे थंय 
धरपाचो येत्न तो करपाक लागलो. शेंपडी 

घट्ट धरिल्ल्यान पाडकाची गेतां निसरपाक 
लागलीं. हाणे कुडीचें सगलें वजन दोनाय 
हातांनी धरिल्ल्या शेंपडेच्या गोंड्यार घाल्लें. 
खिणभर पाडकाची गतीच थांबिल्ले भशेन 
जाली आनी मागीर तो हातांनी घट्ट धरिल्लो 
शेंपडेचो गोंडो घेवन फाटले फाटीं ताडीमाडी 
जावन सकयल पडलो. शेंपडी तुटिल्ली 
त्या जाग्यार रगताचें थेंबे ल्हव ल्हव जमूंक 
लागिल्ले. तो शेंपडेचो तुटिल्लो धवसार 
ल्हंबेचो गोंडो पळोवन ताका कितें तरीच 
जालें. तो हातांतूय धरपाक नाका दिसतालो 
आनी खंय उडोवचो तेय कळनासलें. ताचो 
स्पर्श नाकासो जालो. निमाणे कडेन ताणें तो 
थंयच्याच झाडाचे एके धोलींत धुकल्लो 
आनी तेंकुनूच आशिल्ले न्हयेर वचून हात 
पांय धुवून दोन घोंट उदक घोंटून तो घरा 
आयलो. ताणें ती गजाल आईक सांगली 
तेन्ना ती चुलीर कसल्या तरी तोपांत धवळ 
मारताली. तिणें चूक चूक केलें. तिचे 
नदरेंतलें दुख ताका दिसलें. तिणें म्हणले, 
“आरे रे, हें रे कितें केलें तुबें? आतां 
पाडकाची शेंपडी तशीच उरतली, तुटिल्ल्या 
गोंड्याच्या जाग्यार चडकरून गोंडो परतो 
येवपाचो ना. 

आपणाली तेन्ना पिराय कितली 
आसतली काय, ताचे तकलेंत विचार 
आयलो आनी ताणें वसा मेजून ती ।5 
आसली हें जाणलें. “जांब, तेन्ना तसो 
तूं ल्हानूच आसलो', ताचें मन समजूत 
घालपाक लागलें. 

न ग 
मात्शी लकणी, मात्शी जाग अशे 


अनन्य 


अवतिकायेंत आसतनाच हषीकेशाच्या 
मेटिल्ल्या दोळ्यांमुखार एक प्रसंग निक्त्याच 
जाल्ल्या घाव्यांतल्यान भळभळीत रगत 
व्हांवपाक लागचें तसो सुरू जालो. 

सांजवेळचीं किरणा ल्हव ल्हव 
झाडांच्या शेंड्यावटेन वचपाक लागिल्लीं. 
तो हिन्दी परिक्षेच्या क्लासाक वचून येवन 
च्या पितालो. ताच्या फाटलीं दोगां भांवडां 
धांवत आयलीं आनी तांणी खरशेखरशेत 
आईक सांगले- “आई आई- माकोड 
आयला, माकोड आयला.'' आईन “खंय, 
कसल्या तोंडाचो?”' काय विचाल्लें आनी 
ती बेगीबेगीन भायर गेली. ताची च्या पियेवन 
जाता म्हणसर ती आयली आनी बेजारून 
तिणे म्हणले, “ आरे, त्या गोठ्याकडल्या 
धोणसाच्या पणसार एकोलयो येवन बसला 
आनी तो दाबणां चाबडावन उडोवपाक 
लागला मरे...आर्म भल्लेलें तांणी कालूच, 
पूण हे घरांत नात..तूं हांकां घेवन चल 
पणसाच्या मुळात आनी बोंबाळ कर, दबे 
बड़ोबन पळय. 

आईन आर्म म्हण्टनाच ताका फार 
मारून पळोवपाची कूय आयली. आईक 
कसलोच वास लायनासतना तो बाबाचे 
कुडींत गेलो आनी खुंटयेवयलें आर्म 
काडून ताका इस्पुलेत लावन तो आईची 
नदर चुकोवन अत्तळय भायर सरलो. दबत 
दबत, आर्म जमता तितलें फाटलवटेन 
लिपयत तो पणसाच्या लागीं पावलो. एदो 
व्हडलो काळ्या कुळकुळीत, चकचकीत 
तोंडाचो वानर लागींच्याच आडव्या खांद्यार 
वांवभर शेंपडी सकयल सोडून मांडून बसून 

फराळ करतालो. बेस्सबरी उगयल्ले भशेन 
आंगभर बरी लांब लांब धवसार ल्हंव. तो 
एकोलयो आदींय ताणें कांय पावटी पोरसांत 
पळयिल्लो. तो सुस्सेगाद दाबणांच्या 
गोंजींतल्यान दाबणां तोडून चाबडावन दीख 
चोखतालो. ताणें फार जोखलो तेन्ना ताका 
ताची तिकतिकीत काळ्या तोंडावेली ती 
तिडकीची, किंवाट्याची नदर खीण अर्द 
खीण जाणवली. ताणें बोट ओडून घोडो 
दामलो आनी फाराचो व्हडलो आवाज 
जावन घो करून माकड सकयल पडलो. 
ताचे ते वज्रांवरी घट दांत किल्लसून ताणें 
जमनीवयले शेंकरे किंवाट्यान दाडमणांनी 
चाबले आनी फोडले.. तो म्हणसर 
सादारणसो सावचित जालो. धडपडत तो 
चारीय पांयार उबो रावलो, शेंपड़ी बयर 
उखलून धल्ली आनी मात्सो लंगडतसो 
धांबत, हुडक्यो मारीत झाडांच्या मदीं नाच्च 
जालो. 

हृषिकेश जागो जालो... माकड जंयचे 
थय मरूक ना हाचें आपणाक तेन्ना कितलें 
बरें दिशिल्लें ही याद ताका जाली. .. आजूनय 
तो फाराचो आवाज, फाटोफाट कावळ्यांनी 
आनी शेवण्यांनी केल्लो बोंबाळ, पेटिल्ले 
दारवेचो वास, आरमाची तापिल्ली नळी, 
ती तिनसांजेची वेळ, झाडांच्या माथ्यावयलीं 
किरणां तशाक तश्शीं याद आसलीं! 

मं न ॐ 

मात्शी लकणी आयली आनी रोखडेंच 
आनिक एक सपन सुरू जालें. 

तो एक व्हडलो पिंपळ जावन वाऱ्यार 
धोलत आसा. सूर्याच्या सकाळच्या 

किरणांनी न्हायत आसा, वाऱ्याचे उपकार 
आठयत आनी शेवण्यांक आंगार खेळयत 
पानां ' पानांतल्यान जीण खेळयत आसा. 
एक कावळो आडुत येता आनी ताका दोन 
भोंबताडे घालून खांदयेर बसून हेवटेन तेवटेन 
पळयत रडपाक लागता. रोखडेच आनीक 
कावळे येतात. तेय रडपाक लागतात. 
कितेंतरी वेगळें चलता हें ताका जाणवता. 
तोबूय आंगापांगांतल्यान पाळांमुळांतल्यान 
पयसुल्लो होलम घेवपाक लागता. आतां 
कावळ्यां वांगड़ां कवडे, कुकुडकोंबे, 
कुपातरी आनी बाळेरांय आतां रडपाक 
लागतात. ते दोन पायांचे तीग जण चलत 
चलत लागीं लागीं येबपाक लागतात ताका 
कळटा आनी कितेंतरी अभद्र घडपाचें 
आसा हें कळटा..तांचे कडेन कोयते, 
कुराडी, आनी व्हडल्यो दोरयो आसतात. 
ते लागीं लागीं येवन मुळांत थांबतात आनी 
ताका तीन भोंवताडे घालून मुळा सावन 
वयर ताळयां मेरेन तेळपाक लागतात. 
मागीर ते ताका हात लावन पायां पडटात. 
एकलो दोरयो घेवन वयर चडटा आनी 
ताच्या आंगार दोन कडेन घट पास मारून 
त्यो सकयल सोडून सकयल देंबता. त्या 
दोर्यांची दुसरीं पोता व्हरून लागींच दिग्ग 
उबो आशिल्ल्या एका घोटकाक बांदतात. 
ताचेर कुराडीचो पयलो धपको जाता 
तेन्ना हषिकेशाच्या काळजांत कच्च जाता 
आनी तो धडपडत सारको जागो जावपाक 
सोदता पूण ताचेर लकणी घुरी घालता. ते 
मारपी एका फाटल्यान एक धपक्यार धपके 
पिंपळार घालपाक लागतात. नेट्टान तो पांय 


30 


झिडपिता आनी पांय वण्टीक आपटून, ते 
दुखीन आनी भंयान जागो जालो. आपूण 
पिंपळांत नासलों, हांव हृषिकेशूच हें ताका 
समजता पूण घामाघूम जाल्लो तो उठून 
बसलो. रोखडोच एक आवाज ताच्या 
कानांनी सादपाक लागता. कानांतल्यान 
सामकीं मेंदवांचेर तीं उतरां फातर कशीं 
आपूटुपाक लागतात...आयक तूं हे आयक 
..जीं व्हडलीं व्हडलीं झाडां सोता वत 
खावन तुमकां शीतळ सावळी दितात, तुमका 
खिणाखिणाक लागता तो प्राणवायू दितात, 
अशे तरेचीं शेंकड्यांनी झाडां तुमी मारून 
उडयतात. तुर्वेय झाडां कचाकच कापून 
विकल्यांत. शेंकड्यांनी कावळ्यांक आनी 
शेवण्यांक, तांच्या घोंटेरंक आनी तांतयां- 
पिलांक तुर्वे मातयेभरवण केलीं. तूं व्हडल्या 
पापांचो धनी जाला आनी हीं पापां तुजी 
फाट केन्नाच सोडचीं ना, केन्नाच सोडचीं 
ना... तेन्नाच रुमाभायर घांट वाजली आनी 
तो उठून ध्यानाक वचपाचे तयारेक लागलो. 
न भ के 

सकाळीं ध्यानाक बसला थंय सकाळ 
सावनूच ताका मदीं मदीं लकणी येवपाक 
लागली. दोन पावटी थंय लक्ष दवरपाक 
आशिल्ल्या साधकान ताचे कडेन येवन 
ताका हात लावन उठयल्लो आनी ताचे 
फाटीर थापटिल्लें. ताची सकाळची दोन 
सत्रां तशींच, लकणेत कशींच गेलीं. 
सांजवेळ जांवचे आदीं निमाणें सत्र सोंपलें. 
मागीर द्रेकल्याक मुखार आपोवन बसोवन 
घेवन गुरुजी दोन मिन्टां विचारपूस करपाक 
लागले. ताचें नांव आयलें तेन्ना ताणें 


अनन्य 


आपणाक धा दिसांचो कोर्स जमपाचो ना, 
आपूण वतां अशें सांगले. गुरुजीन ताका 
सांगलें, आतां नाका, पूण मागीर हांव तुका 
मेकळेपण आसता तेन्ना मेळटां.सद्या तूं घरा 
वचपार्चे चितूं नाका, तूं बर्‍या मार्गार येवन 
पावला, तो सोडूं नाका. 

मागीर खूण करून गुरुजीन ताका 
आपोवन घरा वचपा फाटली कारणां 
विचारली. गुरुजीक ताणें लागीं लागीं अक्खी 
रात ताच्या मनामुखार आयिल्या फाटल्या 
कितल्याशाच घडून गेल्ल्या प्रसंगांची वळेरी 
थोडे भितर सांगली. गुरुजी मात्शे हांसले 
आनी ते ताच्या दोळ्यांनी पळयत रावले. 
मागीर तांणी शांतपणान म्हणलें, 

एक उत्तम साधक जावपाचे वाटेर तुजी 
पावलां पडपाक लागल्यांत ही खूब बरी 
गजाल.. चडूच जाल्यार पांच दीस अशे 
तरेच्यो यादी तुका येतल्यो, मुजरत येंवदीत 
त्यो. याद आसा मूं कितें शिकला तें? 
शील- बरी, उजू चलणूक. समाधी म्हळ्यार 
तटस्थपणान, समतेन सगल्या बर्‍या वायटा 
कडेन सुखा दुख्खा कडेन पळोवपाें, 
परक्या भशेन. यादी येवदीत, पळयत राव 
तांचे कडेन. कोणा परक्याच्यो, कोणाक 
खबर, असो विचार कर. घडये आयज 
रातीं कसल्योच यादी येवच्यो नात. एक 
लक्षात धर, मनाचें रात दीस तीन त्रिकाळ 
किते ना कितें चालूच आसता, कुड़ींत जीव 
आसमेरेन तें चालूच उरता. तूं कोर्स सोडून 
गेलो म्हण त्यो यादी येवपाच्यो जाल्यार 
येतल्योच. येंवदी येता तितल्यो, जांब दी 
तुज्या मनांतल्यो थोड्योतरी पोटल्यो खालीं. 

झडू दी ती वर्ससंकीनी पुंजायल्लीं मनांतलीं 
बर्‍या वायट प्रसंगा वेळार आपसूक मनान 
पुंजायल्लीं माणकां मोतयां, जांव वखदां 
आनी विखां.. जितली जितली तुजी बॅगेज 
 ल्हब ल्हव जायत वतली, तितली तितली 
तुका थाकाय मेळत रावतली. हो कोर्स 
सोडून तूं धांबशीत पूण मनाक खंय, केन्ना 
आनी कसो सोडटलो तूं? ? आसा जाप तुजे 
कडेन? तुज्या जिवाची सावळी ती, जी 
दिसापरस रातीं चड व्हड जाता. 

म्हजे आयक, हो कोर्स तर तूं करूच, 
फुडेंय हे विद्येकडेन तुजो सदांच संपर्क आसूं 
दी. विपश्यना म्हळ्यार सदच्या भायलें 
पळोवपाच्या उरफाटें भितर, आपणाच भितर 
पळोवप.भायर एक विश्व आसा जाल्यार 
भितर कितलींशींच विश्वां आसात. 

थोडो वेळ मोन्यानी गेलो. मागीर 
मेकळो वेळ सोंपलो हें सांगपी घांट वाजली. 
हृशिकेश वचून ध्यानाक बसलो. 

म भः ग 

एका सकाळची गजाल. सदांच अकरा 
बरांचेर दनपारच्या जेवणाच्या नांवान इल्लें 
खावपाक दिताले. तेन्ना धा मिन्टां मेकर्ळी 
मेळटालीं. हृषिकेश गुरुजीलागीं गेलो आनी 
ताणें घरा वचपाची गजाल परतीय काडली. 

कितें जालें, रातींय तुका न्हीद लागूंक 
ना? 

न्हीद सारकी लागूंक नाच, पूण ह्या 
बयार म्हाका तें व्हडलेंशें दिसना. पूण 
म्हाका जें सपन पडलें ताणें म्हजें मनूच न्हय 
अंतस्करण सामकें हालोबन उड़यलें. हांव 
पापी, हावे व्हडलें पाप केलां.. 

“किते आसलें तें सपन, तुका याद 
जाता तर्शे तशें म्हाका सांग.. हांव दार बंद 
करून घेता. मेकळेपणान सगर्ले सांग, तुका 
बरें दिसतलें.'' हृषिकेशान सांगपाक सुरवात 
केली. 

“आमकां तिसरें भुरगें नाका म्हण 
हांवेच म्हजे बायलेक आबोर्त करून 
घेवपाक सांगले. आमची परिस्थिती तेन्ना 
आयचे तितली बरी नासली, पूण आमकां 
तिसरें भुरगें खर्चात घालीत ह्या विचारान 
हांबें ताका न्हयकारूक ना. पूण दोन ल्हान 
भुरगी आसतना तिसरें जावप हो म्हाका 
म्हजे बायलेचेर हांवे केल्लो अत्याच्यार 
कसो दिसपाक लागलो. दोन भुरम्यांचेच 
करतना तिका कितलो त्रास जातालो. हांव 
तिच्या फाटीक लागलों म्हणूनूच तिणे तें 
कर्म करून घेतलें अशें परतें परते येवजून 
राती म्हजी तकली विरार जाली. 

गुरुजीन ताचे फाटीर हात घालून, ताचो 
हात हातांत घेवन ताका थातारलो. 

ते राती गुरुजीन ताका आपणाल्या 
रुमांत न्हिदपाक घेतलो. ताका हातरुणार 
पडून आयक अशे सांगून गुरुजीन ताका 
एकेक गजाल सांगपाक सुरवात केली. हूं हूं 
म्हण्टना तो रोखडोच न्हिदून पडलो. 

दुसरे सकाळी गुरुजीन ताका सात 
वरांचेर उठयमेरेन तो न्हिदून आसलो. 
तो जागो जालो आनी सामकें टकटकीत 
उजवाडलां तें पळोवन सोताचेर बेजारलो. 

“गुरुजी, माफ करात, हांव न्हिदून 
पडलो... जागरणां जाल्लीं. तुमचो आवाज 
आयकतां आयकतां एकेक गांठ कशी सुटत 

गेली आनी हांव केन्ना न्हिदलों कांयच 
कळूंक ना. 

हृषिकेश, तूं अर्दवराभितर न्हिदलो राती. 
हांवें तुका फातोडेर चारांक मुद्दामूच उठोवंक 
ना. तुका न्हीद चड गरजेची आसली. आतां 
बरें दिसता मरे तुका? अर्दवरान तयार जावन 
ध्यानाक सकयल यो. आनी म्हजे आयक, 
उणेच ते पांच दीस तरी तूं राव. लक्षांत घे, 
सद्या तुज्या मनांत जें चल्लां तें जावप तशे 
गरजेचेंय. हातांतल्यान वायट घडटा, घडत 
बता आनी ताची नोंद मन दवरीत आसता. 
थोड्या लोकांक निम्माण्या खिणाक सगलें 
याद जाता, थोड्यांक तेवूय जायना. तुजो 
वेळ बरो आसा म्हण तूं हांगा पावला. 
हांगच्यान वतना तूं वेगळो आसतलो ही 
हांव तुका खात्री दितां! 

उल्लेल्यो सगल्यो राती तूं म्हज्या रुमांत 
न्हिदपाक यो. तुका थंय बेसबरी न्हीद 
पडटली. पांच दिसां उपरांत तूंच वचपाचें 
काय रावपाचें तें थरय!'” 

हृषिकेश गुरुजीच्या उतराक मान दीवन 
थंय रावलो. तो हातरुणार आड पडटालो 
तेन्ना गुरुजीचीं उतरां ताच्या कानांत 
सादतालीं. ल्हव ल्हव ताच्या जिवाक 
सवस्तकाय मेळत गेली. मजा म्हणल्यार 
तीं सपना आनी तें फाटल्या यादींची जात्रा 
अकस्मात आयिल्ली तशी अकस्मात नाच्च 


अनन्य 


जाली. ताका मागीर सुस्त न्हीद लागपाक 
लागली. मदीं मदीं गुरुजी ताका मेजक्याच 
उतरांनी-सूत्र रूपान कशो कांय म्हत्वाच्यो 
गजाली सांगतालो. प्रज्ञा ही मनशाक 
मेळिल्ली देणगी. तिचो वापर कसो करपाचो 
हाचेर गुरुजी उलयताले. मागीर विचार 
करतना त्या उतरांची ताका याद जाताली 
आनी जिवाक धादोशी भोगताली. ताका 
शील म्हण्टात तें कितें तें इल्लें कळपाक 
लागिल्लें . सुखदुखखाकडेन समानतेच्या 
नदरेन पळोवप शक्य जांब येता अशें ताका 
दिसपाक लागलें. आपणाल्या वागपांतली 
उणावाची एकेक गजाल ताच्या लक्षांत 
नव्यान येवपाक लागली. करूणेचेय ताका 
नवे तरेन दर्शन घडलें. जगता आसतनाच 
जगपा कडेन एके समानतेचे नदरेन 
पळोवपाचो प्रयत्न आपणाच्यान करू येता 
अशें ताका दिसपाक लागलें. ल्हवू ल्हवू पूण 
खर प्रयत्नान मुदिताय आपणाच्यान जिणेत 
हाडूं येता हें ताच्या लक्षांत आयलें. बुद्धाचो 
मध्यम मार्ग ताका पुरायपणान कळूंक ना 
पूण ताका तो मार्ग आपणाकडेन ओडपाक 
लागलो. 

हृषिकेशान तो कोर्स पुरो केलो आनी 
खर्‍्यानीच तो थंयच्यान घरा येतना चड 
समाधानी, चड विचारी आनी चड़ शांत 
आसलो. 000 

(कधा) 


जयमाला दणायत : जल्म : ।947. 
कथाकार, अनुवादक, निबंदकार, 
बालसाहित्यकार, कथांचो इंग्लीश, 
हिंदी आदी भाशांनी अनुवाद, 
पाठ्यपुस्तकांनी आस्पाव. 'कवासो' 
आनी 'सांज-सावळी' हे कथासंग्रह 
तर्शेच 'करबट' आनी 'आंबाड्या 
भोंवती तीन शेंवर्ती हे निबंद 
संग्रह, सप्तक' आनी इंद्रधोणू” हीं 
बालसाहित्यार्ची पुस्तकां प्रकाशीत. 
“फुकटांत भोंबडी' आनी 'रागदरबारी' 
हीं अनुवादाची पुस्तकां प्रकाशीत. 
साहित्य अकादमीच्या अनुवाद 
पुरस्कारान सन्मानीत. संपर्क 'मंगल', 
प्लॉट नं. 30, अवधूत कॉओपरेटीव्ह 
सोसायटी, नाना शंकरशेट रस्तो, 
डोंबिवली (पश्चीम), मुंबय - 
42।202, मो. : 09757:।93!7 

जयमाला ना. दणायत 


चिटमीटे 


पार्टी रंगांत आयिल्ली. हॉलभर उमेदीचें वातावरण 
आशिल्ले. एका व्हड इंटरनॅशनल कंपनीचो सिईओ म्हणून 
मनोज सोबून दिसतालो. आनी ताका फावसारकेंच न्हय, 
कांकणभर चडच सोबीत आशें माधुरी - ताची बायल; 
धायेक वर्सा जाल्लीं, पूण अजून नवे व्हंकलेवरी सोबीत, 
सामकी नाजुकावंती कशे! ही दोन भुरग्यांची आवय म्हणून 
सांगल्यार फटच दिसपाचें कोणाकय. बरें, मेकप बी करून 
उठून दिसचेपरस आपल्या सादया सिंपल भेशान लोकांचें 
मन ओडून घेतालें. प्युअर सिक्लची गुलाबी साड़ी - 
ताका सोबसारको डिझायनर ब्लावज, कानांत नाजूक 
रुबीच्यो वेडी लिकलिकी जाताल्यो. एका हातांत गुलाबी 
खड्यांची काकणां, ताका मॅचींग असो खड्यांचो नाजूक 
हार गळ्यांत उठून दिसतालो. हांगा थंय बोवाळत हॉलभर 
भोवन सगळ्यांकडेन जातीन लक्ष दिवपी ह्या जोडप्याचेर 
कोणाचीच नदर थारनासली. ऑफिसची पार्टी आशिल्ल्यान 
चडशे लोक माधुरीच्या वळखीचेच आसले. सगळ्यांकडेन 
हांसर्‍या तोंडान उलयत, तांची वासपूस करीत भोंवताना 
मदींच मनोजान माधुरीक उलो केलो- 

“माधुरी, मीट माय कलिंग फ्रॉम यु. एस. मि. 
हरीश-' 

माधुरीन तांकां फुडो केलो. खीणभर तें कांचवेलें, 
भियेल्लेबरी तटास उबे रावलें - पूण दुसर्‍याच खिणाक 
सितीदान आयलें. हांसत्या तोंडान ताका नमस्ते करून 
ताणें “हाय केलें. तोबय मात्सो घुस्पल्लेवरी जालो 
- पूण कांय वेळ, रोकडेंच हासून शॅकहॅन्ड करूंक फुडें 

केल्लो हात फाटी घेवन ताणें “नमस्ते 
केलें. ताचेकडेन मात्शें उलयलेंशें करून, 
तांचेबरोबर दोन मिनटां रावन ' एक्सक्युज 
मी” अशे म्हणत तें बायलांच्या पंगडांत 
वचून भरसलें. 

पाटी सुरू जातना आशिल्ली 
खोशी, सहजताय नाच्च जाल्ली. सामकें 
काचाबुलशें जावन तें वाबुरतालें. केन्ना 
एकदां हो सुवाळो सोंपता आनी घरा वचून 
हांतुणार घालून घेवन दोळे धांकता अशें 
ताका जाल्ले. आनी घरा पावनाफुडें पुरो 
जाल्ल्याचें निमीत्य करून ताणें हांतुणार 
घालून घेतिल्लें. हरीशाची जाल्ली पयली 
भेट ताच्या मनार कोरांतून उरिल्लीं- 

पयलीं सावन माधुरी सामकें स्मार्ट, 
हुशार. कोणाचेय नदरेंत भरपासारकें. 
कॉलेजींत आसतनाच कितलीशींच प्रपोजलां 
- लग्नाखातीर मागण्यो ताका येताल्यो. 
हरीश हो तर ताच्या मम्मीच्या मैत्रिणीचो 
चलो. शिकून सवरून अमेरिकेंत स्थायिक 
जाल्लो. ताचें स्थळ घरच्यांक एकदम पसंत 
आशिल्लें. पूण तें आपल्या मताचेर ठाम 
राविल्लें. ताका फॉरैनांक वचूंक आवडटालें, 
थंयची गिरेस्तकाय, सुख-सुविधा जाय 
आसल्यो, पूण तें सगळें भारतांत रावनच 
मेळोवपाच्यो आसल्यो. भायल्या देशांत 
राबितो करूंक नाका आसले. तेपरस 
कितलेच भुरगे ताणें नाकारील्ले. आवयचो 
सामको आग्रो सुरू जाल्लो. - “बाय, 
नस्तो हट्ट करीनाका. सोदून सांपडचें ना अशें 
स्थळ आसा हें. तुज्या पिश्या विचारांनी बेट्टे 
वगडायनाका. 


अनन्य 


“आगे, पूण तुमकां खबर आसा 
नहीं, म्हाका फॉरेनांत रावपार्चे ना. म्हाका 
समजता, “ऑल इज नॉट वेल इन यु. एस. 
आतां आनी ट्रम्पान तर सगळ्यांची हालत 
पुरातरेन खराब करून उडयल्या. थंय नस्ते 
लाड चलनात. तांचे कायदे खर. तो सांगता 
तें आयकप, तशें रावप - तुमी कितलेय 
हुशार आसले तरी दुसऱ्याच नंबरार - फस्ट 
अमेरिकन! आनी आमचे बुदवंत लोक थंय 
वचून जीवतोड काम करतात - घाण्या 
बैलाभशेन राबतात ते फकत डॉलसाँखातीर 
- वन मल्टीप्लाय बाय सेव्हेन्टी! पूण रुपयांत 
जें सुख समाधान आसा तें डॉलरांत ना हें 
थंय वतगीच जाणवता. फॅमिली लायफ तर 
नाच. मागीर हांगा थंय फ्रेन्ड सर्कल जोडून 
विकएन्डाक हागेर तागेर वचून आपलो जीव 
खेळोबप.”” तें पोटतिडकीन म्हण्टा तशे 
उलयलें. “आगो, बेठें मेळून पळोवंक कितें 
जालां? आयलें, पळेलें, जालें अशें कांय 
ना. तुका पसंत पडलें ना तर कोण तुका 
फॉर्स करचो ना. तूं आवडल्यार तुजे म्हण्णें 
मानतय तो. मेळ तरी एकदां.” म्हणून मागीर 
कशेतरी तयार जालें मेळपाक. वॉटस्‌ अपार 
चॅटींग जावन तांचें मेळप थारील्लें. आपल्या 
स्कुटरीचेर एकटेंच काम्पालार वचून गर्दी 
नाशीं पळोवन एका बांकार बशिल्लें तें. 

खरें तर ही दर्यावेळ ताचे सामकी 
घोस्ताची. हेवटेन तेवटेन वान्यार धोलपी 
ते व्हडव्हड रुख! तांचेर उडपी शेवणीं- 
सुकणीं, पयसुल्ल्यान दिसपी दर्याचीं 
ल्हारां, ताची गाज ताका खूब आवडटाली. 
बरांचीं बरां थंय टायमपास करूंक तें तयार 

आसतालें. तशें तें सामकें सैम - पिशेंच! 
पूण आयज मन थार्‍यार नासलें. एकेतरेची 
हुरहुर लागिल्ली ताच्या मनाक. हेकडेन 
तेकडेन पळेत तें वेळ मारतालें. ताणेंय चड 
बेळ लायलोना. फोटो पळेल्लो म्हण्टगीच 
गाडयेंतल्यान देवन सरळ तो तें बशिल्लें 
थय आयलो. रेवेंतल्यान चलत ताचेवटेन 
येतल्या ताका तें पळेत रावलें- 

दिसूंक तर हटणी एको, सडसडीत 
लांब आंगलोटींचो, काळे दाट केंस, 
तोंडार एक मिश्कील हांसो, एकेतरेचो 
आत्मविश्वास आनी ताका सोबसारको 
ताचो ड्रेस - सामको सिनेमांतलो हिरोच 
कसो! पयले नदरेंतच आवडून गेलो. हरशीं 
सटू करून कोण ताचे नदरेंत भरनासलो. 
हरीशाचीय परिस्थिती कितें वेगळी नासली 
- “लव्ह एट फस्ट सायट' म्हण्टात तशें 
जाल्लें दोगांचेंय. माधुरीक पळोवन हरीशाचे 
दोळे लिकलिकले. ताच्याय काळजांत 
धड़धडलें. एकमेकांक पळोवन दोगांय 
खोशयेन हांसलीं. “हाय, हाव आर यू? ', 
““फायन'' जालें. थोड़ो वेळ हांगाच्यो 
थयच्यो खबरी जाल्यो आनी हरीशान सरळ 
विशयाकच हात घालो - “तुका भायर 
सेटल जाल्लो भुरगो आवडना खंय?'' ताणें 
हांसत हांसत विचारलें. 

“फकाणां न्हय. तुमी आयकलां तें 
सामकें खरें. हय, म्हज्या मताचेर हांव 
सामकें ठाम आसां.'' 

“आगो फॉरेनांत राबितो करून 
आशिल्ल्या स्थळाचेर चलयो सामक्यो 
उडयो मारतात खंय. 


35 


“हय, पूण हांव तांतलें न्हय. म्हज्या 
आवय-बापायचें हांव एकलेंच चली. 
भुरग्यांच्या बऱ्या भविश्याखातीर तीं मन घट 
करून चलयेक पयस दिवंक कांचवेनात, पूण 
जाण्टेपणांत मागीर एकलीं पडटात. म्हज्या 
मम्मी-पप्पाची जापसालदारकी म्हजी आसा 
अशें म्हाका दिसता - आर्थिक नदरेन नहीं, 
पुण एक आदार म्हणून आनी घरजांवय नहीं 
तरी सन इन लॉ. म्हणून कांय जापसालदारी 
घेवची पडटली. तेन्ना एकाच गांबांत न्हय 
तरी लागसार रावपी चलो म्हाका पसंत 
आसा. 

“म्हणचे हांव नापसंत तर. तुज्या ह्या 
विचारांनी तर अशें दिसता.'' मिश्कील 
हांसत ताणें म्हळें. 

“अशें हावें म्हळें ना.'' नर्वस जायत 
तें उलयलें - “हांव मात्शें स्पश्ट उलोवपी. 
तुमची ती ट्रम्प पॉलिसी म्हाका आवडना 
मात्तय! थय अशें बरें, तशे बरें म्हाका 
सांगिनाकात. बेठें आठ-धा दिस टुराक 
वचप वेगळें, सदांखातीर राबितो करप 
हातूंत खूब फरक आसा. एक म्हणचे हांगां 
जसो मेनपावर युज करूंक मेळटा तशें थंय 
ना. सगळीं कामां आपले आपणाक करचीं 
पडटात. हांब सुखासीन जीण जगपी. म्हाका 
चड आनी चड़ मेळवपाचो हावेस ना. त्या 
वेटरेसींत देवपी हांव न्हय. घाण्या बांदिल्ल्या 
बैलाभशेन काम करून जाम जावन घरा 
येबपी घोव म्हाका नाका. आनी दोगांनीय 
सर्वीस करून जीव घास्तार करपाक म्हाका 
जमचें ना. ताच्या त्या स्पश्ट उलोवपाचेर 
सामको भारावन गेलो तो. ताच्या तोंडार 

उदेबपी हाव-भावांचेर नदर हालयनास्तना 
दोळे लावन पळेत बसलो. 

इतलो तेप चलयो पळोंवक आवय बी 
ताका फॉर्सार करतालीं पूण तो बदनासलो . हें 
ना तें कारण सांगून फाट करतालो. म्हयनोभर 
सुटयेर आशिल्लो तो कामाचें निमित्त सांगून 
आठ पंदरा दिसांनीच कूस मारतालो. पूण 
ह्या वेळार कसो कोण जाणां, आवयच्या 
आप्र्याक तोंड दिवन चली पळोवबंक तयार 
जाल्लो. वॉटस अपार माधुरीक पळोवनच 
भाळील्लो. तिनसांज जाली - दर्यावेलो 
सुर्यास्त पळोवन तीं उठलीं. लागींच्याच 
हॉटेलांत कॉफी घेवून, परत मेळपाचो वायदो 
करून थंयच्यान आपापल्या घरा परतलीं. 

तांची तोंडा पळोवनच घरच्यांक तांची 
पसंती कळळी. सगळी खोशी जालीं. मनांत 
लग्नाचे मांडे खांवक लागली. ते आठ 
पंदरा दिस तीं दोगांय एकमेकांक मेळटालीं. 
आख्खे गोंय माडयलें म्हळ्यार जाता - दर्या 
वेळांनी भोंबलीं, शॉपिंग, हॉटेलींग सगळें 
जालें - एकमेकांच्या हातांत हात घालून 
पूण इश्टागतीची रिस्क हुंपली ना. त्या 
दिसा सिनेमाक बच्चें थारलें. दोगांय गेलींय 
बी. सिनेमा सटरफटरच - तातूंत दोगांचेंय 
लक्ष नासलें. हरीशान माधुरीचो हात हातांत 
घेतलो. थोड्या वेळान खांद्यावेल्यान हात 
घालून ताका लागीं ओडलें. तेंबय हळूच 
ताच्या खांद्यार लोडेलें. आनी अकस्मात 
आंगांत कितें संचारील्लेवरी सटू करून तो 
उबो रावलो. सिनेमाचो इंटरव्हूवय जावंक 
नासलो - “चल आमी या म्हणून सरळ 
चलूंक लागलो. ताका किते जालें हें माधुरीक 

कळ्ळेंच ना. अजापभरीत जाल्लें माधुरी 
ताच्या फाटल्यान काळखांत आपटत धपटत 
कशें भायर आयलें ताचे ताकाच कळळें ना. 
तो असो एकदम अपसेट जाल्लो पळोवन 
दोगांय कांयच उलयनास्तना घरा गेलीं आनी 
दुसऱ्या दिसा माधुरीन खबर घेवंक फोन 
केल्यार फोन स्विच ऑफ! ताच्या मम्मीक 
फोन केल्यार ते रातचोच तो परत अब्रोड 
गेलो म्हणून कळळें. अकस्मात अशें कितें 
जालें, कोणाकच कळना जालें. दुसऱया 
दिसा ताची आवय माधुरीगेर आयली, 
दोळ्यांत दुकां हाडून तिर्णे माधुरीच्या 
मम्मी-पप्पाक सॉरी म्हळें - तो लग्नाक 
तयार ना म्हणून सांगलें. सगळीं सामकीं 
शॉकाद! कितें जालें - ताचें कितें बिनसले 
- कोणाकच कळना जालें. माधुरीक तर 
मोठोच शॉक बसलो - ताणें आपल्याक 
अशें न्हयकारलें हाचो! याण जाल्लेवरी 
म्हयनोभर ताणें आपणाक कुडींत बंद करून 
घेतलें. खंयच येवप-वचप ना, जेवण-खाण 
सोडून शून्यांत नदरलावन बसप येवजीत, ना 
तर रडत - दोळ्यांतल्यान दुकां व्हांवयत 
न्हिदून रावप! ताच्या आवय-बापायक 
तर “हात दाखोवन अवलक्षण केल्लेवरी 
जालें. फॉरेन रिटर्न न्हयकारतालें तेंच बरें 
आशिल्ले. लग्न करूंक तयार जालें आनी 
मागीर हें आशें कांयचे कांय घडलें म्हणून 
तीं आपणाकच कोसतालीं. माधुरीक कशे 
भायर काडप हांतल्यान हाचो तांकां हुस्कोच 
जालो. हाचेफाटलें कारण तर कोणाकच 
उलगड़ना जालें. 

खंयच्याय दुछखाचेर काळ हेंच वखद 

म्हण्टात तें एकदम खरें. आनी माधुरी तशें 
खुबच धिराचें आसलें. आपणाक किते जाय 
तें ताका बेस बरें खबर आसले. असल्या 
` फटकिऱ्या चल्याखातीर जल्मभर रडत 
बसपाक तें किर्ते इमोशनल फुल नासलें. 
` सदांच प्रॅक्टिकल विचार करपी - वेवहारी 
चली आसलें. अकस्मात घडिल्ले घडणुकेन 
मात्सो तोल गेलो. पूण ताची मनस्थिती 
जाग्या पड़टगीच आवय-बापायन 
_ बऱयांतलीं बरी स्थळां हाडलीं - तांतलेंच हें 
एक मनोजाचें. दोगूय एमेकांक पसंत पडलीं 
तशें “चट मँगनी पट ब्याह' करून मेकळी 
जालीं. 
सगळें सगळें माधुरीच्या मनाप्रमाण - 
मनोजालें घराणें गोंयचें सामकें नावाजतें 
घराणे. घरची परिस्थिती एकदम बरी - 
नोकरी बरी, घरदार, गाड़ी घोड़ो, नोकर 
चाकर सामकी सुखासीन जीण! मांय- 
मावान, घरच्या सगळ्यांनीच माधुरीक 
सामर्के मस्तकार उखलून घेतिल्लें. देव 
करता तें बर्‍याक म्हणपार्चे. सगलें माधुरीन 
येबजिल्लें तशें, ताका जाय आशिल्लें तशें 
मेळिल्लें. मांय-मांव तर माधुरीक चलयेपरस 
चड मानतालीं. हांगा ताच्या मताक मान 
आसलो. आनी लम्नापयलींच ताणें आवय- 
बापूय ही आपणाली जापसालदारकी आसा 
म्हणून सुचीत केल्ले. दोनूय घरां सामकीं 
एकमेकांमदी 'घुलमील' जाल्लीं. कितें 
करप, ना तें एकमेकांच्या साथीन संगतीन 
चलतालें. आपणाल्या संवसारांत तें एकदम 
खूश आसले. संवसारवाली वयल्या दोन 
फुलांक सांबाळीत, घोवाचें, घरच्यांचे मन 

राखून सुखासमाधानान जीण सारतालें. 

एकच खंत मरदीमदीं ताच्या मनाक 
कोरांतताली - कमळांतल्या भोंवरापरी! अशें 
किर्ते घडलें काय - हरीश त्या दिसा कायच 
इंफॉर्म करीनास्तना पळून गेल्लेभशेन परत 
अमेरिकेक गेलो - परतून न येवपाखातीर! 
आनी आज इतल्या वर्सांनी अकस्मात ताका 
पार्टेत पळोवन तें एकदम सरपटलें. सगळेंच 
इतलें येवजणे भायलें आसलें - ताका 
सांवरूक मात्सो कळाव लागलो. 

पूण दुसऱ्याच दिसा तें सादूर जालें 
- मनाक ताणें जाम्यार घालें आनी सदचे 
वेवहारांत जुडून गेलें. दोन दिसांनी दनपरां 
तें घरांत एकटेंच आसतना ताच्या नांवार 
एक कुरीअर आयलें. सायन करून घेवन 
आपलेच नांव पळोवन ताणें तें फोडलें. भितर 
एक चीट आनी भांगरान बांदिल्लें खड्यांचे 
एक सोबीत नाजूक लॉकेट आसलें. कोणें 
धाडलां काय हें? अजापानच तें ती चीट 
वाचूंक लागलें- 

“माधुरी - सॉरी, एकस्ट्रीमली सॉरी. 
हांब तुजो व्हड गुन्यांवकारी आसां. इतलीं 
वसां माथ्यार हो भार - हे ओजें दवरून 
जियेतालों. तुका सत्य परिस्थिती समजावन 
सांगची म्हणून हजार वेळां मनात आयलें, 
पूण म्हर्जे अवसानघातकी मन, तें सांगूंक 
कांचवेतालें. गोयांच न्हंय भारतांत येवंकय 
धीर जायनासलो. अकस्मात तशाच एका 
व्हड ऑफिशीयल कारणान येवचें पडलें. 
मनोज म्हजो ऑफिस कलिग, चार 
दिसांपैलीं मुंबय ऑफिसांत मेळिल्लेकडेन 
तार्णे हे पार्टेचे आमंत्रण दिलें - गोंयां - 

म्हज्या मांयभुंयेत येंवक मन तळमळटालें - 
बुडट्याक तणाचो आधार म्हण्टा तशे ताचें 
इन्व्हीटेशन मानूक मुजरत येवचें पडलें. पूण 
थंय तूं दिसत हें ध्यानामनांत नासले. तुका 
सुखान वावुरतना पळेलें आनी खोशेन मन 
भरून गेलें. 

त्या दिसा हांव आकस्मात पिश्यांभशेन 
उठून भायर सरून गेलों हाचें तुमकां अजाप 
दिसलां जातलें. तुजो फोटो पळोवनच तूं 
मनांत भरलें. हरशीं खंयच्याच चलयेच्या 
वाऱयाक लेगीत उबो रावपी न्हय हांव, 
तुज्यांत मात पुर्णॉर्थान घुस्पलों. म्हर्जे मन 
म्हाका सारकें टोंची मारतालें. एका निरागस 
चलयेची जीण म्हज्याकडल्यान बाद जाव 
नये, तिचेर अन्याय जांव नये अशें दिसले. 
जें म्हज्या मनाक खूब भावलां, म्हाका 
लागून ताका दूख भोगनये म्हणून ऐनवेळार 
हांव परतलों, पळ काडलो म्हणप चड खरें. 
तुका सत कळूंकच जायशें दिसलें म्हणून हें 
बरयता. 

अमेरिकेक येतसावन म्हज्या आनी 
एका इश्टाचे संबंद आसले. हय, हांव 
समलिंगी - खंयचेय चलयेक सूख दिवंक 
पावचोना हाची खात्री पटिल्ली. आवयच्या 
फॉर्साक बळी पडनासलों. फकत तुका 
पळोवन भुल्लुसलों - दिसलें, घडये तुका 
लागून म्हजी जीण बदलू येत, म्हणून तुका 

मेळत रावलों - मन खोशयेन भरतालों - 
पूण त्या दिसा सिनेमाक गेल्लेकडेन आमी 
मात्शीं लागीं येत गेलीं. आनी सड जालें. 
हांव एकदम गळसणलों, सादूरय जालों. 
म्हाका खूब आवडिल्ले चलयेची जीण 
म्हाका लागून दुख्खी जावनये ह्या एकाच 
हेतून कोणाक सांगीनास्तना भायर सरून 
गेलों. सॉरी, व्हेरी सॉरी. 
हें लॉकेट त्या दिसा म्हज्या मोगार्चे 
सोविनीर म्हणून तुज्या गळ्यांत घालपाक 
हाडिल्लें तें तशेंच बॉल्सांत उरलें, तें हो वेळ 
मेरेन बरोबरच बाळगून दवरिल्लें. आज तें 
तुजे तुका दितां, आमच्या इश्टागतीचें प्रतिक 
म्हणून बाळगून दवर - तुजो गुन्यांवकारी 
हरीश. 
हें सगळें वाचून माधुरीच्या दोळ्यांतलीं 
दुकां भळभळीत व्हांवक लागलीं - तो वचत 
सावन मनाक एकेतरेचे चिटमीटे पडिल्ले 
ते त्या दुका धारेंत व्हांवन गेले. कितलेय 
जाल्यार ताचोय तो पयलोच मोग आसलो. 
ताचे वचपाचें खरें कारण कळिल्ल्यान 
इतलो तेप मनाच्या एका कोनशाक भोगपी 
एकेतरेची खंत निवत गेली - इतले तेपाचो 
वितळताप कमी कमी जायत गेलो. लॉकेट 
हातांत घट्ट धरून तें शांत चित्त जायत 
गेलें... 
000 

माया अनिल ख़रंगटे : जल्म : 
956, कवयित्री, बालसाहित्यकार, 
कथाकार, अनुवादक. तेत्तीस पुस्तकां 
प्रकाशीत. 'कयपंजी' हो कवितासंग्रह 
तशेंच घोटेर, 'मळबझेप”, 
मृगजळ', 'काळीं कुपां रुपेरी 
देग' अशे कथासंग्रह चर्चीत तशेंच 
“अमृतवेळ' ही कादंबरी प्रकाशीत. 
एनसीईआरटी, दिल्ली संस्थेचो 
बालसाहित्य पुरस्कार, केंद्रीय साहित्य 
अकादमीचे बाल साहित्य पुरस्कार, 
गोवा राज्य पुरस्कारान तर्शेच गोवा 
कोंकणी अकादेमीच्या उत्कृश्ट 


माया अनिल खरंगटे 


भोगणार 


““नानी, नानी, परबीं तुका परबीं. 

““कितें जालें गो बाय, व्हडान किंळच्यो मारीत 
कित्याक आयलां.'” 

“नानी, तुका परबीं. 

“म्हाका आनी कित्याक दिता पुता परबीं, कितें केलां 
हांबें?”' 

“नानी, आजीन तुजी स्टोरी सांगिल्ली पळे ताचेर 
आमी “भोगणार” हो सिनेमा केला. ह्या सिनेमाक पयलें 
इनाम मेळ्ळां.'” 

“किते, ताचेर सिनेमा करू नाका म्हणिल्लें तुका. 
तुवें सिनेमा केलो लेगीत? ताचेर इनामय मेळयलें? जांव 
पुता, म्हर्जे ईरा खरेंच हुशार, पूण तुर्वे म्हजी रडकथा जगार 
घाली, तें मात म्हाका पटूं ना गो. 

““नानी, तुजी रडकथा म्हणूं नाका, तें एक जितें सत्य. 
सगळ्या लोकांक कळूंकच जाय, फाळणे वेळार बायलांनी 
जें कितें भोगलां, जे त्रास काडल्यात ते सगळ्यां मुखार 
येवूं जाय, नानी आमी हे विशीं शोध घेतला तेन्ना तुजे 
परसय वायट परिस्थिती खूब जाणांचीं जाल्ली तेय आमकां 
कळळें. तें आतांचे पिळगेक सांगुकच जाय, म्हणून आमी 
हो सिनेमा केलो. आनी आज ताका येदो व्हड पुरस्कार 
मेळळा. नानी यू आर द ग्रेट.” 

अर्शे म्हणत ईरा फटफट जोतें वाजयत भायर सरून 
गेलें. 

“गेट आनी फेट.... हांव कित्याक पुता गेट... आज 
इतली वसां जालीं तरीय त्यो यादी, ते भोगणार म्हळ्यार 

जळटे इंगळे कशे मनांत धगधगता... तें 
सगळें हांव विचारपाचो यत्न करतां.... 
आनी आमच्या ईरान त्या कडू यादींचो 
सिनेमो केलो खंय. इनाम मेळ्ळां ताका... 
पाड पडूं... ह्या भुरग्यांक कसलोच पोंच 
ना... ह्यो गजाली कितें चार लोकां मुखार 
सांगपाच्यो, याद जाल्यार अजुनय लज 
दिसता, संताप येता... कसले पाडे भोगणा 
तें. इतलें भोगून हांव जितें उरलां हेंच एक 
अजाप... हांव ईराक केन्नाच सांगचे नासले 
ह्यो गजाली.. पूण ती भाबी, केन्नाच आपले 
नातीक सगळें सांगून मेकळी जाली.... पाड 
पडूं त्यो यादी...” 

“पाड पडू त्या यादीचे” म्हणटां- 
म्हणटां नानी त्याच यादींनी आनाळ्यो- 
गुनाळ्यो काडू लागलीं. 

नानी-नैना, लाहोरांतल्या हिरागंज 
वाठारांतल्या रामभरोसे गल्लेत रावताली. 
हे गल्लेंत एक मजली लांबचे लांब 
चाळ. त्या चाळीतल्या वयल्या मजल्यार 
रावपी सितानाथ मास्टरजीची पाचवी धूव 
नैना. सितानाय मास्टरजी आपल्याक 
जेमतेम मेळपी पगारांत कसो बसो संवसार 
चलयतालो. नैना सगळ्यांत धाकटें आनी 
सगळ्यांच्या अपुरबायेचें. व्हडल्या तिनय 
चलयाचीं लग्ना जाल्लीं. रेश्मा आनी नैनाक 
मास्टरजीन शाळेंत घाल्लीं. 

दोगांय बावल्यो कश्यो सुंदर. तातूंत 
नैना चडच सुंदर. पंदरा वर्साचें नैना लांब 
रुंद आसलें, अठरा-वीस वरसाचें करें 
दिसतालें. ताका लग्नाच्यो मागण्यो येताल्यो. 
पूण नैनाचो हट्ट आशिल्लो शिकपाचो. ताणें 

बापायक पयलींच सांगिल्लें, - “बाबुजी, 
तुमी बडी दिदी, छोटी दिदी, प्रिता दिदी 
कोण्णाक चड शिकपाक दिवूं ना, तांची | 
रोखडींच लग्नां केलीं, हांव आनी रेश्मा | 
कॉलेजांत वतलीं हां. आमचें इतले बेगीन 
लग्न करप ना. 

“बरे भशेन, तुमी म्हज्यो चलयो न्हय, 
चलेच. शिकात जाय तितले.''बापायन 
तांकां अशें आश्वासन दितकर मांजी 
फड़फडटाली. दादीजीय बोवाळ घालताली. 
ती पुताक तापयताली, “शिकात खंय 
शिकात, बायलांच्या जातीक रांदपा- 
वाडपाक कळ्ळ्यार खूब जालें. तांकां 
कित्याक जाय शिकप? सितानाथ हांव 
तांच्या लग्नाची तयारी करतां, शिकप बंद 
कर तांचें. 

पूण सितानाथ, दादीजीची सांगणी मातय 
कानामनार घेय नासलो. म्हणून आयिल्ल्या 
दिसा तांचो वाद जातालो. 

रेश्मा आनी नैना आजी आनी बापुजींची 
झगडी कानामनार घेयनासलीं. तीं आपलें 
फुलपाखी जिवीत जगतालीं. 

भारताच्या फाळणीचो बोवाळ सुरू 
जालो. जायते हिंदू लोक साटली-पोटली 
कवळून भारतांत वचू लागले. सितानाथान 
आनी ताचें गल्लेंतल्या लोकांनी थारायलें, 
“कोण वतात तांकां वचूं भारतांत. आमी 
हांगाच रावया. आमची घरां-दारां सोडून 
आमी कित्याक निर्वासीत जावप ? 

पूण दीस वतात तशें सगळ्याच हिंदूंक 
धांवडावंक लागले. तांचे गल्लेंतले सगळे 
एक जावन एक बस थारावन, गरजे पुरतें 

सामान-सुमान पयशे, भांगरां घेवन रातोरात 
भायर सल्ले. पूण तांचेर हल्लो जालो. 
भांगर-पयसो अडको आनी तरनाट्या 
चलयांक घेवन हल्लेखोर पळून गेले. 

नैना, रेश्मा आनी तांच्या गल्लेंतल्या 
चार-पांच चलयांक हात-पांय बांदून, 
तोंडाक गुड्डो मारून एके पिकपींत दवरिल्लीं. 
ते पिकपींत आनिकूय बायलो आशिल्ल्यो. 
केन्नातरी ती पिकप सुटली. खूब वेळ 
चलतकीर एका जाग्यार रावली. थंय तांकां 
पांयांचीं बांदपां सोडून सकयल देंवयलीं 
आनी एका व्हड घरांत बंद करून दवरलीं. 

थंय तांणी एकामेकाची बांदपां 
सोडयलीं. खूब वेळ तीं व्हडाव्हडान रडलीं. 
मागीर तांणी एकामेकाची वासपूस केली. 
मागीर तांकां भूक आनी तान लागल्या 
म्हणपाची याद जाली. 

नैनान उठून हेवटेन-तेवटेन भोंबत 
पळयलें. तें एक रिकामें घर आशिल्लें. 
तातूंत कांयच सामान नाशिल्लें. फुटकी 
लातां, आलिमनचे टमरेल अशें तुटकें 
फुटके सामान आशिल्लें. आंगणा भोंबतणी 
पांच-स कुडी तितल्यो उगड्यो आशिल्ल्यो. 
बाकी सगळें घर कुलपां लावन बंद केल्लें. 
माळयेर वचपाचेंय दार बंद आशिल्लें. 

आंगणांत एक उदकाचो हातपंप 
आशिल्ले. नैनान हातपंप चलोबन उदक 
काडून पळयलें. सगळ्यांनी उदक पिवन 
घेतलें. पूण भुकेक कितें खातलीं तीं येबजीत 
बशिल्लीं. 

इतल्यात दार उगडून एक बायल भितर 
आयली. तिणे चपात्यो हाडिल्ल्यो. त्यो 

तांकां दिवन सगळ्यांची वासपूस करून 
ती बायल गेली. भुके पोटार त्यो निखट्यो 
चपात्यो तांणी अधाशा भशेन खावन 
उडयल्यो. दीसभर ताणी एकामेकाच्यो 
गजाली आयकून घेवन वेळ पासार केलो. 
तिनसांज जातकच आंगणांतल्या शिमिटाच्या 
लादयांचेर आडवीं जावन तीं गजाली करू 
लागलीं. 

इतल्यात दार उगडपाचो आवाज जालो. 
तांकां दिसलें चपात्यो घेवन ती बायल 
आयल्या जातली. तीं उमळशिकेन उठून 
बसलीं. पळे जाल्यार, व्हडाव्हडान उलयत, 
हांसत-खिदळत सात-आठ दादले आयले. 
एक एकट्यान एके एके बायलेक ओडली 
आनी कुडींत चवकेर खंय मेळटा थंय घेवन 
गेले. उरिल्ल्यो बायलो धोंपरार तकली 
दवरून भियेवन कडकडत बसलीं. भितर 
व्हेल्ल्या बायलांच्यो किंळच्यो आयकूंक 
येताल्यो. 

थोड्या वेळान एक-एक दादलो भायर 
आशिल्ल्या बायलांक घेवन भितर गेलो. 
अशें कितलेच वेळा एके एके बायलेचेर 
तीन-तीन, चार-चार जाणांनी बलात्कार 
केलो आनी आयिल्ले तशे हांसत-खिदळत 
ते गेले. वतना भायलें दार धांपपाक विसल्ले 
नात. 

सकाळ जाली पूण कोण्णाची उठपाची 
परिस्थिती नाशिल्ली. पूण उठुकूंच जाय 
आसले. हातपंपा म्हर्यांत मान्नें आसलें. त्या 
मान्न्याक तूम आसलो. उदक थंयच्यान 
भायर वतालें. एकामेकाची लज सोडून, 
त्या तुमाच्या तोंडार बसून ताणी आपलें 

सकाळचें काम केलें. सगळे कडेन घाणी 
पातळिल्ल्यो. पूण उदक घालू घालून ताणी 
तो जागो निवळ केलो. न्हावन-धुवन तींय 
निवळ जालीं. न्हावन उमळिल्ले ओलेच 
कपडे तांणी परत आंगार चडयले. 

““सुरभी खंय? अजुनूय उठलें ना? एके 
बायलेन म्हळें. रेश्मा ताचे कुडीचे लागींच 
आशिल्लें. तें सुरभीक पळोवंक कुडींत गेलें 
आनी ताणें किळांच मारली. चार-पांच 
बायलो धावून कुडींत गेल्यो. पळे जाल्यार 
सुरभी रक्ताच्या कोंडा मदीं साबुद्ध नाशिल्ले 
वरी पडिल्लें. त्या नराधमानी रातीं ओडून 
काडिल्लो ताचो लेंगो एका कोनशाक 
पडिल्लो. तो काडून घालपाची लेगीत ताका 
साबुद्ध नाशिल्ली. 

एके बायलेन उदक हाडून ताच्या तोंडार 
पच्च करून माल्ले. सुरभीन मातशे दोळे 
उगडले आनी धांबले. दुसरे बायलेन ताच्या 
तोंडांत उदक घालें. सुरभी साबुद्दीर आयलें 
आनी घुस्मटून रडपाक लागले. ताका खूब 
त्रास जातालो. निक्तीच ताका पाळी येवंक 
सुरवात जाल्ली. ते दिसा ताका दुसरे फावट 
पाळी आयिल्ली. तातूंत चार जाणांनी ताचेर 
बलात्कार केल्लो. ताका रक्ताची व्हाळणां 
लागिल्ली. 

दोन बायलांनी ताका नळाचेर व्हरून 
न्हाणयलें. रक्‍तान भरिल्ले कपडे धुवून 
ताका कमीज तितले घाले, पूण सलवार 
घालपाची परिस्थिती नाशिल्ली. 

दिसभर तें न्हिदून राविल्लें. ते बायलेन 
रोटयो हाडटकच कशीतरी ताणें अर्द रोटी 
खाली. 


अनन्य 


ते राती कडेन दुसरे सात-आठ 
आडदांड दादले आयले. सुरभी आशिल्ले 
कुडींत एकटोच दादलो गेल्लो भायर येवन 
बाकीच्यांक ताणें कितें तरी सांगले, ह्या 
बायलांक कांयच कळ्ळें ना. तीं आपले 
दुखीन वळवळत आशिल्लीं. दुसरे दीस 
सकाळीं सकाळीं उठून नळा कडेन आपलीं 
कामां करूंक गेलीं. एक बायल सुरभीक 
उठोबंक गेली. सुरभी रक्ताच्या कोंडांत 
मरून पडिल्लें. 

तें पळोवन थोड्यो बायलो घुस्मटून 
रडपाक लागल्यो. “देवा, हे राक्षस सदांच 
अशे आयले जाल्यार आमीय अशींच मरून 
बतलीं काय?'तीं येवजितालीं. 

तांची ही रडारड चलतनाच दार उगडून 
चार-पांच दादले भितर आयले. सगळीं 
भियेवन किंळच्यो मारीत एके कुडींत वचून 
बसलं. ते दादले सुरभीचें मडें घेवन गेले. 

अशे चवदा पंदरा दीस सुमार रातचे 
दादले येवन तांचेर बलात्कार करून 
वताले. दीसभर त्यो बायलो वळवळत 
राबताल्यो. अख्ख्या दिसाक तांकां फकत 
दोन-तीन रोटयो मेळटाल्यो. त्योय सदांच 
मेळटाल्योश्यो ना. चपात्यो मेळना त्या 
दिसा तीं उदक पियेवन दीस काडटालीं. 

रात येता म्हणल्यार, ते अत्याचारी 
येतले' हें येवजुनूच तीं रडपाक लागतालीं. 
दुखीन वळवळून तांणी कितल्योय किंळच्यो 
माल्ल्यो तरी ते नराधम कानामनार घेय 
नासले. आपलें काम सादोबन ते वताले. 
आठव्या दिसा कमला न्हिदिल्ले कडेन मेल्लें 
मेळळें. तें मेल्ल्याच्या दुख्खा परस आमीय 

अशींच वळवळून वळवळून मरतलीं काय 
हें येबजून तांचो आवरो उडिल्लो. शांतीन 
तर रडप-उलोवप बंद केल्लें. तें वण्टीक 
पळयत बोग्गी बसून रावतालें. 

सोळाव्या दिसा राती कडेन कोण्ण 
आयले नात. खूब दिसांनी तीं हुस्क्यानच 
पूण सुस्त न्हिदलीं. सकाळ फुडेंच दार 
उगडपाचो आवाज जालो. हीं सगळीं न्हावन 
ओले कपड़े आंगार घालून वोताक सुकपाक 
बशिल्लीं. इतल्यांत धव्योच खादीच्यो 
सलवार कमीज घाल्ल्यो दोन बायलो 
भितर सल्ल्यो. तांचे बरोबर धायेक शिपाय 
आशिल्ले. 

ह्या लोकांक पळोवन त्यो सगळ्यो 
बायलो भिवून कुड़ींत वचून लिपल्यो. त्यो 
दोन बायलो तांचे कुडींत आयल्यो आनी 
आपली वळख सांगली. 

त्यो बायल्यो भारतांतल्यान थोडे शिपाय 
वांगडा घेवन पाकिस्तानी पोलिसां सांगातान 
पाकिस्तानात लिपोबन दवरिल्ल्यो अशा 
पिडीत बायलांची सोडवणूक करून भारतांत 
व्हरपाक आयिल्ल्यो. 

ह्या बायलांकय तांणी दुसरे कपड़े 
घालपाक दिले आनी तांकां सगळ्यांक मिनी 
बशींत बसोवन लाहोरांतल्या कँपांत हाडलीं. 
थय तांचे वरीच आनीकय जायत्यो बायलो 
आशिल्ल्यो. 

थयच्यान तांकां भारतांत हाडटना नैना 
आनी रेश्मा दोन वेगळ्यावेगळ्या मिनी 
बशीत पावलीं. नैनान कितलें सांगलें, 
आपल्याक भयणी बरोबर बसय म्हणून, पूण 
थयच्या बोवाळांत नैनाचें कोणेंच आयकलें 

ना आनी हांगाच्यान नैना आनी रेश्मा सदां 
खातीर वेगळीं जालीं. 

नैना आशिल्ली मिनी बस अमृतसरांत 
हाडली आनी थंयच्या कँपांत सगळ्यांक 
पावयलीं. दिसपट्ट्यो तीन-चार मिनी बशी 
भरून लोक येताले. नैना रेशमाची वाट 
पळयतालें. अशे पंदरा बीस दीस गेले. रेश्मा 
आयले ना. 

इतल्या दिसां भितर नैनान खबर 
काडिल्ली. आनीकय जायते कडेन कँप 
आसले. तातूंत घडये मांजी-बापुजीय आसूं 
येताले. नैना प्रत्येक दिसा सकाळ फुडें 
आपल्या कँप मुखेल्यांक घरच्यांक सोदूंक 
वता म्हणून सांगून घरच्यांची चवकशी 
करताले. जंय फुकट जेवण वांटता थंय वचून 
रोटी-भाजी मेळळ्यार खातालें नाजाल्यार 
उदक पियेबन थोड़ो वेळ विसव घेवन 
परत भोंवतालें. एके वटेन ताचेर जाल्ल्या 
बलात्काराक लागून ताच्या पोटांत आनी 
सकल्लो भाग खूब दुखतालो. तातूंत आतां 
भोंवून भोंवून पांय फोडटाले. पूण कँपांत 
बोग्गी पडून कशें रावतले? 

ताका थंय सूख लागनासलें. हालीं हालीं 
ताका दिसूंक लागिल्लें, 'घरचीं कोणच 
मेळळीं ना जाल्यार हांबें करप कितें? हें 
येबजिताना ताका खूब त्रास जाताले. इतले 
दीस तीं कोणच मेळूं नाशिल्ल्यान ताची 
आशा मात्शी पालवल्ली. तरी उश्णो 
धीर एकठांय करून तें तांकां सोदताले. 
सादारणपणान अमृतसरांतले सगळे कँप ताणें 
सोदिल्ले. निरशेणी ताच्या आशिकुशीक 
फिरताली. अशे फिरतना वचत थंय 

दादल्यांच्यो वखवखिल्ल्यो नदरो ताचे कुडी 
भोंबतणी फिरताल्यो. त्यो पळोवन ताका 
आपले कुडीचो वीट येतालो. 

त्या दिसा तें अशेंच जाम जावन लागींच 
आशिल्ल्या रेल्वे स्टेशनार उदक पियेवन 
वेटिंगरुमांत वचून आड पडलें. हांगा तें 
हुसक्या मेकळें आड पडटालें. पूण ताका 
न्हीद लागूं नासली. भुकेन पोटांतली दूख 
चडच जाणवताली. दोळ्यार आडवो हात 
दवरून ते आपले फाटले फुलपांखी दीस 
येवजितालें. लाहोरांतले ते निमणे पंदरा दीस 
ताका येवजले आनी ताच्या दोळ्यांतल्यान 
घळघळीत दुकां गळूंक लागलीं. दोळे 
पुसपाक तें उठून बसलें, तेन्ना ताणें एक 
बायल भितर वचून वोंकून आयल्या ती 
पळयली. दोळे पुसून नैना वणटीक तेकून 
बसलें. 

नैनान पळयलें ती बायल परतय 
वोंकपाक गेल्ली. येवन बसतासर तिका 
परत वोंकपाक आयले. हे खेपे ती झेलपटत 
भितर गेली. तिचे त्रास नैनाक कळळे. नैना 
बेगिबेगीन तिच्या फाटल्यान गेलें. तिका 
घट धरून ताणें बाोंकपाक आदार केलो. 
घोंट घेवंक उदक दिलें आनी तिका हाडून 
कदेलार बसयली. तिच्या बॅगेत आशिल्ल्या 
उदकाच्या तांबयाक तिणे बोट दाखयलें. 
नैनान त्या फिरकेच्या तांबयांतलें उदक 
थंयच आशिल्ल्या वाडग्यांत रकोबन तिका 
पिवक दिलें. 

वयर फॅन घुंवतालो, तरी ती घामान 
भरिल्ली. तिच्याच पद्रान नैनान तिचो घाम 
पुसलो. म्हयांतच आशिल्ल्या सोफार आतां 


अनन्यं 


कोण्ण बसूंक नासले. नैनान तिका ताचेर 
व्हरून न्हिदयली. तिणे सामाना कडेन बोट 
दाखयलें. नैनान तिचीं तिनय बॅगां आनी दोन 
पिशव्यो हाडून तिच्या म्हयाँत दवरल्यो. नैना 
थंयच तिचे म्हयांत जमनीर बसलें. धायेक 
मिनटां सुमार ती दोळे धांपून रावली. तिका 
सामानाचो हुसको आशिल्लो. ती रोखडीच 
उठून बसली. तिका चर्र जालें. नैना तिकाच 
पळयतालें. ती सोफार पड़पाची. नैनान 
तिका बेगीबेगीन धरली आनी हळूच सोफार 
न्हिदयली. 

नैनान तिका परत उठपाक दिली 
ना. फोर्सान न्हिदपाक लायली- “हांव 
हांगाच बसतां, तुज्या सामाना कडेन. तूं 
भिवूं नाका. 'नैनान म्हळें तें तिची तकली 
सांसपीत बसलें. 

रजनीक रोखडेंच बरें दिसले. तें हळूच 
उठून बसलें ताणें आपले पिशर्वेतल्यान 
बिस्कुत्यांचो पुडो काडलो. थोड्यो बिस्कुत्यो 
आपणे खाल्यो आनी नैनाकय दिल्यो. नैनान 
मायेन तिका विचारलें, “तूं बरी ना? कितें 
जाता तुका?” हांव बरें आसा. आपलें 
पोट सांसपीत रजनीन म्हळे, “म्हाका तीन 
म्हयने जाल्यात. म्हणून हे वोंकारे येतात. 

दोन बिस्कुत्यो रजनीन खाल्यो. तिसरेचो 
कुडको काडटनाच रजनीक वोंकूक आयलें 
की धडपडत उठ्ठाली. नैनान तिका हाताक 
धरून भितर व्हेली. बेसिना म्हऱयांत पावचे 
पयलींच तिका वोंकूंक आयले. थोडी वोंक 
तिच्या आंगारय पडली. रजनी कडकडली 
पूण नैनान तिका सांबाळून घेतली. उदकान 
तिची साड़ी धुली. तिका घोंट दिलो आनी 


जानेवारी ते डिसेंबर 2049 


सोफार हाडून बसयली. परत भितर वचून 
तिची वोंक धुवून उडयली. 

रजनीक ताचे सामके उपकार दिसले. 
. वेटींग रुमान कितलेच लोक येतावताले, 
पूण कोणेच तिची वासपूस करू नासली. हें 
कोण कोणाचें चली तिका आदार करताले. 
सगळें निवळ करून नैना तिच्या म्हयाँत 
येवन बसलें. 

“भाबी तुका लिंबू सरबत पिल्यार हे 
बोंकारे येवचेनात. 

“हय गो, म्हाका दोतोरान गुळी दिल्या 
तीय घेतां. पूण लिंबू सरबत हाडूंक वचूंक 
म्हज्यान जावें ना. 

“तूं भिवनाका भाबी. तुजो ग्लास 
व्हरून हांव हाडटां. पयशे मात दी. म्हजे 
कडेन कांय ना. 

रजनीन मातय दुबाव घेनासतना ताका 
पयशे दिले. रोखडेंच नैना भायर वचून बर्फ 
घाल्लें लिंबा सरबत घेवन आयले. 

“बर्फ घाला गो? म्हाका थंडी.... 

“भाबी, भिवनाका तूं. आमची शेजारची 
दिदी गुरवार आशिल्ली तेन्ना बर्फाचे सरबत 
पितकर तिची उलटी थांबताली.'' 

रजनी सरबत पिलें आनी ताणें गुळीय 
घेतली. 

रजनीक आतां मातशें बरें दिसलें. पयले 
खेपे ताणें नैनाक बरें करून पळयलें आनी 
विचारलें, ' बाय गो तुजे नांव कितें? तूं खंय 
बता? तुजे कडेन सामान कांय दिसना?” 

“भाबी, एका बरोबर कितले प्रश्न? 
आतां तूं बरी जाली म्हणून कब्ठटा. 
“हय गो, खरेंच म्हाका बरें दिसता. 

तूं सांग. 

““आय़क भाबी, म्हर्जे नांव नैना. हांव 
खंयच वचना.” 

““मागीर हांगा कित्याक आयला?” 

““म्हजी काणी खूब व्हड आसा. 
आतां इतलेंच आयक हांव लाहोरचें. तें 
आतां पाकिस्तानात आसा. आमी आतां 
शरणार्थी. आमकां हाडून हांगा कँप्रांत 
दवरल्यांत. म्हजी भयण आनी हांव एकठांय 
आशिल्लीं. आमचे मां-बापुजी लाहोरांतच 
वेगळे जाल्ले आतां म्हजी भयण रेश्मा खंय 
पावली तें म्हाका खबर ना. आतां कितलेच 
दीस जालें, हांगा सगळ्या बंँम्रांनी भोंवून 
पळयलां म्हजी भयणय मेळुना आनी मां- 
बापुजीय मेळुना.'” 

“आरे देवा, आतां कितें करतलें तूं?” 

“*कितें सांगू? तेंच चितता हांव, भायर 
मात्शें खंयी बसलें जाल्यार दादल्यांच्यो 
वायट नदरो म्हजे कुडीक दसतात. म्हाका 
बीट येता, आनी जाणा भाबी, आमच्या 
बँम्रातले लोक तांची सोयरी मेळटकीर 
वतात. पूण हांव खंय वचूं? एकटें रावप हें 
येवजुनूच म्हाका भ॑य दिसता.” 

रजनीक ताची काकूट दिसली. 
ताच्या मनांत आयले... काय बरें चली 
हे, कोणाय मवाल्याच्या नदरेक पडल्यार 
वाट लायतले.... म्हाका आज काय बरें 
सांबाळळें पळे ताणें... वीट धरनासतना 
म्हजी वोंक लेगीत काडली... हाका आमी 
गोंयांत व्हेल्यार?.... येत काय तें आमचे 
बरोबर.... हे येतकच तांकांच विचारता... 
तितलेसर हाका म्हज्या आदाराक हांगाच 

दवरता.... 

“भाबी, तूं अशी बरी नासतना एकटीच 
खंय वता?” 

“आगो, आमी गोंयचीं. म्हाका अशे 
त्रास जातात, जेवण करपाकय जायना आनी 
जेवपाकय जायना. म्हणून हांव गोंयांत 
वता. आमची मुंबय वचपाची बारांक गाडी 
आशिल्ली. पूण कित्याक खबर ना, आमची 
गाडी रद्द जाली. आतां रातच्या आठांक 
गाडी खंय. म्हजो घरकार हांगा बँकेत काम 
करता. आतां ते आपलें कसलें काम करूक 
गेल्यात. आतां येतले.'” 

“आरो बापरे, हांव ना जाल्यार तूं कितें 
करतली आसली?” 

“हय, तेंच म्हणटा हांव, म्हज्या 
घोवाक कित्याक वेळ जालो खबर ना.” 

“म्हजो कँप हागाच्यान खूब पयस. 
तुजो घरकार बेगीन आयल्यार पुरो. म्हाका 
वचू जाय. 

“तुजे सामान त्या कँपांत आसा 
मगो?" 

“कसले सामान? फकत एक सलवार 
कमीज आसा आनी कांय ना. हे कपडेय 
कँपांत दिल्यात.'” 

तीं अशीं उलयतासर रजनीचो घरकार 
आनंद आनी ताचो इश्ट आयलो. रजनीन 
कोंकणीन सगळी गजाल घरकाराक सांगली 
आनी म्हणलें- “काय बरें चली. ताची 
फामील मेळुंना. कोणाचेय भकीक पडत 
म्हणून भ॑य दिसता. ताका आमी गोंयांत 
व्हरया. म्हाकाय ताची गरज आसा." 

आनंद पयलीं रजनीचें कांयच आयकून 


अनन्य 


घेवंक तयार नासलो. शरणार्थी लोक सांगतात 
ताचेर विश्वास कसो दवरप हो आनंदाचो 
प्रश्न आसलो. मागीर ताणें आपल्या बरोबर 
आयिल्ल्या इश्टा कडेन भासाभास केली. 
नैनाच्या घरचीं कोण्ण ताका मेळळी ना 
जाल्यार ताचें कितें जातलें हाचोय तांकां 
हुसको दिसतालो. निमणे तांणी तें तयार 
आसल्यार ताका गोंयांत व्हरपाचें थारायलें. 

रजनीन ताका बरेभशेन विचारलें, 
“नैना, इतले दीस तूं तुज्या घरच्यांक 
सोदता. तीं मेळळींच ना जाल्यार कितें 
करतले?” 

“भाबी, म्हाका तीच भिरांत दिसता. 
हांव कितें करू? 

“म्हजे बरोबर गोंयांत येवशी म्हाकाय 
तुजी गरज आसा. आमगेरच राव तूं. 

खिणभर नैना खोशी जालें, दुसऱ्या 
खिणाक दुखेस्त आवाजान म्हळें, “तुमचो 
गांव खूब पयस म्हणी न्हय तूं?” 

“हय, खूब पयस आमचो गांव.” 

“मागीर म्हजी घरचीं म्हाका कशीं 
मेळटलीं ?' 

“अजून मेरेन तुवें अमृतसरांतले सगळे 
कँप सोदले, तुका कोणच मेळुंना न्हय? 
आनी खंय सोदतलें तांकां? पळे विचार 
कर.” 

“हय, तांकां आनी खंय सोदप तेय 
म्हाका कळना. 

आनंदान आनी ताच्या इश्टानय ताका 
समजायलें. रजनीन म्हणलें, “आगो, 
बाळंत जातकीर हांव परत हांगा येतलें. 
तेन्ना आमी सगळींच तांकां सोदपाक तुका 

` आदार करतात.” 
रजनीची ही सांगणी ताका मानवली. 
' लाहोरांतले ते पंदरा दीस ताच्या दोळ्या 
'मुखा वेल्यान कशेच हालनासले. ताच्या 
' मनांत आयले... म्हजीं घरचीं मेळळीच ना 
` आनी लाहोराच्या वरी खंयच्याय राक्षसाच्या 
' हातांत हांव सांपडलें जाल्यार?.... देवा 
नाका ते भोगणार.... ते परस ही भाबी तरी 
' बरी दिसता... तिच्या बरोबर गेल्यारच बरें 
` दिसता... पळोवया कितें आसा तें म्हज्या 
नशिबांत.... 
नैना रजनी बरोबर गोंयांत आयलें. 
रजनी ताका आपली धाकटी भयण कशी 
बागयतालें. नैनानय तेंच आपलें घर मानिल्लें. 
रजनीगेर चली जालें. नैना ताका जिवापाड 
सांबाळटालें. धाकटुल्या मिताक नैना 
मावशी म्हणून येना म्हणून ताणें ताका नानी 
माशी केलें. मुखार मुखार तें सगळ्यांचेच 
नानी जालें. ताणें रजनीकय म्हळें, “भाबी, 
नैनान जे भोगणार भोगल्यात ते विसरतलें 
जाल्यार आतां म्हाका नैना म्हणूं नाका म्हजें 
नानीच नांव उरू दी. 
आपणें भोगिल्ले ते त्रास नैना विसरतलें 
म्हणून थारायतालें. पूण विसरच पडनासली. 
मदीं मदीं रातचें ताका कोणतरी घट धरून 
पिसुडटा कशे दिसतालें आनी तें किळांच 
मारून जागें जातालें. जागें जातकच तें 
स्वप्न म्हणून कळटकीर लेगीत ताका 
न्हीद लागनासली. मागीर तें रातभर जागेंच 
रावतालें. 
रजनीन जायते वेळा ताचे सुजिल्ले 
दोळे पळयल्ले. तिका दिसतालें हें घरच्यांचे 

यादीन रडटा आसतलें. तरी एक दीस तिणें 
ताका विचारलेच नैनान पयलीं खोळसा 
फुटून रडूक आयलें. ताचो रडपाचो वोग 
थांबसर रजनी बोग्गी रावली. मागीर तिणें 
म्हणले, “बाय गो, घरच्यांचे यादीन अशें 
कितलो तेप घुस्मटत रावतलें ? 

“ना भाबी, घरच्यांक हावें म्हज्या 
काळजांत बंद केल्यांत. पूण लाहोराच्या 
निमण्या पंदरा दिसांत हावे खूब भोगणार 
भोगल्यात. रातचे जायते वेळा म्हाका 
ताचींच सपनां पडटात, आनी हांव किंळच्यो 
मारून जागें जाता. मागीर रातभर म्हाका 
न्हीद लागना. 

“अशे कितें भोगलां तुरवें? म्हाका 
सांगचें ना? घडये तुजे मन ल्हव जातले 
आनी अशीं सपनांय पडचीं नात. 

नैनान आपणे भोगिल्ले सगळे त्रास 
रजनीक सांगले आनी म्हळें, “भाबी, तेन्ना 
कितलेच वेळा आमकां जीव दिवचो करें 
दिसतालें, पूण आमीच एकामेकाक सांबाळून 
घेतालीं. मागीर म्हाका तूं मेळूं नासली आनी 
म्हजीं घरचींय मेळूं नासलीं जाल्यार हांव 
जीव दिवपाचोय विचार करपाचें.'” 

शी... गो..., पिशां... भशेन... कितें 
येवजितालें ? 

“ना भाबी, परत तसल्या हरामखोर 
लोकांच्या हातांत पडचे परस जीव दिल्लो 
बरो म्हणपाचें.'” 

“सोड, तें वायट सपन सोंपलें अशें 
समज आनी आतां हुस्क्या मेकळें राव. बरो 
भुरगो पळोवन तुजे लग्न बी करया. 

“नाका, नाका भाबी, पांयां पडटां. 

म्हज्या लग्माचो विचार सुद्धा नाका. हांव 
तुजें सगळें काम करतां, बायेक सांबाळटा, 
म्हाका तुज्याच पांयां कडेन रावं दी. डं 

मागीर जायत्या फावटीं रजनीन ताका 
लग्ना विशीं विचारिल्लें पूण नैनाचें मन लग्ना 
विशीं सामकें विटिल्लें. ताणें सामको निश्चेव 
केल्लो, लग्न कर्शेच करप ना म्हणून. 

सुरवातेक ताका दादले म्हळ्यारच थर्त 
भंय दिसतालो. आनंदाचे इश्ट आयले, 
सोयरे आयले जाल्यार तें भितल्ले सगळें 
काम करतालें पूण भायर ताचे मुखार केन्नाच 
वचनासलें. तांकां चुकूक येना अशा जाग्यार 
वचपा आसल्यार, तें तोंडाक ओढणी बांदून 
बतालें. 

मितावेळार रजनी एकदां गोंयांत आयलें 
तें हांगाच उल्ले. रजनी बाळंत जालें तेन्ना 
आनंदाची बदली मुंबय जाली. मिता 
जातनाच मात्सें अशक्त कर्शे आशिल्ले. 
ताका परत परत थंडी बारकूण जाताली. 
मांयन रजनीक मुंबय बिराडारा धाडलें ना. 
रजनीक परत गुरवचार आयलो तेन्ना मिता 
दोन वसाँचें आशिल्लें. हे खेपे, सुरवातीकच 
रजनीचें प्रेशर वाडिल्लें, दोतोरान ताका 
न्हिदोवन दवरिल्लें. 

नैना मिताकय सांबाळटालें आनी 
रजनीकय सांबाळटालें. तिचो घर संवसारय 
सांबाळटालें. पांचवो म्हयनो लागतनाच 
रजनीचें प्रेशर खूब वाडलें. ऑपरेशन करून 
गर्भ काडून उडोबचो पडलो. ह्या वेळार 
नैनानच रजनीक बरे भशेन सांबाळळें. 
मिताक तर नानीमाशी म्हळ्यार जीवच 


आशिल्ली. 

नैना रजनीच्या घरांतलेंच एक जाल्ले. 
मिताचें शिक्षण, ताचें लग्न सगळ्यांत 
नैनाचो वांटो व्हड आसतालो. आनंदाक 
तें भाई म्हणटालें. आनंदान हें नातें | 
बरेतरेन सांबाळळें. नैनाचो अजून दादल्यां | 
विशींचो तिरस्कारा मातत कमी जावं | 
नाशिल्लो. 

मितागेर ईशान आनी ईणा अशीं 
दोन भुरगीं जाली. आनंद वतकच मिता | 
रजनीगेरच रावपाक आयिल्लें. ताका लागून 
ईशान आनी ईरा नैनाच्याच आगाखादार 
वाडिल्लीं. आजये परस तांकां नानीच चड 
लागीं आशिल्ली. 

ईरा लेखक जाल्लें. टेलिफिल्मांय तयार 
करताले. तें पटकथाय आपूणच बरयतालें. 
एक दीस रजनीन ताका नैनाचे भोगणार 
सांगिल्ले आनी म्हळें, “ईरा, तुजे नानीचेर 
बरय एक काणी, बरें फिल्म तयार जातले 
तुजे.” 

नैनान ताका विरोध केल्लो. आपले 
भोगणार लोकां मुखार हाडू नाका म्हणून 
निक्षून सांगिल्लें. 

“आगो नैना, कितें न्हिदून रावलां. 
ऊठ, ऊठ, ईराक तुजेर केल्ल्या सिनेमाक 
पुरस्कार मेळळा, हो पेढो खा. आज तुजें 
डायबेटीस पेल्यान दवर.'” 

रजनीन नैनाक कांयच उलोवपाक 
दिनासतना ताच्या तोंडांत पेढो भल्लो. 

000 

(कधा) 


बल्ली क्वाडूस : जल्म : 967, 
कथाकार, कवी, कादंबरीकार, 
बालसाहित्यकार आनी पत्रकार. 
कन्नड आनी कोंकणी भाशेंतल्यान 
लेखन. 200 वयर कथार्चे लेखन. 
“आशावादी (कथा, 200!), 
*खिळो' (कथा, 2003), कंगाल 
आनी ताची कुंकेहळ्ळी' (कथा, 
2005), 'सतां आनी कथा” (कथा, 
2007), बंद (कथा, 207), 
'संघर्श' (कादंबरी।99), मोगा 
म्हुज्या' (कादंबरी ।988), पार्टी 
गांवांत' (ई कादंबरी-2004), 


चारमुखा' (कविता, 2002), 
'कठपुतव्ी' (कविता 2004), 
'दरबारांतली पिरगण' (कविता, 


2006), बाजार (कविता, 207) 
हीं तांची कांय प्रकाशीत स्वतंत्र 
पुस्तकां. 'बिसाव्या शेंकड्याच्यो 
कोंकणी कथा ' ह्या कर्नाटक साहित्य 
अकादेमी प्रकाशीत कथासंग्रहाचें 
संपादन, 'पयणारी डॉट कॉम”, हे 
ईपत्रिकेचें संपादक. कर्नाटक साहित्य 
अकादेमीच्या साहित्य पुरस्कारान 
दोन फाबटी सन्मानीत. तशेंच दिवो 
नेमाळ्याचे वतीनय सन्मानीत. 
संपर्क ।80।, स्कायलार्क, 
सेक्टर-।5, घांसोळी, नवी मुंबय, 
40070!, मो. 07738038980- 
0702967880. 

वल्ली क्वाडूस 


जैनाबी, रजूमरी अनी मायाबार 


“टक टक टक... 

मायाबाराचेर मुनसिपालिटिची नमयारलेली धाड काल 
आसली देकून हरशेंच्याकी देड बोर पयलेंच फ्लेटाक 
आयल्यारी, बगलेच्या फ्लेटाच्या अम्मीन दाराचेर टोके 
घाल्तानांच जैनाबीक जाग जाली. दोळे उग्ते केल्लेपरिंच तें 
उटाउटीं न्हाणियेक रिगलें. एकाववर एक दवरल्ल्या रित्या 
बाल्देंक नळाच्या उदकाक भरुंक दवरल्लेपरिंच टूतबरश 
आनी पेश्ट घेवन दांत घासिलागलें. च्यार म्हाळयेच्या 
बिलूडिंगांत हें चोवत्या म्हाळयेंत आसल्यान बिलडिंगाच्या 
ट्यांकिच्या नळांत येंवच्या पंद्रामिनुटांच्या बारीक उदकांत 
बाल्देंत उदक भरल्लेपरिंच न्हावन जाताना कश्टांनी दोन 
बाल्द्यो भरताल्यो. 

एका कुडाच्या फ्लेटांत दोग पूत आनी एक सुनेसवें 
बगलेच्या फ्लेटांत वसती कर्च्या अम्मीक एका दनपारां 
बुर्खा न्हेसून कामाक वचून रातच्या मध्यानेर पार्टी येंवचें 
एक्सुरें चेडू जैनाबिचेर कसलिगी भिर्मत. सकाळीं तशेंच 
सांजेचें साडे स थावन सात वोरापर्‍्यांत मुनसिपालिटिचें 
उदक येतालें तरी जैनाबी सकाळीं न्हिदेंत आसतालें तर 
सांजेचें घरा आसानातलें. तवळ तवळ मासळी, फळां 
विकूंक येंबचे तर्शेंच भीक मागच्या निबांनी घरां मेजतेले 
येताले जाल्ल्यान जैनाबीन कोलबेल केदनांय बंध कर्चे 
जाल्यान, दनपारां पावणे एकाथावन एका पर्‍्यांत उदक 
येतानां अम्मीन दाराचेर टोके घाल्चे आसले. 

पाटल्या साडे च्यार वर्सा थावन जैनाबीक हें सदांचें 
जाल्ले. मिरारोडांत सयत बरे सोसायटिंत मुसलिमांक, 

तेय एक्सुरें रांवच्या चेडवांक भाड्याचे 
कूड मेळूंक भोव त्रास आसले. मिरारोड 
स्टेशनाथावन कांय अर्धे मयल अंतरार 
आसच्या नूपुरांत, पकियाच्या पयशिल्या 
मावशेच्या नांवार आसच्या ह्या फ्लेटांत 
पकियानच रांवची विलेवारी केल्ली. त्या 
वेळार नूपुरांत बिलडिंगां उभीं जातालीं मात्र 
जाल्ल्यान ह्या बिलडिंगांनी वसती करुंक 
कोण्यी तयार नातल्लो, हेच संदर्भार पकियान 
जैनाबीक तशेंच हेर थोड्या चेडवांक नूपुरांत 
वेवेगळ्यार बिलूडिंगांनी भाड्याची फ्लेटां 
दिवयिल्लीं. थकल्ल्या कुडीक विशेव 
दिंबच्याक मात्र हीं फ्लेटां जाय आसलीं 
शिवाय खांवचें, जेंवचें मात्र न्हय, लौंड्रेंत 
तांचीं वस्त्रां उंबळून, इस्त्री घालून तांकां 
पार्टी दिंवची सगळी जबाबदारी पकियाचीच. 
पकिया पळेवंक भारीक शिर्पुटो दिसतालो 
तरी धयराधीक, ताणें ह्या चेडवांक कामाक 
आपवन व्हरुंक तशेंच रातचें पाटीं घरा 
पाववंक खुद्द येंवचें आसलें. मायाबाराच्या 
अण्णाची धव्या रंगाची ल्यांड रोवर गाडी, 
मुकल्या ड्याशबोर्डांत लैसन्साची रिवोलवर 
आसली तरी, चडताव हवालदार, पोलिसांक 
गाडियेची तशेंच पकियाची वळोक आसली 
जाल्ल्यान रातचें बोरिवलिथावन मिरारोड 
पयण कर्ताना ताका केदनांच रावयिल्लें ना. 
इतलेंच न्हय, मिरारोडांत आयलेवार उग्तीं 
जाल्ल्या दुकानाचे सयत सलाम मार्ताले; 
प्रोपर्टी येजंटस जांब, एस.टी.डी/ऐ.एस डी. 
आंगडिवाले मार्वाडी जांब, ट्रावेल येजंटस, 
सेलूनाचे, किराण्याच्या आंगडेचे, दूद्वाले, 
लौंड्रेवाले, बेक्रिवाले, सबजिवाले तशेंच 


अनन्य 


रस्त्यावयले टपरि-चायवाले सगळे पकियान 
दनपारां अपली गाडी राववन, गाडियेंतलो 
देंबोन एक सिग्रेट जळवन ताचेसवें कटिंग 
चायेचे घोट पियेवंक घेंबच्या त्या पांच-स 
मिनुटांनी सगळी बातमी मेळताली; कोण 
मुंबय आयलां, कोण कामाच्या सोदनेर 
आसा, कोण कशे दिसता आनी कोणाक 
भेटुंक येंवच्या भडव्यांविशीं. 

बोर देड जाताना एकेकलिंच चेडवां 
पकियाच्या कारालागीं येवन येदोळच ए.सी. 
-च्यालू आसच्या काराभितर बसतालीं आनी 
थैलींत बांदून हाडल्लीं म्हेळीं वसतुरां 
डिक्किंत घाल्तालीं. थोडीं बुर्खा न्हेसून तर 
थोडीं तेच मेकपार. आनी सेलूनाभितर 
थावन एसटेट येजंटस आनी चडताव हेच 
वेळार चड काऱयाळ जावन हातीं मोबायलां 
घेवन आंगडेभायर उभे रावून उलयताले तरी 
तांचें सगळें आंग दोळे करून पकियाच्या 
कारालागीं येंवच्या एकेका चेडवाचेर 
बयर थावन सकला पऱ्यांत माप्ताले आनी 
ताणीं आंगार वोतल्ल्या सेंटाक नाकांनीच 
चाक्ताले. 

देड वोर जावन कांय पांच मिनुटां 
जाल्लिच, धे प्यांट आनी धवे अर्धे शर्ट 
न्हेसून येंबच्या पकियाचें कार स्टार्ट जाता. 
ज्योरान म्यूसिकाचो आवाज सुरू जाता, 
कार एक दोन पावटीं मुकार पाटीं वचून 
घुंबडायतच रावानासताना धांवता. मिरारोड 
थावन बोरिवलीक वेच्या पावणे वोराच्या 
पयणांत पकियाची बात्मी आसताली. 
काल मुनसिपालिटीन धाड घालन किते 
सर्व मोडलां म्हळळी माहेत. खच्या पत्रांनी 


जानेवारी ते डिसेंबर 209 


ही बात्मी आयल्या म्हळ्ळी माहेत, तशेंच 
आनी मुखली धाड केदनां म्हळळी माहेत 
सगळी मेळताली. 

मुनसिपालिटीन धाड घाल्च्याधीं ते 
अण्णाक खबर मात्र न्हय इशारेय दिताले. 
ते रातीं मायाबारांत चेडवां ड्यान्स करिनांत. 
फकत म्यूजीक चल्ता पूण रंगाळ दिवे 
पेटानांत. हरशें घरा पावताना रातचीं अडेज- 
तीन वोरां तर धाड घाल्लेदिसा साडेबारांक 
पाव्येत पूण ते दिसा कमाय ना. हरशेंचे 
दिसांनी ड्यान्स, स्टायल, सेटिंग, किस्सिंग 
म्हणून बरी कमाय जाताली. 

म भ म म २८ 

रोस्मेरिच्या कुटमांत दुख्रें भुरे पूण 
मालगडें चेडू. व्हड भाव मेट्रीक फेयल जावन 
ग्यारेजींत काम कर्न आसलो तरी, मवाली 
इश्टांच्या सांगातांत सूर-सोरो, मार-फार 
म्हणून बेजबाबदारेंत व्हड जाल्लो. रजूमरी 
उपरांत पाटापाट तेगी भयण्यो आनी निमाणो 
चेडो लागशिल्या सर्कारी इसकोलाक 
वेताल्यो. निमाणो चेडो इसकोलाक भर्ती 
जाल्लेपरिच तोटांत काम करून आसलो 
बापूय माडाक चडून मोडलां काडताना पांय 
निस्रोन माडाथावन सकला पडोन पाटिचें 
हाड मोडवन आतां कांय मयन्याथावन माद्रेर 
आसलो. आवय थंय हांगा म्हणून घश्टो 
काडचें काम कर्ताली आनी कश्टांनी हांचें 
घराणें चल्तालें. 

कुक्केहळिळत हऱ्येका वर्सा भुताचो 
कोल भोव गड़दायेन जातालो. भुजंग शेट 


कुक्केहळिळत भोव फामाद. आतां तो 
अंतरला आनी ताचो पूत सुरेश शेट्टी ताच्या 

बोंबोयच्या होटेलांचें कार्भार पळेता. हरेका 
स मयंन्याक एक पावटीं तो बोंबोय थावन 
कुक्केहळ्ळेक कारार येता. इसकोलांक, 
मंदीर, मसजीद, इगर्जेक दान दिता 
जाल्ल्यान ताका सगळो लोक मानता आनी 
मोगान 'अण्णाशेट' म्हणता. वर्सान वरस 
कुक्केहळिळत जांवच्या कोलक आतातां 
बोलिवूड फिल्माचे हीरो-हीरोयिनां सयत 
येवंक लागल्यात देकून आतांच्या कोलांनी 
सयत लोकांची विपरीत खेट. 

एक पावर्टी पेंटेक गेल्लें रजूमरी वोतांत 
बस्साक राकून आसचें पळेल्ल्या अण्णान 
तिका अपल्या कारार बसवन कुक्केहळळीक 
सोडलें. वाटेर उलयतानांच सुरेशान शीदा 
सांगून सोडलें; “हांगा गांवांत कितें उत्पन्न 
आसा? तूं मेट्रिकेचें शिकप जातच बोंबोय 
ये, हांब तुका काम मेळाशें कर्ता. 

रजूमरीक इतली खुशी जाली तितलीच 
आवयक्यी. पूण तितलीच खंत, फुलोन 
आयिल्लें सोभीत चेडू, कांय कोणायचीय 
वायट नदर ताचो फुडार धुस्फटत्काय 
म्हळळीं दुभावी चिंत्नां धोसिलागलीं. पूण 
कुटम चलूंक कश्ट आसले, दुडवांची 
कठीण गर्ज आसली, एका वाटेर माद्रेर 
आसच्या बापायक तवळ तवळ वख्ता 
हाडुंक आसलीं, भुर्ग्यांचें इस्कोल, हऱ्येका 
दिसा घच्यांक नीस-पेज जेवंक दुडवांची 
गर्ज आसली. रजूमरीन मन घट केलेंच 
आनी नेणत्या प्रायेरच तें बोंबोय वचूंक 
तयार जालें. 

बोंबोयत अण्णान रजूमरीक बोंबोय 
अपवन वरून पकियाची वळोक करून 

दिली अनी कसलीय गर्ज पडली तर पकिया 
तुका सांभाळतलो म्हणून सांगलें. पकिया 
बेंगाली, तेलुगू, मलयाळी, तुळू, कन्नड, 
हिंदी, मराठी अशें साताट भासो कुडके 
कुडके सबदांनी उलयतालो. सुर्वेर रजूमरीक 
तशेंच आंध्रथावन आयिल्ल्या दोगांक 
एकाच फ्लेटांत राबुंक दिलें. तांकां खावंक/ 
जेबंक अण्णाच्या होटेलांत बंदोबसत 
आसली जाल्ल्यान कामां सोधून आयिल्लीं 
नवीं चेड़वां नितळकायेचीं चिल्लर कामां 
कर्तालीं. 

बोंबोय सर्ग! मायानगरी!! कितें 
सर्व आयकल्लें रजूमरीन, एका वाटेन 
हिंदी/मराठी भास उलवंक येना तरी थोडे 
सब्ध येदोळच तें शिकल्लें. वाटेर पडल्ल्या 
गोडा कुडक्याच्या भंवतोणी रास पडल्ल्या 
मुंयांपरीं भरल्लो लोक. विवीध जाती- 
कातिचो लोक, सगळ्यांनी म्हेळी घाण, 
आनी रेलवे टऱ्याकांनी, रसत्या गल्लेंनी 
दब्बे घेवन बोसचे घाण कर्चे आनी तेच 
घाणिच्या बगलेन विखचे वडा-पांव आनी 
मजेर अद्रक की च्याय पियेंबचे गिराकिंक 
कांय नितळकाये सर्वे दुस्मानकाय आसा 
काय? रजूमरीन सभार पावटीं चिंतल्लें 
आसा. 

दीस गेल्लेपरिच रजूमरीन आवयक 
कागद बरयलें आनी अपले उमाळे बरयले. 
अजून ताका काम मेळूंक नातलें आनी 
अण्णा सयत केदनांय पळेवंक मेळानातलो. 
रजमरीन एक दोन पावटीं पकियालागीं 
कामाविशीं उलयताना पकियान पंयश्यांचे 
च्यार-पांच नोट दीवन, “तुज्या खर्चाक 

आसुंदी, आमचें लेक आमी मागीर 
पळेव्यां.” रजूमरीक ते पयशे घरा धाडूंक 
आसले आनी आंध्राच्या चेडवांच्या मजतेन 
ताणें पोसटार धाडले. तें बोंबोय आसलें तरी 
ताचें मन आनी ध्यान गांवांत आसलें, कश्ट 
काडची आवय, मांद्रेर व्हळवळचो बापूय 
आनी इसकोलांत शिकच्यो भयण्यो आनी 
भाव. 

सकाळीं थावन रातीपर्‍्यांत होटेलांत 
बसून चेडवांक उभगोण येताना पकियान 
तांकां बोंबोय भंवडायलें, ह्यांगिंग गार्डन, 
गेटवे, कोलाबा, चौपाटी बीच, बायकला 
राणिबाग. काराशिवाय ट्रेयन, बस्सां, टेक्सी 
अनी आटोचेर्‍यी भंवडायलें. रजूमरी प्रायेंत 
सोळाचें तरी फुलून आयिल्ल्या कुडिंत तें 
अट्राचें दिसतालें, आकर्शक गोर्शी कात, 
काळे लांब केस, कसलेंच मेकपाची गर्ज 
तिका नाकासली, खंच्याय दादल्याची दीश्ट 
एक पावटीं पडली तर परत आनी परत 
पडाजय जाल्ली कूड. येदोळच जायत्यांनी 
रजूमरीचेर गमन दिल्लें पकियाच्या गुमानांत 
आसले, पूण राकवलिपरीं सगळो दीस 
पारोत कर्च्या पकियासमोर कोणाचोय खेळ 
सुफळ जायनातलो. 

न म नः ग नः 

रजूमरीक जेदनां गांवात आसताना एक 
मिसतेर मनांत उभजल्लो, इसकोलाच्या 
दिसांनी आमच्याकी व्हड आसलीं इतलीं 
चेडवां बोंबोय गेल्लीं मायाग जाल्लेपरीं कंय 
गेल्यांत? कंय आसा तें दुदा आंटिची धूव 
सिंती, आनी कंय गेलां तें आबेलामाची 
धूव फेल्सी. पूण गांवांत तांतांच्या घराक 

चुकानासतां पयसो येतालो. 

रजूमरीन बोंबोय येवन कांय पांच-स 
मयने जाल्ले. हळतार पूण एकेकच ताका 
समजूंक वेळ लागलोना. जें कितें दिसता 
तें तशें आसाना, हरेकांत मुकडीं आसात 
'म्हळळे ताका समजलें. कितेंच काम 
करिनासताना हरेका मयन्याक अडेज-तीन 
हजार रुपय तें चुकानासतां अपल्या घरा 

धाडतालें. हाचेपरिंच आंध्राची चेडवां सयत 

सराग रितीन तांच्या घरा पयशे धाडतालीं. 
अण्णाशेटिच्या बरे मनाचो फायदो उटवंक 
रजूमरीक नाकासलो. देकून करें पुर्णी वेगीं 
काम करून ते फारीक करुक तें चिंतून 
आसले. एक पावर्टी तिणे पकियालागीं 
अपली आशा सुटावी सांगून सोडली. 
थोडोवेळ चिंतून पकियान रजूमरीक 
विचारलें. 

“'अण्णाचें कार्भार तूं जाणांय, तो एक 
होटेल चलयता. हांगा वेयटर, ड्यान्सार्ची 
आनी रांदतेलीं सोडल्यार दुर्खे काम ना. तुका 
खुशी आसा तर तुर्वे ड्यान्स कच्येत. तांतूं 
तुका सांभाळ्यी आसा तर्शच गिरायर्किक 
खूश केल्यार दरबसत बक्षीश/टिप्स 
मेळतात!'' पकियान जवाब दिली. 

मायाबारांत तीन प्रकाराची होटलां 
आसली, मुकल्यान रसत्याक फूड करून 
माया फ्यामिली रेसटोरेंट, च्यार रसत्यार्चे 
सिम्नालार आसच्या ह्या होटेलाच्या 
दाव्या कुशिचो फुटपातीचेर खांबे घालून 
थंय सांजेचे कबाब/तंदूरी रेसटोरेंट. 
कसलीच पर्मीट नातली देकून तवळ तवळ 
मुनसिपालिटी तशेंच हेर सर्कारी अधिकारिक 

अण्णा बरेरितीन खावयतालो. मर्धे मर्धे 
खबरेमाध्यमाचे धोसताले देकून तांच्या 
दोळ्यांक माती घालूंक म्हणून तीन-च्यार 
मयन्याक एक पावर्टी मुनसिपालिटिचे 
बुलडोजर हाडून हे कबाब/तंदूरी रेसटोरेंटाचे 
खांबे आनी वयले सिमेंट शिटी मोडून वेताले. 
कांय थोडे हजारांचे लुक्साण, थोडेच दिसांनी 
वसूली जाताली. हें सर्व नेमीत आनी हिशारे 
दिल्लेपरकार चल्ताले. रेलवे स्टेशनाथावन 
कांय देड फरलांगार आसच्या ह्या होटेलाक 
गिरांकिचो बोर्गोळ नातलो. 

पूण प्रमूक आकर्शण ग्रौंड फ्लोरांतलें 
माया ड्यान्स बार. साजेच्या सातांक 
गिराकी येवंक सुरू जाताले. मोलादीक 
कारांनी आयिल्ले गिराकी काळोकांत सयत 
आपलीं मेजां घेवन बसताले. हांकां पियेवंक 
उदक दिंवचेथावन बियेर, विस्की, ब्रेण्डी, 
स्कोच सर्व दीवंक चेडवां. हळतार वेदिचेर 
रंग चडतालो, म्यूजीक सुरू जातालें, डब्बल 
मीर्निगाचीं भोजपुरी पदांक ड्यान्स कचीं 
अधीँ विणगीं चेड़वां, लांब केस हालवन, 
कुडीक धलवन वेवेगळे इशारे आशार 
पाशार कर्चे पयलेपाबटीं पळेल्ल्या रोज्मेरीक 
एकाथराचो कांठाळो आयिल्लो. उपरांत 
गिराकी सयत परत आनी परत एकच पद 
आयकूक माग्ताले आनी म्यूजीक डिजेंनी 
तेंच पद घालूंक पडतालें आनी नाचतेल्या 
चेडवांक सयत नाचूंक पडतालें. 

थोडे फिल्म निर्मापक येताले, थोडे हांचे 
दलाळ, फिल्मांनी रोल दितां म्हणून एकेका 
ड्यान्सरांक फुसलायताले. भुल्लल्यांक ते 
वरून वेताले पूण एक पावटीं गेल्लीं कोण्यी 

पार्टी मायाबाराक आयिल्लीं नांत शिवाय 
वेवेगळ्यो खबरो. तशें कंय, अर्शे कंय. 
वेयटारां, ड्यान्सरां आनी क्लीनरां म्हणून 
कांय पत्ती जण काम करून आसली. 
जेवंक स्टाफ जेवण मेळतालें देकून थोडीं 
काम नासताना सयत आसलीं, काम शिकून 
आसलीं. 

पूण काम शिकुंक आसले जाल्ल्यान 
रजूमरीक हेर उपाव नातलो. तें फकत 
गिराकिंक मेनू दिंवर्चे, उदक दिंवर्चे काम 
कर्तालें. आनी गिरांकिचें ओर्डर घेवंक हेरां 
चेडवां आसतालीं, तांकां कळीत आसले, 
कोणाक कर्शे फुसलांवर्चे आनी कोणाक करें 
लुटर्चें म्हळळें. बिल्ल फरीक कर्ताना टिप्स 
दिंवच्या निबांनी थोडे गिराकी वेयटरांचीं 
नंबरां मागून वर्ताले. आनी दुडवाक लागून 
थोडीं चेडवां सयत कंय कंय वेतालीं 
आनी किते कितें कर्तालीं म्हळळी खबर 
पकियाच्या चुकानासता कानांक पडताली. 

एक पावरी एका गिरायकीन 
रजूमरीक इशारे दीवन आपयलें. रजूमरीक 
आतां हें सदाचें जाल्लें देकून अपणाक 
समजानातलेपरीं तें गेलेंच ना. थोडेच वेळान 
पियोण्यार्चे ओर्डर घेंवचे चेडूं येवन रजूमरीक 
“तो कसटमर तुका आपयता, भिंयेनाका 
वच. आमी आसांव,'' म्हणताना हेर उपाव 
नासताना रजूमरी गेलें. 

तुर्जे नांव कितें? गिराकीन आमाली 
दोळ्यांनी रजूमरीच्या हर्द्याचेर दीश्ट खंचवन 
विचारलें. 

“रजमरी!”' 

ओह... क्याथोलीक!... वेरी गूड... 

तेंच चिंतून आसलो... क्याथोलीक चेडवां 
मात्र सेक्सी दिसतात... तुजो गांव खंचो ? 

¢ “मंगळूर. ११ 

“रे... तुळू बपुँडा?” तार्णे तुळू 
भाशेंत उलवंक धरले. 

व्हय 

तितल्यार चाकरणे आनी बियेरिची 
बोतल घेवन आयिल्ल्या वेयटर चेड़वान 
“तेरेकू अण्णा बुला रहा है... जा म्हणून 
रजूमरीक भितर धाडले. 

भितर आयिल्या रजूमरीकहेर चेडवांनी 
समजायलें; “ खंच्याय गिरार्किक केर्दिच 
आपलें नांव, फोन नंबर वा कसलोच विवर 
दीनाका. 

रातचें पार्टी येताना पकियान रजूमरीचें 
नांव जैनाबी' केलें. 

जैनाबी जाल्ल्या रजूमरीक आतां कळळें, 
होटेलांतल्या सर्वांची नांवा माधुरी , हेमा', 
जूही, 'सिम्रन', काजल, सिमोना', 
'रूपा' कशीं म्हळळें समजूंक लागलें. 

नः न म के: 

रजूमरी बोंबोय येवन कांय वर्स लागीं 
जाल्ले. ताणें सयत नवीं सतां समजून 
बोंबोय सर्गांत कमायेची वाट धरल्ली. ही 
लज, मान, मर्याद, प्रतिश्टा सर्व एकाथराची 
अडकळ. जिर्णेत हरेक मोलाक घेवंक 
फकत दुडू जाय आसलो आनी दुडवांसमोर 
कितेंच रावाना... माणसुगी सयत. 

जैनाबी जाल्लें रजूमरी आतां नूपुरांतल्या 
फ्लेटांत एकलेंच रावतालें. हरेका मयन्याक 
चुकानासताना घरा पयशे धाडतालें. एक दोन 
पावटीं गिरायकिनी जैनाबिचो नाच पळेवन 

'ताका बक्षीस दिंवच्या निबान आपवन 
ताच्या आंगा-पांगाचेर हात चरयिल्लें 
` पळेवन कावजेल्लेंय आसा. पूण ताचेसवें 
' नाचतेल्या हेरां चेडवांनी जैनाबीक सांभाळून 
' बेल्लें. 
एका कासटिंग डैरेकटरान बेंगाल थावन 
' आयिल्ल्या 'उर्मिळा' म्हळ्ळ्या चेडवाक 
फिल्मांत ड्यान्स करुक चान्स दितां म्हणून 
' आपवन व्हेल्ले. पळेवक कांय फिल्म 
 हीरोयिनेपरीं दिसचें उर्मिळा सुमार मयन्या 
उपरांत परत काम मागून आयिल्लें. पयलेंची 
सोभाय ताचेलागीं नातली. कोणायलागीं 
उलयनातलें तरी ताचेलागीं काजर जातां 
म्हणून बनायिल्ल्या डैरैकटरान आयलेवार 
हाचो गरब काडयिल्ली गजाल पकियाथावन 
आयकून जैनाबी आकांतलें. 
पूण थोडे दिसांनी उर्मिळाथावन वेगळीच 
काणी आयकाताना रोज्मेरीक पात्येबक 
त्रास जाले. “हे सगळे धंदो चलयतेले, 
मनशाकुडिचो धदो, होय एक थराचो बजार 
सर्व वेबसतीत रितीन चल्ता. हें होटेल फकत 
एक नीब, पूण हकीगतेंत हरेकले एकामेकाचे 
दलाल. म्हाका त्या कासटिंग डैरेक्टराक 
विखल्लें सयत हाणिंच. हांव पयलेंच 
जिर्णेत सलवून आयिल्लीं, कायलीर भाजून 
आसलीं आनी हाणीं म्हाका कायलिंतलो 
उज्याक लोटलो. म्हजे-तुजे तसल्यांक हीं 
पोसतात हेच कारणाक लागून, तांकां जाय 
जाल्ल्यांच्या भुकेक खाण जांवच्याक... 
उर्मिळा उलवनच वेतालें. 
ॐ भ मै ॐ म 


“पूण तुका हीं इतलीं खोटी म्हण 

दिसतात तर तूं कित्याक अजून हांगाच काम 
कर्ताय? दुसरेकडे तुका काम कर्येत न्हय?” 
रोज्मेरीन उचारलें. 

“तू किते चिंताय, हे भागेवंत? 
जेदनां पासोन आमी तांचे आयकतांव तीं 
आमचेलागीं एकाथराचो वेव्हार कर्तात. 
जेदनां आमी उपराटल्यांब तेदनां पळे, तांची 
गत कशी कर्तात म्हणून...” उर्मिळाचीं 
उतरां जिरंबची श्याथी नासताना रजूमरी 
वोगेच रावले. 

दीस गेल्लेपरिंच रजूमरी पाकुंक 
धरलें; एकेकलिंच चेड़वां मायाग जातालीं. 
आंध्रथावन आयिल्लें एकलें चेडूं एका 
अरबी गिरायकिसवें सौदी धांवलां म्हणून 
पकिया सांगतालो. थोडीं नांव नासताना 
बेताले तर सबारां नवीं नवीं चेड़वां येतालीं, 
कोण अस्साम-मेघालय थावन, कोण 
घाटाथावन, आनी कंय थावन, सगळ्यांक 
दुडू कमावंक आसलो, केदिंच थांबानासच्या 
बोंबोयच्या दावेक तानेक जावंक आसलें. 
हांगासर येंवचे चडताव गिराकी काजारी 
दादलेच, वकील, दोतोर, सर्व समाजेचे 
प्रतिश्टीत वर्गाचे, मंत्री/कोपोरेटराचे सयरे, 
थोडेपावटीं तेच खूद. 

एक दोन पावटीं मायाबाराभितर दोग- 
तेग गिरायक एकाच चेडवाच्या पाटल्यान 
पयशे उडयताले. उपरांत एकल्याचे नोटाची 
अट्टी संप्तच तांच्यो पिसतुल्यो उलवंक 
लागताल्यो. जिणेंत पयलेपावर्टी पिसतुलेचे 
गुळे सोडचे पळेवन जैनाबी शेर्मेल्लें. थर्थरें 
कांपून नाचोन पार्टी वेताना पकियलागीं 
अपली भिरांत ताणें सुटावी सांगली. 

आयकून पकिया हासलो. * जैनाबी, 
तुका दुसरें काम सोदतां, तूं खंत करिनाका, 
पूण हांव आसां, तूं दुसरें खंयचऱ्यी काम 
सोधिनाका. 

अशें तापाच्या निबान थोडे दीस 
जैनाबी फ्लेटांतच उरलें. दिसाचें तवळ 
तवळ बगलेच्या फ्लेटाची अम्मी दाळ-रोटी 
हाडताली आनी जतन घेताली. 

थोडे दिसाउपरांत पकियान जैनाबीक 
आपवन वरून एक नवेंच काम समजायलें; 
विदेशी बिजनेस्मेन बोंबोय येतात, हेर 
राज्याचे विलायती बिजनेमेन सयत बोंबोय 
येतात, ते पांच-सात स्टार होटेलांनी 
रावतात आनी तांचीं मिटिंगां थंय चल्तात. 
तांकां एपोर्टार रिसीव करून तांचेसवें मीटिंगां 
चल्ताना तांचेसवें तुर्वे आसुंक जाय पकिया 
सांगून वेतालो. 

“पूण म्हर्जे काम?” रजूमरीन सवाल 
केलें. 

“तेंच तुर्जे काम, तुर्वे तांचेसवें आसून 
तांकां कंपेनी टिंवची.” 

“पूण म्हाका उलवंक भासो येनांत, 
कसली कंपेनी दीवंक सक्तलीं हांव?” 
रजूमरीन सत सांगले. 

“मनशाक वेवेगळ्यो भासो आसतात, 
जिबेची भास, कुडिची भास, सोभायेची 
भास... तूं कितेंच उलयनाका, फकत बरें 
न्हेसून तांचेसवें राव आनी स्वादीक हांसो 
पाटय. ते बिजनेमेनांलागीं दुडू आसा पूण 
सोभायेचीं चेडवां तांचेलागीं नांत. तांचें 
मीटिंक संप्तच तुजेर तें संतोस पावले तर बरे 
बक्षीस दितेले.” 


अनन्य 


“पूण सोभायेच्या चेडवांक आनी ह्या 
बिजनेस मिटिंगाक कसलो संबंध?” 

“अर्रे चेडवा तुका कशें समजांव?... 
ही एक बिजनेस स्ट्राटेजी, बरें सोभीत चेडू 
बगलेन आसा तर गाडवापरीं दिसचो सयत 
मान्वता. आनी एकापरास एक मोडेल 
चेडवाक हे बिजनेस्म्यान दादले एक-दोन- 
तीन दिसांखातीर तांचेसवें वर्तात.. तूं म्हजेर 
पात्ये. भियेनाका, हांव आसां. 

न न न मे मं 

देशाच्या एका चारिटी ट्रस्ट्राचो दिरेक्तोर 
येवंक आसा देकून दोन दिसांखातीर सांगात 
दीवंक रजूमरीक पकियान काम समजायताना 
“नवें काम देकून हो पावटीं अपणान तें 
वेगिंच शिकुंक जाय,” रोज्मेरीन इतलेंच 
मर्तित चिंतलें. 

ताका एपोर्टार रिसीव करुंक कार 
धाडताना त्या कारार रजूमरीक सयत 
धाडल्लें. ड्रायवर वेलकम बोर्ड घेवन, 
रज्मरीच्या हातांनी फुलांचो बुक्को दीवन 
तिका बगलेक घेवन एपोर्टाचेर यात्रिनी भायर 
येंवच्या दाराभायर रावलें. थोडेच वेळान 
गळ्यार वेवेगळे फुलांचे हार न्हेसून व्हडा 
पोटाचो दिरेक्तोर आपल्या सांगोड्यांसवें 
भायर आयलोच. रजूमरीन ड्रायवराच्या 
इशारेखाल हांसून आपल्या हातांतलो बुक्को 
दिरेक्तोराच्या हातीं दिताना. फुलांचो बुक्को 
घेंवच्या दिरेक्तोरान रजूमरीचे नाजूक हात 
पोशेतच उदगारलें “सोभीत बुक्को'. 

ड्रायवरान पाटले सिटिंत दिरेक्तोराक 
आनी ताच्या दाव्या बगलेन रजूमरीक 
तर्शेंच अपले बगलेक दिरेक्तोराच्या पी.ए.क 

बसवन कार स्टार्ट केलें. 

“तुजें नांव कितें बालिका ?'' दिरेक्तोरान 
अपल्या किंद्री ताळ्यांत विचार्ताना रजूमरीक 
_ कित्याकगी ताची दीश्ट अपणाक खावंक 
आयिल्लेपरीं भगलें. 

“जैनाबी 

“ओह.. मुसलीम? वेरी गूड.. वेरी 

गूड... मुसलीम चेडवां चड करून बुर्खा 
न्हेसतात, पूण मोडर्न चेडवां म्हाका 
खायस.'” 
“ही... ही... रोज्मेरीन कृतक हांसो 
दिल्यो. 
“तुका बोयफ्रेंड खंडीत आसतेले.'' 
अपलो किंद्री ताळो लोव करून ताणें 
सवाल केलें. 

तितल्यार सिग्नलाचेर गाड़ी रावली. 

दाव्या कुशीन थोडे दादले कुर्पोण्यांनी 
जांबळां विक्ताले. दिरेक्तोरान विचारलें 
“ड्रायवर, ये जामून है ना? 

रोज्मेरिची नदर दाव्याकुशीन गेली. 

ड्रायविंग सिटीर थावन वयर आसच्या 
मुकल्या आश्‍्यांतल्यान ड्रायवरान दिरेक्तोराक 
पळेताना दिरेक्तोराची दीश्ट चेडवाच्या 
कुडिचेर चर्ताली. 

“हां साहेब, फ्रेश है।'' 

“ओह... पळेवंक बरीं दिसतात.. 
आदलेपाबटीं तुवें स्ट्रोबरी खावयिल्लीं 
आंबोट आसलीं.'' 

ड्रायवर हांसलो. 

“खंच्या गांवचे जामून?पळेवंक 
बेंगाली दिसता.'' दिरेक्तोरान ड्रायवराक 
दोळे मोडले. 

“सौत का है।'” 

जामून विखचो येदोळच पार्टी पावल्लो 
आनी जेदनां रजूमरीन आपली दीश्ट 
काराभितर हाडतच दोगां अजून जांबळांविशीं 
तर्क करून आसलीं. 

तांची दोळ्यांची भास समजुंक रजूमरीक 
वेळ लागलोना. 

“दादले सगळे दादलेच,'' मनांत 
चिंतिलागलें. 

सिग्रलांतली गाडी मुकार वेताली. 
एक फैव स्टार होटेलाक रिगली. येदोळच 
नमयारल्लेपरी पी.ए.न रिसेपशनाथावन 
कुडाची चावी घेतली आनी रूमबोय 
सवें रोज्मेरिच्या हातीं ब्रीफकेज दीवन 
दिरेक्तोरासबें कुडाक धाडून रिसेपशनालागीं 
उलंवच्यार पडलो. 

कुडाचें दार उघडन दिरेक्तोरान दिल्लो 
दोन हजारांचो नोट घेवन रूम बोय सलाम 
मारून वेताना रजूमरीन मनांत चिंतिलागलें; 
“अब्बा... हो कांय पयशांवालोच 
आसतलो, फकत कुडाचें दार उघडल्ल्याक 
दोन हजार ? 

थोडेच वेळान रूम सर्विसाचे हातीं दोन 
ग्लासांनी पियेवंक हाडून आयले. 

रजूमरीक तितलेंच यार्दित आसा. 

ग म न + + 

होटेलांतलें रजूमरी कशे मिरारोड 
फ्लेयटाक पावलें म्हळळें रज्मरीक मिसतेर्सो 
जालो. 

ताणें दनपारां पकियालागीं विचार 
केलोच. पकिया हांसून हांसून म्हणालो; 
“हैं सक्कड तुका सवयेचें जाता.. भिंयेनाका, 

तुवें आमाल पियेल्लें कोणाकच कळीत 
ना... तुवें त्या दिरेक्तोराक सयत मारलेंय 
कंय, ताच्या तोंडार तुज्या नाक्षेंनी तोपलें 
कंय... सत सांगचें तर, तुका सांभाळन 
हांगा हाडुंक खूब त्रास जाले म्हाका.. पूण 
व्हड ना.. सवय पडतेली तुका.” 

रजूमरीक एक्यी मतीक वचानातलें. 
आमाल? ओह... तर तें रूम सर्विसाच्या 
चेड्यांनी ग्लासांत दिल्लें अमाल? पूण 
हांव कित्याक दिरेक्तोराच्या तोंडाक नाक्षेंनी 
तोप्तलीं?... तें अपलेसतकीं चिंतिलागलें. 
ताचें सगळें आंग-पांग दुक्तालें. 

रजूमरी थोडे दिसांक फ्लेटांत रावले. 
थोडेच दिसांनी अन्येका बिजनेस्मेनाक 
मेळूंक गेल्लें. ह्ये पावटीं रजूमरी कितेंच 
पियेवंक घेतलें ना. बगर सर्व संग्तेंक पार्कुक 
लागलें. हो विदेशी पर्फ्यूम इंपोर्ट कर्चे 
बिजनेस कर्तलो. जिणेंत पयलेपावटीं फोरीन 
सेंट म्हणून रजूमरी संतोसलें. पूण ह्ये पावटीं 
सयत रजूमरी विचित्र रितीन फ्लेटाक पावलें. 
रजूमरीचें तकली विशेस रितीन फडताली, 
आंग सगळें दुक्तालें. 

दीस गेल्लेपरिच रोज्मेरिचें काम उणें 
जालें. आतां सदांय कामाक वचूंक नातलें. 
कांय हफ्त्याक एक पावटीं दोन दिसा वा दोन 
हफ्त्याक एक पावटीं बचूंक असतालें. पूण 
पार्टी येवन फ्लेटाक कशें पावतालें म्हळळो 
मिसतेर अजून रजूमरीक समजानातलो . 

रजूमरीक मायाबाराचें काम सोडन 
कांय मयने जाल्ले, देकून एक पावटीं 
होटेलाक वचून येव्यां म्हळळें चिंतप 
घेवन तें मायाबाराक आयलें. विचित्र 


अनन्य 


म्हळ्यार रजूमरीक सयत कळीत नातल्लें 
उर्मिळाथावन आयकून रजूमरी अज्यापलें. 
तांतुंय तो कासटिंग डैरेकटर आतां रजूमरी 
अपणाक मेळ्ळें तर अण्णाशेटीक आनी 
पकियाक विशेस कमिशन दिता म्हळळें 
आयकून शेर्मेलें. 

“ओह! तर आण्णाशेटीन पकियाथावन, 
पकिया अनी कोणाथावन सर्वांक उपेग 
कर्चे... आनी हे सर्व कोणाचें जिवीत 
बोंगोसतोळ करून मजा मार्तात?”” 

थोडे दीस म्हणासर रजूमरीच्या मर्तित 
वेवेगळीं चिंत्नां धोसतालीं. ताच्यान आतां 
मायाबारांत जांव बिजनेस मिटिंगाचें काम 
जांब करुंक मन नातलें. अपणासवें कितेंगी 
नाका जाल्ले घडून आसा म्हळळें चिंतप 
मतिंत येतालें. 

न न ज न मं: 

आयलेवार माध्यमांनी 'ड्यान्स बारां 
बंद करुंक लोकांनी विनंती केल्ली. जायतीं 
कुटमां धेस्वाट जाल्ली गजाल. डूगस 
स्मगलिंगाची गजाल टिवी-पत्रां माध्यमांनी 
हून जाल्ली देकून मायाबाराचेर वेगिंच धाड 
घाल्ची खबर अधिकारिंनी येदोळच दिल्ली. 
ताची तयाराय जावन सभार ड्यान्स कर्च्या 
चेडवांक दोन दिसांची रजा दिल्ली. 

पकियाक ही सर्व खबर आसली, 
रजूमरीन पकियाक इतलेंच विचारलें, 
““पकिया, म्हाका तुवें एक उपकार करिजय, 
म्हाका फिल्मांत नटन करुंक मन आसा.. 
देकून कांय एक ल्हान रोल पुणी दिवयशी? 
तुका तो कासटिंग डैरेकटर व्हळकिचो 
न्हय? देकून... 

“व्हा! कितें चिंतलेंय तुर्वे?.. तुका 
पळेल्ले दिसाच हांवें चिंतल्लें, तूं फिल्मांक 
फीट चेडूं म्हण. खंडीत हांव वेगिंच 

ताचेलागीं उलयतां.'' 
““पकिया... म्हाका इल्लें ड्रगस जाय.. 
पळेवंक जाय.. दिशीय?'' 

पकिया हासून जवाद दीवन म्हणालो, 
““कितें? तर तुका ड्रग्स पसंद जालें म्हण 
दिसता...” 

“म्हाका लिपवन दिल्लें न्हय, दाकवन 
दिल्लें तर म्हाका पळेवंक मेळतें न्हय ? 

“'मायाबारांतल्या सायिबाबाच्या 
आल्तारेच्या सकयल एका ल्हान कर्ड्यांत 
थोड्यो ल्हाल्हान पोटल्यो आसात, थोडे 
खायाम गिराकी ते माग्तात जाल्ल्यान अमी 

थंय दवरल्यात. पूण कोणायकी ही गजाल 
सांगिनाका, दोन दीस राव, तुका तो पिटो 
दाकयतां. तूं भियेवंक आसाय देकून तुका 
पयलें सांगूक ना! 
म ममः म मई 

मेजून तीन दीस जाल्यात मात्र. 

टिबी-पत्रां माध्यमांनी हेडलायन 
छापल्या, शेरांत भोव व्हड डूगस रेकेटेचो 
पर्दो उघडल्लेविशीं. 'मायाबारांत' नार्को 
टिक्स ब्युरोच्या अधिकारी तशेंच 


पोलीस अधिकारिनी फोनाचेर लाबल्ल्या 
सुचनापरकार धाड घाल्ली. पत्रांनी अण्णाशेट 
आनी पकिया दोगांयची तस्वीर छापल्ली . 


रजूमरी आपल्या गांवाक वेची तयारायेर 
पडल्लें. 


000 





60 


(मूळ मराठी कथा : 
अंकुश गाजरे) 


अंकुश गाजरे : जल्म : ।988, 
मराठींतलो प्रतिथयश लेखक. कथा, 
कांदबरी, आत्मनिवेदन, ललीत 
निबंध अशा साहित्य प्रकारांत लेखन. 
वनवास (कथासंग्रह), अनवाणी" 
(आत्मकथन), आठवणी जपलेल्या 
(ललीत), गांवमातीतील माणस 
(व्यक्तीचित्रसंग्रह), हुंदका 
'हिरकणी' (कादंबरी) हीं कांय 
प्रकाशीत पुस्तकां. महाराष्ट्रांतल्या 
साबार प्रतिश्ठेच्या ग्रंथ पुरस्कारांनी 
सन्मानीत. संपर्कः सौभाग्य लेणं 
निवास, मु.पो. शेळवे, (गाजरे वस्ती), 
ता. पंढरपूर, जि. कोल्हापूर, पीन. 
4.3,304, मो. 9763326655. 


सदेश बांदेकार : जल्मः ।972 कथा, 
नाटक, कविता ह्या प्रकारांत लेखन. 
अनुवादाचोय वावर. “बायल म्हगेली 
हुशार’ (2045, नाटक), “अनवाणी” 
(208- अनुवाद) हीं पुस्तकां 
प्रकाशीत . 209 वर्साच्या कोंकणी 
भाशा मंडळाच्या अनुवाद पुरस्कारान 
सन्मानीत. संपर्कः सदशीवगड, 
कारवार. मों. 09480790]72 





अणकार : संदेश बाढेकार 





सारीपाट 


सोप्यार बशिली शांताकाकु परवते परवते कशीतरी 
उठली. तिगेल आंग मोडण्णन येयिले. आंग साप्प थकिले. 
शरीरान काम माते नाशीले. शांताकाकुलो जीव थकिलो 
भागिल्या वरी जाल्लो. बोडा वयल्या केसांनी धवो रंग 
धारण केल्लो. तोंडा वयल्यान माळेन तोंडां घेर भरिलो. 
दोन-चार दांत हालू लागिले. दम लागतालो. म्हातारपणान 
तिमका साप्प कंटाळो येयिलो. 

परवतें परवते शांताकाकु रान्नी पोल्लेंत वचून बसली. 
रान्नीत दोन चार शिरीं घातलीं. चिमणेतलें चिमणेतेल त्या 
शिऱ्यांर ओतयले. काळखांत सासपते सासपते उज्या पेट 
घेतलीं. काडी ओडली. रान्नीत उडयली भग्ग कन्न उज्यान 
पेट घेतलो. रान्नीत पेटिल्या त्या बारीक शिरे आधारान 
चिमणी पेटयली. झिळमिळ असो चिमणे उजवाड घरात 
पसरलो. रान्नीर तवो दवरलो आनी कोळमी घेतलीं 
डब्यांतले पीठ उदकान कालयलें, कशी बशी भाकरी 
बडयली. तव्यार घायली. उजो सामकीलो. भाकरेक उदा 
लायले भाकरी परततेत घरकाराक आवाज दिलो. 

“हय हो, या हात धुवन भीतर. भाकरी मात खावन 
घेयात. 

परवते-परवते सोप्या वयल्यान सखाराम तात्यान 
आवाजा कडे लक्ष दिलो. तसोच परत काकूक आवाज 
दिलो. मागीर तात्यान म्हणलें, 

“येयलो- येयलो सगळी भाकरी खाबुं. दोगी जाण 
घांस खाबुं.'' दुसरेची भाकर तव्यार उडयत शांतकाकु 
म्हणू लागली. ` खावन घेया तुमी भाकरी. म्हाका भूक ना. 

एखादी आंग मोडण्ण येवये. कमी जावची 
गुळी खावं शिवाय म्हाका बरें दिसच्चे ना. 
खूप आंग मोडण्ण येवे आसा. एखादी 
आंग दूख बंद जावपी मुळीं वचून हाडात. 
दुकानांतल्यान तेदो म्हणल्यार भाकरी जाते 
येतली. 


« “हय 


, हय हाडटां.” तात्यान 
आवाजाक हयकार दिलो. 
सखाराम तात्या तोण्या आदारान उठलो 


आंगार पैरण घातलें. पैरणा खिशात सुट्टे 
पैयशे आस काय म्हण पळयले. तोण्या 
आधारान तात्या काळखांतल्यान दुकानाची 
बाट चमकोबुं लागलो. 

शांताकाकुन तव्यावयली भाकरी 
काडन्न रान्नी फाटल्यान दवरली. हांगा थय 
नजर घातली. कालवणाक किदेंत दिसना 
जालें. कोनश्याक फकत दोन कांदे दिसले. 
शांताकाकुन उठुन दोनी कांदे घेयले. 
विळ्यान बारीक चिरले. रान्नी फाटल्यान 
दवरीली भाकरी चोब्यांत उडयली. तापील 
तव्यार तेला धार सोडली. आनी तेजेर 
कांदो घालून बरें तळसून घेतलो. आनी 
बरी कांदबणी' केली. तो पर्यन्त दम काडते 
तात्या ओट्याचेर येवन पडलो. 

''ही पळय हाडला दुखी गुव्ठी तात्यान 
भायल्यानच आवाज केलो. तात्याले 
आवाजा कडे पळयत शांताकाकुन म्हणलें; 

““हाडा भीतर गुळी. बरं दिसतले खाल 
नंतर. हात बी धूवन भीतर येया. भाकरी 
खावन घेया.'' सखाराम तात्यान वण्टीक 
तोणो तेकयलो. मडकेंतल्यान उदकान घोट 
भरलो आनी हात धूवन तोंडा वयल्यान हात 

फिरयलो. परत मडकेंतल्यान तांबो भरन्न 
घेतलो. वाकव पिरंगत, परवते घरा भीतर 
सरलो शांताकाकुल्या म्हन्यांत येवन बसलो. 
तांबी बाजून दवरलो. धोतरा सोग्यान तोंड 
पुसलें. 

“वाढ' तात्यान शांताकाकु कडे पळयत 
आवाज दिलो. मोन्यानच शांताकाकुन ताटली 
घेतली. एक भाकरी तुकड कन्न दवरल्ली. 
दोन काशें कांदवणी वाडली. ताटली तात्या 
मुखार सरकायली. बरं नाशिल्ल्यान काकूक 
घास गोड लागत नाशिलो. सकनळींतल्यान 
घास भीतर वयते नाशिलो. काकुन मनांत 
विचार केलो, “आपूण उपाशी रावल्यार 
घोवाक घांस गोड लागचो ना. ' म्हण 
बळजबरीन काकून चतकोर भाकरी ताटात 
वाडन्न घेतली. तोंडांत घांस चाबडत रावली. 
तशीच चतकोर भाकरी पोटांत धुकल्ली. 
वयतनास्तना कपला आदाराच्या घोवाक 
दुशीत पळोवक तात्यान बी कशी तरी 
पिरगते पिरगते कशी बशी ताटांतली भाकरी 
सोपयली. 

हात धुते धुते तात्यान म्हणलें, 

“हाड तेतुंतली अर्ध गुळी. म्हागेल बी 
आंग मोडन्न येते आसा. खूप दुखते आसा. 
खाता हांव बी अर्धी गुळी. तितलेत जिवाक 
बरं दिसतलें. 

शांताकाकून हातानत गुळेयी दोन भेसां 
केली. एक भेस तात्याला हातीत दिली. 
तात्यान अर्ध गुळी संकनळीत घातली. 
बयल्यान उदका घोट घेतलो. 

सखाराम तात्या वण्टीच्या आनी तोण्या 
आदारान उठलो. भायर वचून व्होराड्यांर 

तेकलो. शांताकाकुन उश्टें काडन्न आयदनां 
घांसलीं. दोन गोजड्यो घेतली. भायर मूक 
वासरेर हातुळ्ळी. आमी एक पांघरूण 
दवरली. 

शांताकाकू सखाराम तात्याकडे पळयते 
म्हणू लागली, “आंग तेकया, न्हिदा, गुळी 
खाला तुमी. दपटून न्हिदले शिवाय आराम 
दिस्सर्चे ना.” 

थंड कारांव वारो मारते आशिलो. 
शेजाराल्या घरांतल्यान आयदनां आवाज 
येते आशिलो. बाळशें रडिल्ल्याचो बी 
आवाज येतालो. शेजारच्या पैल वटेनच्या 
घरा मागच्यान सुणे भोकिल्याचो आवाज 
येतालो. पयस खच्यान तरी लाऊड 
स्पीकराचो आवाज येते आशिलो. बारीक 
असो गोरवाल्या गळ्यांतल्या घाटी आवाज 
बाकीच्या आवाजात मिसळते आशिलो. 
तात्या-काकू दोगीजण हातुंळणात गप्प पडन्न 
आशिले. कितलो वेळ गेले तरी दोघांले 
दोळे धापते नाशिले. घरात बारीक चिमणी 
मिणमिणत आशिली. भायर काळोख अंधार 
पडिलो. 

मळबात नक्षत्रां मिणमिणते आशिली. 
बारीक अशी चद्राकोर मुलयात न्हिदूंक 
चलिली. मातर असो शेळाव मारू लागिलो. 
सखाराम तात्या, शांताकाकू दोगी जाण 
खंच्यातरी विचारात बुडन्न गेल्ले. दोगीजाण 
आयुश्याचे गणीत घालूं लागिले. बेरीज 
वजाबाकी चलिली. आयुश्यात बेरीजा पेक्षा 
वजाबाकी जास्त जातली. म्हण तर कितें 
दोगीजाण मळबा कडेन नदर लावन पडिले. 
दोळे सताड उघडेच आशिले. सखाराम 

तात्या साप्प थकून गेल्लो. म्हातारपणान 
साप्प वाकीलो. सरळ ताठ तेका चमकीकूं 
येनाले. पोले पडिले. दोळ्या मंडोळी भीतर 
गेल्ली. बोड़ां केंस पुराय पिकिले. तोंडार 
सुरकुत्यो पडिल्यो. हाता-पांयां वयल्यो 
शिरो एकदम नदरेक पडताल्यो. पिनिल्या 
सागा म्हणकी तात्याला अवस्था जातली. 
घरा पांख्याची राखण करची हेत्त तात्याले 
काम दुसरे काम जावचेत नाशिले. 

शांताकाकू साप्प म्हातारी जाल्ली. 
तोंडार सुरकुत्या माळो पडिले. आंगांत 
मांसत नाशिले. आंगाचो पुराय सांपळो 
जातलो. पाली भशेन आंग पुराय धवेत 
जाल्ले.... पूण जिवा आशेक म्हातारी 
लोकालं घरा नडूक वयताली... 'जात 
म्हणलार कामच करचें.... जगचें... जायना 
तेन्ना जीव सोडचो. अस विचार करते 
शांताकाकू नडुंक वयताली. काम करताली 
दीस फाटीं घालताली.' 

तात्याकाकुल्या पोटाक वंशाक पणती 
पेटिली, हांसते खेळते आयुश्य आशिले... 
आनंदात मजेत दीस वयताले. सगळो 
आनंदी आनंद आशिलो. संवसारात फुलां 
फुलिले... तरतरून येयिले. काकूतात्यान 
सपनां रंगयल्ली. नातवा नातीक माडेर 
खेळोवचे दीस लागीं येयिले. सुनेक हातियो 
उब येयिलो, च्या पिवपीय आशिलो. 
पोराली वाल माटवा व्होरटीव आशिली. 
बसून खावचे दीस येयिले. पूण... नियतीन 
खोटे ठरयलें. नियतीन डाव सादलो, 
खाडू पडलो. झाडा भशेन आशिलो पोर 
एकाएक देवागेर गेलो. वालीक पयले फूल 

'फुलचे पयल्यान गळन्न पडले. वंशा दिवो 
'पालबलो. माटवाचेर चडचो वेल जळ्ळो. 
'उब येयील च्या आडन गेलो. दोनी घोव 
बायलेचेर संकटाचे मळब कोसळ्ळे. 
आयुश्याचो आदार वावटळींतल्या मोडिल्या 
'रुखा म्हणकी कोसळन्न पडलो. दोगाल 
आयुश्याचो सारीपाठ जालो. दोनी जीव 
एकमुळे जाले. तात्याल्या तोडांत माती 
पडली. त्या माते बरा दुख्ख गिळन्न उडयले. 
मुकलेपणाचे जीवन जगत आयुश्याच्या 
शेवटच्या टप्प्यार पाविले. आयुश्याचो पनेळ 
नडीक हाडण्ण लायिलो. दुखांत सांगाताक 
कोण उरना. तात्याला सांगाताक लागींची 
सोयरीं केन्ना कोण म्हऱयांत येयलेत ना. 
सादो भावनीक आदार कोणी दिल ना. 
रडण्याचो आंवडो गिळत दिवस फाटीं 
गेले. एकमेकाच्या आदाराचेर, हिंमतीचेर 
दोगी जाण दिवस काडते आशिले. 
आयुश्याचो सारीपाट खेळते शेवटा दिवस 
केन्ना येतलो काय म्हण दोगी जाण वाट 
पळयते आशिले. 
तडव जालो तरी शातांकाकू अशीच 
मळबा कडेन नदर कन्न पळयते आशिले. 
गुप्प काळोख पडीलो. आत सगळो शांत 
जाल्ले. शेजार पाजाराचे लोक न्हिदिल्ले. 
सुण्यालो भोकचो आवाज बी बंद जाल्लो. 
थंड कार्यालब वारो चालूच आशिल्लो. 
तात्या काकू कोणत उलयते नाशिलो. 
तडवान शांताकाकू मळबा कडे पळयत 
म्हणू लागली, “हय हो, न्हीद लागना?” 
काकूल आवाजान तात्या विचारांतल्या 
तद्रेतल्यान भायर सरलो. 

सुस्कार सोडत म्हणूं लागलो, “'न्हीद 
लागता?:., अगो, आयुश्यच न्हीद 
नासतना गेलें. न्हीद केन्ना लागलीत ना. 
आमी आत कशी लागतली? ना... ना... 
म्हागेल जरा चुकलेत... लागतली न्हीद... 
शांत लागतली वयर गेल नंतर शांत न्हीद 
लागतली... 

व्होडान उश्वास घेवन तात्यान सोडलो. 
तात्याच्या आवाजात थरथरसाण आशिली. 
तात्याला ह्या उलौवण्यान काकू अ55शी 
जाली. परवते हातुळणार उठून बसली. 
तात्या कडेन पळयते म्हणूं लागली, “अशे 
कितें पिश्या भाशेन उलयतात तुमी?” 

““कित्या उलयता पिश्या भशेन?” 
“ना पिश्या भाशेनत उलयना... खरें तेच 
उलयता नही... आयुश्याची चित्रकथा जाली 
आमगेली. आयुश्याचो सारीपाठ खेळ्ळो 
आमी.... हरले आमी तेतूंत... देवान फकत 
काळोख दिलो... उजवाड दिलो तो बी 
पाल्लो... कितें पाप केल्ले आमी ?... 

“अहो... आमी पाप केल ना... नियती 
मुकार कोणाल कितें चलता आनी नियती 
मुकार देवाले सुद्धा काय चलना... लोक 
आतां वर्सान वर्स पांडुरंगाक आळंदीच्यान, 
देहुच्यान पंढरपुराक चमकते येतात... याद 
करा माऊलीक लोकान केल्लो छळ.. 
कितले सोंसले माऊलीन आनी तेमगेल 
भांबडांन. आतां तेचच लोक माऊलीक पांय 
पडुंक येतात. देव आसून तेमी भोगले सोंसलें. 
आमी तर मनश्या. येयला भोग भोगचे उरता. 
ह्या मनुश्य जल्मांत फातराक बी देवपण 
ओगीत येता? ना न्ही.. छीन्नी, हातोड़ीचे 

घाव पडले बर तेन्ना त्या फातराक देवपण 
येता. तुमी वंशा दिव्याचे घेवन बसलात? 
अहो, त्या शेजारच्या तुकाराम भावाले 
आनी राधा आकाले हाल पळया. देवान 
पदरात दोन पोरां घातली. कोण सांभाळता 
तेमकां? दोगी जाण तेमी आपल्याल 
बायलेल्या दायाक बांधलात. आयुश्यात 
सगळे कमयील्ले त्या पोरांनी घेतले. आत 
त्या दोघा कडे फुटकी कवडी ना. बसलात 
दोनी म्हातारो म्हातारी अखेरचो श्वास घेवची 
वाट पळयत. त्या पेक्षा आमगेल बरं नही? 
वंशाक दिवो आसलो किते आनी नासलो 
किते? अखेरचो शेवट सगल्यालो सारकोत. 
बेवारशीत मरचे पडटा सगळ्यांक. आत हे 
सगळे उरू. त्या वयल्या वाड्या वयल्या 
पांडा आबाले कितें जालें? तुमी गेल्ले नही 
तेगेला प्रेताक अग्नी दिवुंक खूप शिकयलो 
पोराक. अमेरिकेंत काय खंय मीणी नोकरी 
लागली. लग्न बी थयीत जालो. तेका थय 
टिप्परभर पगार आशिलो. पांडा आबा गेलो 
सादो अग्नी लावुंक सुद्धा पोर येयल ना. 
बाराव्या बी येयला ना. गांवांतल्या लोकान 
शेवटाक अग्नी दिलो. बेवारशीत मेल ना 
पांडा आबा. असले दीस पळोवचे पेक्षा 
वांझुंट म्हण रावील बरें न्ही?'” 

“खरें उलयता गो तूं सगळो पूण...'” 
तात्यान अर्धच उलयले. शांत बसलो. 
काकूल्या लक्षात येयले. परत काकून 
म्हणले, “पूण किते? मुकार उलया नही.” 

“जालें, गेलें विसरलो आतां. पूण 
म्हाका आतां दुसरीत काळजी लागून रावला 
पळय. आमगेल दोघांली ही जोडी फुटलार ? 

फाटल्यान कर्शे जातलें? मन स्वता खावुक 
पोखरूक लागला भीतरले भीतर. सवय 
जाल गो दोगांक एकमेकांली.”” 

काकून कपलार मारन्न घेतलं,  कितें 
तुमी? खंयचो विचार करतात. ओग्गीत 
बोडां ताप कन्न घेतात! सात न्हंयो पार 
करच्च्यो आसात. जीवार येयला तुमगेल्या. 
शांत न्हिदात.... म्हगेल रावले थंयीत. 
तुमगेला नवीनत किते तरी... ? टोक मूळ ना 
कोमरी.'' काकू त्यात्याकडे पळयते म्हणूं 
लागलो. 

“बरें राव ते म्हागेले. तुगेल सांग कितें 
उलोवचे आस तुका?” 

काकू थोडे हांसते म्हणूं लागली, 
“म्हाका दिसता आमी तुळजापुराक वचून 
येवया. म्हाका भवानीलें दर्शन घेवर्चे आसा. 
खूप दिवस जाले देवी दर्शनाक वच्चा वच्चा 
म्हणते आसा. जावयेतना वचूंक. आमी 
बच्चे न्ही?'' काकून उस्वास सोडलो. 

“हय, हय वच्चा आमी. तुका खंय खंय 
जाय थंय आमी या. तुगेला मनांतली सगळी 
स्वप्नां आमी पुराय करया. आत रावला 
कितें आमगेल आयुश्यात? दोन दिसान 
वच्चा. तो पर्यन्त तूं बी बरे जातले. हांव बी 
बर जातलो.”” 

काकुले तोंड फुल्ले... काकू आनंदान 
खुर्शेत म्हण लागली. “मागीर आमी परात 
या. हांव आतां बर जाते आसा.” 

““हय, हय, परात वच्चा. न्हीद आतां. 
हांव बी न्हिदतां. खूब रात जाला.” 

सखातात्यान बोडा वयल्यान पांघरुण 
घेतलें. शांताकाकू भवानी मातेले रूप 

' दोळ्यां मुखार नियाळळें, दोळे धांपले. रात 
' गडद जाते आशिली. दोघांल्या परवण्याचो 
आवाज कमी जालो फकत रातकिड्यालो 
, आवाज घुमते आशिलो. 
 शांताकाकून सगळे सामान साकसून 
` घेतले. चिरी भरलीं. घरातली आयदनां 
' बचवस्थीत कन्न दवरली. आंगा वयले कापड 
बदलन्न नवीन नेसलें. शांताकाकुल्या तोंडार 
आज आनंद दिसतालो. भवानी मातेल्या 
दर्शनाचो योग येयिलो. सखाराम तात्या 
भायर व्होराड्यांचेर हनवटीक हात लावन 
बण्टीक पाठ तेकोबन बशिलो. धव्या दाढेचे 
खूट हाताक चाबताले. तोंडार फक्त एक 
मोनेळ पसरिल्लो. सखारामतात्या खंच्यातरी 
विचारात मग्न आशिलो. 

शांताकाकून फुटक्या आरशे तुकड्यात 
आपल्याला तोंड पळयलें. कुकमां कंड्यांत 
बोट बुडोबन कपाळाक व्होड कुकूम 
लायलो. चेहरो आनी टवटवीत दिसूं 
लागलो. आरश्या तुकडो दवरन दिलो. चिरी 
उखल्ली. एक पोटली खाक्यांत मारली. घरा 
भायर पड़ते तात्या कडे पळयत शांताकाकु 
म्हणु लागली, “हय हो, धर पोठली आनी 
चिरी कबडी लावन घेवा.' सखाराम तात्या 
विचाराच्या तंद्रेतल्यान भायर सरलो. तोण्या 
आधार घेते वाकत उठलो. मुकार येवन 
पिशवी हातात घेयली. पोठली हातात घेवन 
सकल दवरली. मोड़की कवडी शांताकाकून 
मुकार ओडली. पोन्ने अशे कुलप तर्शेत 
अडकयलें. 

थरथरत्या वटान काकुकडे पळयत 
तात्यान म्हणलें, “हय गो शांता, पयशे 

घेतला न्ही घरातले सगळे? चोरी बीरी 
जायत हांगा... परत आमी कितें करतले? 
घे सगळे पयशे बरोबर. 

“हय हय घेतलात.” 

“सगळे घेतलात मुगो ? 

““हय हय घेतला. 

शांताकाकून पोठली खांकेंत मारली. 
घराचेर नजर घायली. घर दोळ्यांत सांठोबन 
घेतले. अख्खे जीवन ह्या झोपडेंत गेल्लें. 
आयुश्यभर आदार ह्याच घरान दिल्लो. 
जिवाभावाचे हे घर जाल्लें. घरा विशयी 
आपलेपण निर्माण जाल्लें. त्या घराक 
दोळ्यांत सांठोबन घेवन काकून मान 
वळयली. तात्या मुकार तोण्या आदारान 
रस्तो चमकवूं लागलो. फाटल्यान शांताकाकू 
चमकोवूं लागली. रस्तो फाटीं फाटीं पडते 
आशिलो. 

सखारामतात्या आनी शांताकाकुली 
आयुश्यभराची पुंजोबन दवरिली कमाई धा- 
बारा हजार आशिली. अख्या आयुश्यभराची 
ती कमाई आशिली. दोगीजाण आत 
थकीले. हातपाय थांबले नंतर खंय भीक 
मागची? म्हण कशेबशें कन्न धा-बारा 
हजार सांठोवन दवरिले. ते बी जीवा मारन. 
हे धा-बारा हजार म्हणलात तेमगेल दोग 
जिवाले धा-बारा लाख आशिले. काकून ते 
पयशे त्या पोठलेंत दवरिलें. चिरेंत दवरल्यार 
प्रवासात खंयी चिरी चोरी जावचो संभव 
आशिलो. पोठली कोण व्होरतलो? तेतूंत 
कित उरतलें. शांता काकून मुकारलो विचार 
केल्लो आशिलो. 

येळ पडते येयिलो. सखाराम तात्या 

एसटींतल्यान उतरलो. काकू फाटल्यान 
उरतली. तात्या मुकार तोण्या आदारान वाकते 
रेल्वे स्टेशनाचे दिशेन चमकोकू लागलो. 
फाटल्यान काकू चमकोकूं लागली. रस्त्यार 
मनशांली - गाडयेची ही गर्दी. व्होड व्होड 
इमारती. शिमिटाच्या जंगलांतल्यान तेमी 
दोगी जाणा चमकते आशिले. पयले पटी 
तेमी रेल्वेंतल्यान प्रवास करचे आशिले. 
चमकून चमकून तात्याक दम लागलो. काकू 
आपली गप्प फाटल्यान चमकते आशिली. 
कशी बशी तेमी रेल्वे स्टेशनार येवन पावली. 
चमकोवन चमकोवन तात्याक घाम येयिलो. 
धोतरा सोग्यान तात्यान तोंडां बयली माने 
वयलो घाम पुसलो. परत एकदा व्हड 
उस्वास घेतलो. उदका एक घोंट घेतलो. 
थकील भागील दोनी जीव एक बाकड्यार 
स्थीर जाले. 

रेल्वे येवूंक अजून तासभर येळ 
आशिलो. अड्डशें जावन तात्या काकू 
गरिबा भशेन बांकार बशिले. दोघालें चालू 
आशिले. शहरांतले लोक सगळे फॅशनेबल. 
शहरांतल्यो आजी सुद्धा पेन्ट शर्टांत 
दिसताल्यों. काकू तात्याक हे सगळे नवलत 
दिसतालें. वेगळेत जग दिसताले. काकू 
तात्या गांवठी. येतल वतल लोक म्हाताऱ्या 
जोडप्या कडे कौतुकान पळयताले. 

तात्या-काकू बांकार बशिलीत 
आशिली. दोघाली नदर स्टेशना वयले दृश्य 
पळयते आशिली. इतल्यात दोन भीक मागीं 
पोरां तात्या मुकार येवन उभी रावली. 

“ओ बाबा, एक रुपय दिया नही. खूप 
भूक लागला.” 


अनन्य 


तात्यान काय एक न उलयत खिशांतल्यान 
पाच रुपये काडले. एक पोराल्या हातात 
दवरले. दोनी पोरां धांवत उड़ी मारते गेली. 
तात्या त्या पोराल्या फाटल्यान पळयते 
उरलो.... तेन्नात मुकाल्ल्यान एक आजो- 
आजी चमकते आशिली. तात्या-काकुल्या 
वयचीच. तात्याली नजर तेमगेल दोगांचेर 
गेली. म्हातारो कुड्ो आशिलो. म्हातारेन 
तेगले हातात धरीले. म्हातारो बायलेल्या 
आदारान चमकते आशिलो. आगां वयले 
कपडे लोळिले आनी पिदिले आशिले. त्या 
दोघान केन्ना न्हाण घेतील दिसलें नाशिले. 
तात्यान काकूक हात लायते सांगले. 

शांता तुगेलेत खरें..... आमी बरें 
आसात. आमी नशीबवान आसात.” 

काकू तात्या कडे अशेत पळयते 
हासली. 

तासभर वेळ असोत गेलो. एक तासान 
स्टेशनाचेर सोलापूर वचपी रेल्वे लागली. 
थकील दोनी जीव जनरल डब्या मुकार 
तोंडा कडे गेले. भयंकर गर्दी दिसताली. 
भीतर सरच्याक जागोत नाशिलो. थकील 
हे जीव पळोबन एका पोरान तेमकां भीतर 
वच्चाक वाट कन्न दिली. कशीबशी काकू 
पयली चडली. तात्याला हाता धन्न तात्या 
बी भीतर घेयले. एक सुद्धा सीट बसूक 
खाली नाशिले. चारी बाजुच्यान पळोवन 
तेमी सकयल फतकल मारले. डब्यात वाट 
लोकालो कल्लेब चलिल्लो. हजारांनी 
मनश्यां आशिली. शांत कोण रावतलो? 
तेतूंत हो जनरल डबो. बसूंक म्हण जो तो 
वळवळत आशिलो. काकू आनी तात्या 

थंयीत बशील कारणान भायर भितर सरतल्या 
लोकांक त्रास जातालो. तेमी गर्दीत बसलात 
म्हण प्रवासी बोब मारीत आशिले. तात्या 
` काकू गप्प बशिले. 
रेल्वेचे भोगो वाजलो. आनी डब्यांत 
` गर्दी जाली. बशील मनशां तितलीं मनश्यां 
उभी आशीलीं. डब्यांत कोणाल कोणाक 
मेळ नाशिलो. डब्याक जात्रेचे रूप येयिले. 
गाडेन स्टेशन सोडले. भोगो वाजयत डुगूडुगू 
कन्न गाड़ी धांवू लागली. 
एक देड तास जावन गेलो. स्टेशन 
येताली वयताली. प्रवासी उतरताले 
चडटाले. थोड़ी अशी गर्दी कमी जातली. 
शांताकाकून पोठली माडेर घेतली आशिली 
आनी चिरी बाजून दवरिली आशिली. 
तात्या कडे पळयत काकू म्हणू लागली. 
“हय हो, भाकरी खावन घेवया थोड़ी 
थोडी. भाकरी खावन जाल की हांगात मातर 
तेंकया. सकाळ पर्यन्त सोलापूर येतलें. 
मागीर बेग्गीत तुळजापूर पावतल आमी.'' 
तात्या काकू कडे पळयते म्हणूं लागलो, 
“हय, हय. खाव्या भाकरी. दी हातारत 
इल्ली भाकरी.'' शांताकाकून चिरेंतल्यान 
भाकरीची भुती काडली, सोडली. तेतुंतली 
एक भाकरी हातार घेतली. तेजेर थोड़ी 
शेंगदाण्या चटणी घायली. ती भाकरी तात्या 
मुकार धरली. काकून परत दुसरी अर्धी 
भाकरी हातार घेतली. थोड़ी चटणी घायली. 
दोघानबी एक एक घांस खाते भाकरी खावुं 
सुरवात केली. दुसरे प्रवासी बी जेवते 
आशिले. गाडेंत बोवाळ चलते आशिलो. 
एक एक घांस करते तात्यान भाकरी 

सरयली. चटणेन तोंडाक चव येयिली. 
उदकाचे ,दोन घोट घेतले. काकून बी भाकरी 
सोंपोबन उदकाचे दोन घोट घेतले. उरिली 
भाकरे भुती आस तशी परत बांदली. न्हीदु 
पुरती थोड़ो जागो केलो. तात्यान चिरी 
घेतली. दोनी वाट धन्न गांठ मारली. ती 
चिरी उश्याक घेतली. आंग कवळन्न आंग 
तेकयलें. बोडा सकल चिरी उरे जालें. 
शांता काकून ती पोठली उश्याक घेतली. 
तेजेर तकली दवरली. तात्या बाजूनत आंग 
तेकयले. भवानी मातेले रूप याद कन्न दोळे 
धांपून घेतले. दोगी जाण आंग कवळन्न 
पडन्न रावलें. रेल्वे डुगडूग धांवते आशिली. 
थांबत आशिली भोगों वाजयत आशिली. 
परत धांवते आशिली. लोक उतरते चढते 
आशिले. तात्या काकू अशीच पडन्न 
आशिले. 

अर्द रात जावन गेल्लीं. 

सकाळचे चार वाजून गेल्ले उरतले. 
रेल्वे खिडर्केतल्यान थंड शेळाव वारो भितर 
येते आशिलो. रेल्वे डुगडूग कन्न धांवते 
आशिली. चक्राचो आवाज घुमते आशिलो. 
रेल्वे डब्यांतले बरेच लोक न्हिदिल्ले. कोणी 
कशेयकन्न न्हिदिले. थोड्यान बांकड्याचेर 
मान घातिली. कांय मनश्या मेलले मड्या 
भशेन न्हिदिली. न्हिदेंत तेमकां पुराय खावन 
उडयिले. तात्या काकू गाढ न्हिदून पडिली. 
उतरते देवचे लोकांले तेमकां धक्के लागताले. 
न्हिदेंत तशें कोणाक कांय कळते नाशिले. 

शांता काकूल्या मानेक अचानक धक्को 
बशिल्या म्हणकी जालो... पूण गाढ़ न्हीद 
लागिली. तेतूंत आंगमातर दुखते आशिले. 

न्हिदेंत शांता काकूक कायीत कळळेत 
ना. पाच स मिनटां जावन गेली. रेल्वे 
एक स्टेशनार थांबली. पाच मिनटान भोंगो 
वाजलो. परत रेल्वे धांवच्या लागली. 
शांता काकूक थोडी जाग येयली. मानेक 
बशील धक्को याद जालो. तात्या गाढ न्हिदेत 
आशिलो. ते बी मेल्ले मड्या भशेन. शांता 
काकू उठून बसली. हातानत दोळे चोळ्ळे. 
बरी जाग येयली. सगळ्या डब्यात नदर 
फिरयली. मागीर उश्याक पळयले. पोठली 
गायब. दुसरीत पोठली उश्या सकयल 
दिसताली. काकून परत परत समा कन्न 
पळयले. दुसरीत पोठली आशिली. शांता 
काकून ती पोठली सोडली. पोठलेवले 
कपडे सगळे दुसरेत आशिले. चिंदयो फकत. 
शांता काकूक झर्रकन्न घाम येयलो. आंग 
थंड कार्यांलव जावूं लागलें. दोळे उदकान 
गच्च भरले. रडूं येऊ लागलें. तोंडांतल्यान 
आवाज येना जालो. बोंब मारूक बी जायना 
जालें. मोन्या भशेन अवस्था जाली. हात 
पांय थरथरू लागले. कितें जाता तें कळन्न 
जाले. मिन्तेत छातेत जिगळीकया म्हणकी 
जाले. हबूर काळजाची काकू धण्ण कन्न 
सकल पडली. कितें जाल ते कोणाकच 
कळळे ना. दोन तास जावन गेले. 

क्रॉसिंगा खातीर रेल्वेन एक स्टेशनार 
ब्रेक मारलो. कुरकूर आवाज करते रेल्वे 
थांबली. च्याय-च्याय करते च्या विकतलो 
मनशालो व्हड आवाज येयलो. रेल्वेंतले 
अर्द लोक उठून बशिले. मनश्याल्या 
उलोवण्याचो आवाज सखाराम तात्याल्या 
कानांत गेलो. आवाजान तात्या जागो जालो. 


अनन्य 


दोळे उगडले. बरे उजवाडिले. थोडो शेळाव 
मारतालो. शेजराक शांताकाकू थंड न्हिदिली 
तात्याक दिसली. तात्या उठून बसलो. 
काकुल्या कपाळाचेर व्हडांतलो व्होड कुकूम 
दिसतालो. पुर्वेक सूर्य उदयिलो. तात्यान 
स्वता हांत तोंडा वयल्यान फिरयले. दोळे 
घांसले. तीणी घेवन तोण्या आधारान तात्या 
उठलो. वाकते वाकते चमकत व्होळू-व्होळू 
टॉयलेट लागीं केलें. परत भायर येवन तोंडार 
उदा मारलें. घोंट घेतलो. परत तात्या वाकते 
चमकत चमकत येयलो. आपल्या बायले 
म्हऱ्यांत बसलो. परत च्या च्या करतल्या 
चायवाल्यालो आवाज येयलो. 

“ये च्यायवाल्या थांब” तात्यान आवाज 
दिलो. 

“दोन कप च्या भर रे बाबा. 

चच्यावाल्यान दोन व्होड कप च्या भरले. 
तात्यान खिशातले वीस रुपये काडले. ते 
च्यावाल्याच्या हातात दिले दुसऱया हातान 
शांताकाकूक हालयलें. 

'ऊठ गो शांता, च्या घेतला तुगेल 
साठी. चल ऊठ.” तात्यान दोन कप हातात 
घेतले. च्यावालो मुकार वयच्या गेलो. 
मनशाली गर्दी वाडते आशिली आनी 
आवाज बी. आता तात्यान शांता काकूक 
आवाज दिलो, तात्याल दोनी हातात कप 
आशिले. दोन्ही हात गुंतून पडिले. 

'ऊठ गो शांता, च्या घेतला तुका” 
तात्यान आवाज आनी व्होड केलो. 

शांताकाकूक हा कू हूं ना. शांत गाड 
न्हिदिली. तात्यान एक च्या कप सकल 
दवरलो. खाली जाल्ल्या हातान तात्यान 


है. 

' काकूक हालयलें. काकूलें थंड पडील आंग 
' हाताक कळळें. काकूले शरीर एकदम थंड 
' पडिले. तात्यान परत हालयले. तरी काकूल 
हाना हूं ना. शांत... शांत... सगळें. 
“शाते, कितें जाला गो तुका? कसली 
'न्हीद लागला तुका? ऊठ गो. आत देवचे 
'आस आमका थोडे वेळान. कसली न्हीद 
ही? ही न्हीद म्हणयी की आनी कितें?'' 

तात्यान परत हालयते आवाज दिलो, 
' “शाते, हे आनी कितें म्हणचें, ऊठ 
मुगो आतां!” शांताकाकू जाग्या वयली 
हाललीत ना. गप्प थंड शांत. तात्यान एक 
हात नाका लागीं व्होरन्न उस्वास पळयलो. 
उस्वास केन्ना की बंद जाल्लो. शांताकाकून 
जगाचो राम-राम घेतिलो. तात्याल लक्ष 
शांता काकूल्या उश्याकडे गेले. पोठली 
नाशिलीत. चिंदयो सगळ्यो भायर पडिल्यो. 
ती बी वेगवेगळी आनी अनोळखी. 

“शांता ' थरथरत्या वोंटान म्हातार्‍यान 
मारील बोंब रेल्वे डब्यांत घुमली. च्याचो 
कप हातींतल्यान सकल पडलो. 

रेल्वे डब्यांतल्या लोकाले लक्ष 
तात्याकडे गेलें. लोक उठून पळोवच्या 
लागले. पळयता पळयता गदी जमली. 
उलौवणे सुरू जालें. शांता काकू थार 
पडिली. सखातात्या व्होडान रडते आशिलो. 
एकट्यालो आवाज डब्यात घुमत आशिलो. 

तात्या व्होडान रडते म्हणत आशिलो. 

“शाता, जावचे तेत्त जाला पळय... 
मनांत चुकचुकीली पाल खर जाल 
पळय.... चोरे भयान पयशे बरोबर घेतले 
अन त्याच पयश्यान घात केलो. जोडी 

फुटली आमगेली. शांता म्हाका एकट्या 
सोडन्न तुवें वयचे नाशील गो. आमगेल 
अश ठरीला नही? आमी एकामेका सोडन्न 
वचचे न्ही म्हण... गेल्यार आमी दोगान 
एकपटीन वचचे.... मागीर अश कित्या 
केले तुवें? कीत करूं हांव एकटो रावन? 
सांग गो शांता!” उलय मुगो शांता, तात्या 
हड्डें बडयतें आशिलो. दोळ्यांतल्यान न्हय 
व्हावूं लागिली. नरड्या शिरो रडण्यान 
तांडून गेल्लो. थकिल्या तात्याक रडच्या बी 
जावचें नाशिले. गर्देतल्यान, बोवाळांतल्यान 
म्हातान्यांचो आवाज येवचो बंद जालो. 

पळयतां पळयतां स्टेशनार बातमी 
कळ्ळी, म्हातारो एकटोच म्हातारे साठी 
दुख गळयते आशिलो. 

अर्द पाऊण तास जावन गेलो. लोक 
फकत पळयते आशिले. तेन्नात तीन-चार 
पोलीस येयले. एक पोलिसान तात्याल 
हाताक धरले चिरी घेतली. हाता धन्न 
रेल्वे डब्यांतल्यान सकल देवयलें. तीन- 
चार पोलिसान काकूल प्रेत सकल घेतलें. 
पोलिसान तात्याली सगळी चौकशी केली. 
घरची पोरां-बाळांली चौकशी केली. 
सयऱयां-दायर्‍यांली चवकशी केली. मागीर 
पोलिसांनी तीन-चार फोन केले. एम्ब्युलन्स 
येयली. प्रेताक त्या एम्ब्युलन्सांत घायले. 
तात्या बी भीतर बसयले. तीन चार पोलीस 
बसले. एम्ब्युलन्स सरळ सिव्हील आसपत्रेतं 
पाबली. 

तात्या भायर बांकड्यार एकटोत बशील 
आशिलो. एकटक नजर लावन फकत दोळे 
गळते आशिले. सगळो भूतकाळ फिल्मा 

म्हणकी धांवते आशिलो. दनपारचे तीन- 
चार वाजून गेल्ले. 
सांजेच्या पाच वाजताना परत 
एम्ब्युलन्स दवाखान्याच्या दारांत लायली. 
डॉक्टराली, पोलिसाली परत धांवपळ सुरू 
जाली. तात्या थंडगार बाकड्याचेर बशील 
आशिलो. काकूक परत एम्ब्युलन्सांत 
घातलें. तीन-चार पोलीस येयले. तीन-चार 
रेल्वे प्रवासी संघटनेची मनश्यां येयली. 
तात्याक हाता धन्न एम्ब्युलन्सांत 
बसयले. एम्ब्युलन्स रस्त्यान धावू लागली. 
एम्ब्युलन्स कुईवाडी स्मशान भुमीर 
येयली. स्मशान शातता... आठ धा 
मनशां .... तीं बी रेल्वे प्रवासी संघटणेची 
मनश्या.... चार-पाच पोलीस एक 
अधिकारी,,... एक दोन नर्स... तात्या गप्प 
उभो... सताड दोळे उघडे... एकटक नदर. 
रेल्वे प्रवासी संघटणेन माणुसकीच्या 
नात्यान शेवटच्या विधीची तयारी केली. 
संघटनेचे अध्यक्ष राजाभाऊ जाधव आनी 
संघटणेच्या कार्यकर्त्यांनी धडा रचली. शांता 
काकूल्या आंगार धवो कपडो घातलो. 
मळबांत वयर कावळो काव-काव करते 
फिरते आशिले. आवाज फकत तेमगेलो 
कानार पडत आशिलो. शांता काकूक 
उखल्ले आनी सरणाचेर दवरले. भान गेल्लो 
तात्या थंयीच उभीच आशिलो. काकूल 


अनन्य 


आंगा तोंडार लांकडां दवरली. धड्यार 
काकुले तोंड लिपून गेलें. हातान जळत्या 
अग्नीची बड़ी दिली. तात्यान दुख्ख गळयत 
चितेक अग्नी दिलो. चितेन पेट घेतलो. 
धुंवराचे लोट मळबांत घुसले. कावळ्यान 
काव-काव करते त्या धुंवरांत गोल फेर 
धरलो. चिता भगभगू लागली. काकू 
भगभगत्या उज्यात दिसत ना जाली... तसो 
तात्या भानार येयलो.... तात्यान परत व्होड 
बोब मारली. 

“शांता, आत हांव कोणासाठी जगू? 
चोरान म्हागेल पैश्याची.... सामानाची 
चोरी केली ना.... म्हागेल आयुश्याची 
चोरी केली... म्हागेल आयुश्य चोर घेवन 
गेलो... आयुश्यच चोरून गेलो... 

तात्याला आवाज पुराय स्मशानांत 
घुमलो. तात्याल रडण्यान... उलोवण्यान... 
बोब मारिल्यान सगळ्यांली मना भन्न 
गेल्ली... सगल्याले दोळे ओले जाले. 
तात्यान दोळे धांपून उघडले.... पेटिल्या 
चिते कडे पळयले.... खूब वेळ पर्यन्त 
पळयत रावलो.... मागीर तात्या फाटी 
फिरलो.... कोणा कडे न उलयता लटपटत 
पावल घालत मुकार गेलो.... थरथरत 
तात्या पावल परतुल्या रस्त्याक पडू 
लागिली.... परत आयुश्याचो सारीपाट 
खेळूंक तात्या रस्त्यान चमकोंकू लागिलो. 
तो बी एकटोच.... 000 


मुन्शी प्रेमचंद : जल्म : ।880, 
मरणः ।936. म्हान हिन्दी साहित्यीक 
. कथा, कादंबरी, बालसाहित्य, 
नाटक अशा प्रकारांत विपूल साहित्य 
निर्मिती. * गोदान' , ` गोरा,” ` 
निर्मला, * कफन ', ` इदगाह’ ह्यो 
कांय गाजिल्ल्यो साहित्यकृती. 


उदय देशप्रभू : जल्म : ।959, 
सक्रीय भाशांतरकार. हिन्दी, मराठी, 
इंग्लीश भाशेंतलें साबार साहित्य 
कोंकणींत अनुवादीत केलां. ।00 
बयर कथा कोंकणीत अनुवादीत. 


महात्मा गांधीजीच्या “ हिन्द 
स्वराज्य ' पुस्तकाच्या कोंकणीत 
अनुवादाचे पुस्तक प्रकाशीत. 
सपर्कः955।955523. 

अणकार : उदय देशप्रभू 


बाल- तोंडको 


आमचे इंग्लीश इश्ट मानूंवा ना मानूं, हांव जाल्यार 
म्हणटलों की “बाल-तोंडको' हो सगळ्या खेळांचो राजा. 
ह्या दिसांनी पासून हांव जेन्ना भुरग्यांक बाल-तोंडक्यांनी 
खेळटना पळयता तेन्ना मन सामकें भरून येता, आनी 
दिसता की रोकडेंच तांचें मदीं मिसळून खेळनशे. ना 
कसल्या “लॉन'ची गरज, ना, कोर्ट ची, ना कसल्या 
नेट'ची. खंयच्याय एका झाडाची लहानशी खांदी हेरून 
ताची बड़ी काडून एक बाल तयार केलें, एक तोंडको तयार 
केलो, एक कोलकी तयार केली काय जाली आवतांची 
तयारी. आनी मागीर दोग जाण मनीस मेळळे काय जालो 
खेळ सुरू. भायल्या देशांतल्या खेळा विशीं एक सांगचें 
जाल्यार तांचे सामान खूब म्हारग आसता. इतले पयशे 
खर्च करून खेळपाक आमच्या देशांत लोकांक परवडना. 
हो बाल-तोंडक्यांचो खेळ आपलो बरो फुको सवाय. 
हालीं दिसांनी ह्या देशा भायल्या खेळांनी इतलें धुमशाण 
घातला की त्या खेळांच्या नादान हेर सगळ््योच गजाली 
उणाक जावन पडल्यात. म्हाका जाल्यार बाल-तोंडको 
खुप्प खुप्प आवडटा. शाळांक सुटी पडली रे पडली 
काय सक्काळी फुडें बाल-तोंडको, कोलकी घेवन भायर 
सरलो, शेजार-पाजारच्या भुरग्यांक एकठांय केले काय 
जालें. खेळ सुरू. तें कोलकेन बाल पैस मेरेन खोलावप, 
थंयच्यान दुसरे वटेनच्या खेळगड्यान तें कोलायला थंय 
आडवो दवरिल्ल्या दांड्याक बाल मोखून मारप. तें बाल 
दांड्याक लागले जाल्यार कोलपी खेळगडी भायर पडप 
आनी तें बाल दांड्याक लागलें नाजाल्यार मागीर कोलपी 

खेळगडी तें बाल त्या दांड्यान एके वटेन 
मारून वयर उडोवन, तें बाल दांड्यान पयस 
मारप, तीन फावटी. आनी मागीर तें बाल 
जंय पाविल्लें आसत थंयच्यान कोलपी 
खेळगड्यान, दांड्याच्या लांबाये हिशोबान 
गूण मागप. हें सगळें करपाक एक वेगळीच 
मजा आसता. थंय जात-पात लागना, 
गरीब-गिरेस्त लागना, थंय कोणाकूय 
मिरवपा खातीर कांयच नासता. खेळ 
खेळपांत इतले गुल्ल जावप की घरच्यांनी 
हुयेली मारले बगर खेळ थांबवपूच जायना. 
त्या इल्ल्याशा बाल-तोंडक्याच्या खेळान 
इतली खुशालकाय मेळटाली ती उतरांनी 
सांगपा सारकी ना. 
आमच्या इश्टां भितर गया” नावाचो 
एक इश्ट आसलो. म्हजे परस दोन तीन 
वर्सांनी व्हड आसतलो. बारीकसो, लांब, 
हाताची लांब बारीक बोटा, सामको चपळ, 
तरतरीत. बाल हवेंत हुबलें काय अशें 
धरतालो जशें परी वणटी वयली पाल एका 
किडीक खाता. खबर ना ताचे आवय-बापूय 
कोण आसले, तो खंय रावतालो, कितें 
खातालो, पूण बाल-तोंडको खेळांत मात 
तो च्यांपीयन. तो जाचे कडेन खेळत ताचे 
जैत थारलेलें. आमी सगळे, तो पयसच्यान 
येतना ताका येबकार दिवपाक धांवताले. 
एक दीस हांव आनी गया दोगूच 
खेळटाले. “गया' खूप बरो खेळटालो ताचे 
कडेन सर्त करप म्हाका जायनासले. म्हण 
हांव रडी खेळपाचो यत्न करतालो. तो 
कसोच बदना जालो. हांवें पळयलें पळयलें 
आनी हावे थंयच्यान कूस मारली. तो 


अनन्य 


थंयच्यान दांडो दाखोबन सांगतलो, “खेळ 
पुराय कर आनी वच. तुजो डाव खेळ्ळो 
आनी म्हज्या डावा वेळार पळून बता. 
हांवें जाप दिली, “तूं खूब वेळ खेळटा तुजो 
डाव, म्हण हांव दिसभर तुजे वांगडाच रावू? 
म्हाका भूक, तान बीन लागता काय ना? 
ताणें म्हणलें, “ना, म्हजो डाव सोंपले बगर 
खंयच वचप ना.” 

“हांव तुजो मानाय कितें? 

“हय, तूं म्हजो मानाय, हो डाव 
सोंपसर. 

“हांव घरा वतलों, पळोवया तूं कितें 
करता तो?” 

“घरा कसो वतलो असलें रडी खेळप 
ना. तुजो डाव जालो तसोच म्हजोय डाव 
पुराय करचो पडटलो. 

“तशें जाल्यार काल हांबें तुका पेर 
खावपाक दिल्लें तें म्हर्जे परतें कर तर. 

“तें तर खावन पोटांत गेलां. 

“काड भायर पोटांतल्यान, तुवें 
खाल्लेंच कित्याक म्हर्जे पेर? 

“तुवें दिलें म्हण हांवें खाल्ले. हांव तुजे 
कडेन मागूंक येवंक नासलो. 

“तूं जो मेरेन म्हजे पेर परतें दिना तो 
मेरेन तुजो डाव खेळप ना.” 

हांव समजल्लो न्याय म्हजे वटेन आसा 
निमाणें कसल्या तरी स्वार्थानूच हार्वे ताका 
पेर खावपाक दिल्लें. स्वार्था बगर कोणूच 
कोणाक काय दिना. भीक पासून स्वार्थाक 
लागून दितात. 

म्हजे कडेलें पेर जर 'गया'न खालें, 
जाल्यार म्हजे कडेन ताचो डाव पुराय 

करपाक कित्याक झगडप ताणें? लांच 
दिवन तर लोक खून पसून पचयतात. म्हजें 
पेर फुक्या फुकेंच पचयतलो तर गया? 
` म्हजे पेर घेतलें म्हारग. गया च्या बापायन 
तरी खालां असलें पेर केन्ना ताणें, अशें 

करप म्हणल्यार म्हजेर शाप अन्याय. 

धाया' न गयावया करून म्हणलें, 
““म्हजो डाव पुराय करून वच तूं. ते पेर 
बीन म्हाका कांयच खबर ना. 

हांव थंयच्यान कडसरूक सोदतालों. 
तो म्हाका थंयच्यान वचूंक दियनासलो. 
हांबें ताका गाळी संवल्यो. ताणें ताचे परस 
खर गाळी संवल्यो. म्हजेर एक फुलयलें. 
हांबें ताच्या हाताचो चावो घेतलो. ताणें 
म्हज्या फाटीर दांडो मारलो. हांव रडूक 
लागलों. गयाकडेन म्हज्या ह्या अस्त्रांची 
जाप नासली. तो पळ्ळो, हांबें सोमतींच 
दुकां पुसलीं. फाटीर पडिल्ल्या दांड्यांची 
दूख विसरलों आनी हांसत हांसत बद्द 
घरा पावलो. हांव हवालदाराचो पूत, त्या 
सामान्य पोरान म्हाका मारलो हें म्हाका त्या 
वेळार अपमान जाल्ले भशेन दिसलें. पूण 
घरा हांबें कोणाकूच सुलूस लागूंक दिली 
ना. 

त्याच दिसांनी म्हज्या बापायची 
थयच्यान बदली जाली. नव्या जाग्यार 
वचपाचे खोशयेन इतलो गुल्ल जालो की 
आपल्या पोरन्या इश्टां पसून पयस वयतना 
मातूय दूख जालें ना. बापायक थंयसान 
पयस बतना खूब दूख जालें. त्या जाग्यार 
खूब आलायदे पयशे मेळटालें. आवयकूय 
खूब दुखख जालें. हांगा सगल्यो वस्ती 

सवाय मेळटाल्यो आनी वाड्या वयल्या 
हेर बांयूलां मदीं खूब आपलेपण जाल्लें. 
पूण हांव मात उपाट खोशयेन नाचतालों. 
हेर भुरग्यां मदीं बड़ायो मारतालों, ' थंय 
हांगासरले भशेन इमारती थोडीच आसतलीं! 
थंय खूब उंच उंच घरां आसतात. अशें 
दिसता की ती मळबाकूय तेंकतात. थंयच्या 
इग्लीश शाळेतल्या मास्तरांनी भुरग्यांक 
मारले जाल्यार तांकां ख्यास्त जाता! 
म्हज्या इश्टांचे मोड़े जाल्ले दोळे आनी आ 
जाल्ली तोंडां पळोवन म्हाका कळिल्लें 
की ह्या सगळ्या वर्णनांक लागून हांव तांचे 
नदरेन खूब वयर उठला म्हण. भुरग्यांकडेन 
काल्पनीक गजालींक सत्य म्हण मुखार 
हाडपाची शक्त आसता. म्हजे सारके, पूण 
जाका सत्यच काल्पनीक करचे आसता 
तांकां ते समजुKचे ना. त्या बाबड्या भुरग्यांक 
म्हजी कितली नसाय जाल्ली जाणा? ते 
मनांत म्हणटाले जावंक जाय, तूं भाग्यवान 
रे बाबा! आसू आमकां जाल्यार ह्याच 
अबरगत गांवांत जगपाचें आसा आनी 
मरपाचेंय आसा!' 

बीस वर्सा सरली. हांव इंजिनियर 
जालों आनी त्याच वाठाराची भोंबडी करता 
आसतना, त्या वाड्यार पावलों. थंयच्या 
रेस्ट हावजांत रावलों तो वाठार पळयतकच 
इतल्यो म्होवाळ यादी काळजा मनांत जाग्यो 
जाल्यो. हांवें एक बडी उखल्ली आनी ह्या 
वाठारांत भोंबपाक भायर सरलो. दोळो एका 
तानेल्ल्या वाटसुरा भशेन भुरगेपणांतल्या 
त्या खेळपाच्या जाम्यांक पळोवपाक 
आशेतालें. पूण त्या जाग्यांच्या नावां बगर 

थंय दुसरें कांयच वब्ठखीचें नासलें. जय 
दोंगराळ वाठार आसलो, थंय बरीं घरा 
दिसतालीं. जंय पिंपळा पेड आसलें, थंय 
आतां सुंदर बाग वसयल्ली. पुराय वाठार 
बदलून गेल्लो. म्हाका त्या वाठाराच्या 
वाड्या-वाड्याचीं नांवां खबर आसलीं 
म्हण माणसुकी, ना जाल्यार कायच वळख 
पटपाची चिन्नां नाशिल्लीं. भुरगेपणा वेल्यो 
यादी आनी स्मृतीचित्रां ते सगळें पळोवपाक 
अधीर जाल्लीं पूण हैं आतां सगळेच 
बदलिल्लें. अशें दिसतालें की ते धरतरेचेर 
घालून घेवन आकसून रडचें आनी तिका 
विचारचें, “आगे, हांगा 'गया' नावाचो 
कोण मनीस रावता?” 

एका भुरग्यान आपलो खेळ थांबोवन 
दुबावीत नदरेन विचारलें, “कोण गया? 
जोतीं लायता तो ? 

हांवें जाप दिली, “हय, हय तोच. 
“गया नांवाचो कोण आसत जाल्यार तोच 
आसतलो, हावें येवजिलें. 

“हां, तशें जाल्यार तो आसा.” 

“मात्सो ताका आफोवन हाडशी ? तो 
भुरगो धांवून गेलो आनी खिणा भितर एका 
सावळ्या रंगाच्या मनशाक वांगडा घेवन 
आयलो. हांव पयसुल्यान ताका वळखलों. 
ताका वेंगेंत घेवंक आशेतालों. पूण वगीच 
रावलो. ताका म्हटलें, “हय रे गया, म्हाका 
वब्ठखता ? 

गयान वाकून सलाम केलो. “हय 
भाटकारा, कित्याक वळखुंचो ना तर? तूं 
बरो आसा मरे?” 

“हय बरो आसा रे; तूं तुजे सांग 


अनन्य 


“हांगा डेप्युटी सायबाचो नोकर 
आसा.” 

“मतय, मोहन, दुर्गा ह्या सगळ्यांची 
कितें खबर? खंय आसात तीं?” 

““मतय तर भायर पडलो. दुर्गा आनी 
मोहन दोगूय पोस्टमन जाल्यात, तुजे कशें 
किते?” 

“हांव सरकारी “इंजिनियर' आसा.” 

“'भाटकारा, तूं पयली सावनूच व्हडलो 
मनीस.” 

““हय रे गया, आतां केन्नाय खेळटा रे 
बाल तोंडक्यांनी ? 

गयान म्हजे कडेन दुबाबीत दोळ्यांनी 
पळयलें आनी सांगलें, 


“आतां आनीक खंय खेळटलो 
भाटकारा, आतां पोटाचेंच पळयता 
म्हणल्यार सुटी मेळना.” 


“चल यो. आयज तूं आनी हांव 
खेळुया. तुजो एक डाव अर्दकुटो उरिल्लो 
तो आयज पुराय करुया.” 

गया, खूब कश्टान तयार जालो. तो 
आसलो एक नोकर, हांव एक इंजिनियर. 
ताका दिसतालें, आमच्या दोगांयचो कितें 
मेळ? बाबडो खाकुट्टालो. हांबूय मातसो 
आबुजसो जाल्लो. गया वांगडा खेळटलो 
म्हणून नही, पूण चिंतून येतालें आतांचें हे 
लोक खेळ पळोवन नांवां दवरतले आनी 
फकाणां मारतले म्हूण. आनी भोंबतणी 
लोकूय खूब आसले. त्या सगळ्यां हुजीर 
खेळप म्हणल्यार? पूण खेळपाक तर 
जायच! मागीर दोगांयनी थारायलें, की 
वाड्यावयल्यान पयस, खंय तरी वचून 

मेकळेपणान खेळटले. आनी तेन्ना उरिल्ली 
उमेद पुराय करतले. हांव गयाक घेवन 
सरकारी गेस्ट हावसांत आयलो. गाडयेन 
बसून दोगूय वाडया भायर खेळपाक म्हण 
भायर सरले. बांगडा एक कुराड घेतली. हांव 
गंभीर जाल्लो पूण गया हें सगळे फकाणां 
समजून बग्गी आसलो. ताच्या मुखामळार 
कांय प्रतिक्रिया नासली घडये आमच्या 
दोगांय मदीं जें व्यवसायीक अंतर आसलें, 
ताका लागून तो जायत विचार करतालो. हावें 
ताका विचारलें, “तुका केन्ना म्हजी याद बी 
आयिल्ली? खरें सांग... गया आडखळ्ळो, 
““हांब कितें तुका याद करतलो भाटकारा, 
म्हजी कितें पत. नशिबान कांय दीस तुजे 
बांगडा खेळपाचें आसलें, इतलेंच. 

हार्वे खूब दुख्खी जावन म्हटलें, 
“म्हाका जाल्यार सदांच तुजी याद येताली. 
तुजो तो दांडो, जो घेवन तूं बालाचेर 
सणसणीत मार घालतालो. याद आसा 
नही?” गयान खालतेपणान म्हटलें, “तें 
भुरगेपण आशिल्ले भाटकारा, ताची आनीक 
याद करी नाका." 

“आरे, पूण तीच तर म्हजी भुरगेपणावेली 
सगळ्यांत चड म्होवाव्ठ याद. तुज्या त्या 
दांडो मारपांत ताकद आसली ती आतां 
म्हज्या ह्या बडेजाबांत ना, बो पयशांनी ना. 
तेन्नाच्या त्या यादींनी आयजूय मन खुशाल 
जाता. ते म्हणसर आमी वाड्या वयल्यान 
खूप पयस आयिल्ले. चारूय बटेन किण्ण 
आसले. एके वटेन एक तळें आसलें, जय 
भुरगेपणार आमी साळकां हाडपाक वताले. 
सांज बेळ लागीं पाविल्लो. हांवें एका 

झाडाची खांदी कापून ताचे बाल-तोंडको 
बीन तयार केले. 

खेळ सुरू जालो. हांवें बाल कोलायलें. 
तें बाल गयाच्या सामकार सावन गेलें. ताणें 
हात लांबावन धरपाचो यत्न केलो. बाल 
ताच्या फाटल्यान वचून पडलें. हो तोच 
गया जाच्या हातांतल्यान भुरगेपणार केन्नाच 
बाल सुटपाची शक्यताय नासली तो? ताचे 
हातीक चुबंक आशिल्ले भशेन तें झेलतालें. 
बाल ताच्या हातीक पावतालें. पूण आयज 
बालाक ताच्या हातीचें अप्रूप नासलें. उपरांत 
हावे खेळपाक बाल दांड्यान मारपाक 
सुरवात केली. हांब जाय तो रडी खेळ 
करतालो. म्हजे कडेन नाशिल्लो खेळाचो 
अभ्यास हांव रडी खेळून पुराय करतालो. 
हांव जायते फावट आवट जाल्लो. खरें 
म्हणल्यार आतां गयाचो डाव आसलो. 
गया हें सगळे बारीकसाणेन नियाळटालो . 
पूण कांयच उलय नासलो. जशें कितें 
ताका आतां त्या खेळा विशीं कांयच याद 
ना शें. परतून एकदां म्हजे बाल आडव्या 
दांड्याक आपटलें. पूण हांवें कांयच जावंक 
ना शे करून खेळ चालूच दवरलो. गयान 
कांयच म्हणले ना. ताणें म्हणलें, “सामकी 
लागिल्ले भशेन जालें.'' हांवें म्हटलें, 
“आरे बाल दांड्याक आपटल्लें जाल्यार 
हांव कितें रडी खेळटा तर? 

“ना भाटकारा, तूं कसो खेळटलो 
रडी: 

भुरगेपणार म्हजी हिम्मत जाताली व्हय, 
तर असले कितें करपाची ताचे वांगडा 
खेळटना! पूण आयज कितले सोपेपणी हांव 

ताका फटयतां. तो सगळें कितें विसरून 
गेलां. इतल्यान परतून एकदा आडव्या 
दांड्यार बाल बसलें. हैं फावट व्हडल्यान 
आवाज जाल्लो. हे फावट म्हाका रडी 
खेळपाक चान्सूच नासलो. तरीय पूण 
हांवें एक यत्न करपाचो थारायलो. पचली 
जाल्यार पचली रडी. नाजाल्यार मात्सो 
ताकाय खेळपाक डाव दिवचो पडटलो. 
हरशीं आतां काळोखूय जायत आयला. 
काळखाचे नीब धरून म्हज्यान खेळ बंद 
करूं येता. मागीर आनीक कोण परतून येता 
खेळपाक! 

तो आवाज आयकून गयान उमेदीन 
येवन म्हटलें, “लागले रे, लागले रे 
आवाजूय आयलो. हांबे मुद्दामून म्हटलें, 
“'तुवें दोळ्यांनी पळयलें लागलां तें? हांवें 
कांय पळोबंक ना! ताणें जाप दिली. 
“येदो व्हड आवाज जालो भाटकारा! 

“पूण भायल्या गुण्याक लागून आवाज 
आयिल्लो आसत जाल्यार?” म्हज्या 
तोंडांतल्यान अशी जाप कशी भायर पडली, 
हाचें म्हाकाच अजाप जालें. हें सत्य फट 
करप म्हणल्यार रातीक दीस म्हणपा सारकें 
जावन आसलें. आमी दोगांयनी बाल 
दांड्याक लागला तें बेस बरें पळयल्लें पूण 
गयान म्हर्जे म्हणप खरें मानलें. 

“हय, हय, गुण्यार बसून आवाज 
आयला जातलो. दांड्यार बशिल्लें जाल्यार 
येदो आवाज येवचो नासलो. हांवें परतून 
म्हजो डाव सुरू केलो. पूण हे फावट म्हाका 
गयाच्या ह्या बुहूपणाची काकूट आयली 
आनी परतून जेन्ना हांब आवट जालों तेन्ना 


अनन्य 


हांवें गयाक ताचो डाव दिवपाचें थारायलें. 

गयान म्हटलें, “ आतां काळोख जालो 
भाटकारा, उरिल्ले फाल्यां खेळ्ंया.'' हावें 
विचार केलो, फाल्यां खूप वेळ आसतलो. 
हो कोण जाणा कितलो वेळ खेळत रावतलो. 
ताचे परस आतांच काळखा भितर चान्स 
मारून घेतल्यार बरो. हांवें जाप दिली, ना, 
ना, आजूनय खूप उजवाड आसा. तूं तुजो 
डाव सुरू कर. 

“बाल दिश्टी पडचें ना. 

“कांय हरकत ना.” 

गयान खेळपाक सुरवात केली. पूण 
ताची संवंय मोडिल्ली. ताचो डाव रोकडोच 
सोंपलो, हांवें म्हर्जे व्हडपण दाखोवपाक 
चान्स घेतलो. हाबें सांगले, 

“आनीक एक डाव खेळ तूं. तूं 
रोकडोच आवट जालो. 

“नाका भाटकारा, आतां काळोख 
जाला.” 

“तुजी संवंय मोडल्या हालीं केन्ना 
खेळना काय कितें? 

“खेळपाक वेळ खंय मेळटा, 
भाटकारा? आनी आतां असले खेळ 
खेळपाक हांव कितें भुरगो आसा?” 

आमी दोगूय गाडयेन बसले आनी रातचें 
दिवे लागपाक आमी परते राबित्याच्या 
काळार पावले. 

वतना गाडयेन गयान सांगले, “ फाल्यां 
हांगा बाल तोंडक्यांची खेळा सर्त आसा. 
सगले पैलीचे खेळपी खेळटले. गांवच्या 
क्लबान दवरल्या, वयाचें बंधन ना! तूं 
येतलो? तुका फावतले ? 

हांबें सांजे येवपार्चे उतर दिलें आनी 
दुसरे दीस खेळ पळोवपाक आयलो. धा-धा 
घेळगड्यांचे मेळ आसले. म्हजे भुरगेपणाचे 
जायते वांगडी आसले. पूण बरेचजाण नवे 
भुरगे आसलें जांकां हांव वळखी लेगीत 
नासलो. 

खेळ सुरू जालो. गयाय खेळांत 
बांटेकार जालो, ताचो आयचो खेळ पव्ठोवन 
हांब अजाप जालों. काल तो जे भशेन 
खेळटालो, तसो आयज खेळ नासलो. 
भुरगेपणार तो जसो खेळटालो ताचे परसय 
आतां ताची पारंगतताय वाडिल्ली. काल 
जर तो असो खेळिल्लो तर म्हजो बोमाडो 
रोकडोच फुटपाचो!. 

तो खेळटा आसतना एका खेळगड्यान 
रडी खावपाचे यत्न केलो. गयान ताका 
दिस्तच धरलो. गयाचें म्हणणें खरें आसलें. 
हांव खेळनासलो. पूण चलता तो खेळ 
सामको नदर काडनासतना पळयतालों. 

आतां म्हाका कळून आयलें की 

काल गया म्हजे वांगडा खेळ्ळोना. ताणें 
म्हाका खेळयलो. म्हजे वांगडा खेळपाचें 
संवंग केलें. ताणें म्हजेर दया दाखयली. 
हांव इतलो रडी खेळ्ळो, पूण ताका राग 
आयलो ना. कारण तो म्हाका खेळयतालो. 
तो म्हाका हारोबंक सोदीनासलो. आतां हांव 
एक व्हड इंजिनियर जावन आसा. म्हजो हो 
हुद्दो ताचे आनी म्हजे भितर वणत जावन 
उबी रावल्या. आतां म्हाका ताचे कडल्यान 
मान सन्मान मेळूंक शकता. खरी इश्टागत 
मेळू शकना! भुरगेपणांत आमी दोगूय इश्ट 
आसले. हांव ताचे वांगडचो आसलो. 
आमचे मदीं कसलोच भेद नासलो. हो 
हुद्दो मेळून हांव ताचे दयेक पात्र जालों. 
तो म्हाका आतां ताचे वांगडचो समजना. 
तो बाल-तोंडक्याच्या खेळांत व्हड जालो, 
जाणकार जालो. हांब मात ताचे फुड्यान 
ल्हानूच उरलों. इतलो शिकुनूय बी म्हजे 
विचार कोतेच उरले. 

000 

(मूळ मलवाळम कविता : 
एस. रमेशन नावर) 


एस. रमेशन नायर : जल्म : 948, 
नामनेचे मलयाळम कवी. मुख्य रचना : 
सरयूतीर्थम, अळकनंदा, स्वातीमेघम, 
जन्मपुराणम, सूर्यहृदयम, अग्रेपश्यामी 


(काव्यसंग्रहां), आळरूपम, 
स्रीपरवम, विकडवृत्तम, शताभिषेकम 
(नाटकां), कळिप्पाटंड्डळ, 


ऊरुबवरी, कुट्टीकळुडे चिलपतिकारम 
(बालसाहित्य), तिरुकुरव्ठ, 
चिलप्पतिकारम, सुब्रह्मण्याभारतीयुडे 
कवितकळ, संगीतकनवुकब्ठ (तमीळ 
भाशेंत सावन भाशांतरां), 50 परस 
सिनेमा गीतां रचल्यांत, 2078 वर्साचे 
केन्द्रीय साहित्य अकादमी पुरस्कार 
धरून 25 परस चड प्रतिश्ठेचे पुरस्कारां 
जोडल्याय. पत्तो : पुतुकलावट्टम, 
इळमक्करा पी. ओ., कोची - 
682026, मो. 9539288803, 


आर. एस. भास्कर : जल्म : 04- 
07-947, नामनेचे कोंकणी कवी. 
मुख्य रचना : अक्षरां, नक्षत्रा, 
अक्षतां आत्मनिवेदन, युगपरिवर्तनाचो 
यात्री (काव्यसंग्रहां), चिनु मिनु 
चानो (बालकविता संग्रह), म्हाजा 
आजाक एकी हस्थी आशिल्ली, 
ब्रह्मर्षी श्रीनारायणगुरु, केळी घडाव, 
दवशकम, गौरी (मलयाळम भाशेंत 
सावन भाशांतरां), ठुकारामवाणी हीं 
पुस्तकां प्रकाशीत. केंद्रीय साहित्य 
अकादमी भाशांतर पुरस्कार, कोंकणी 
भाशा प्रचार सभा साहित्य पुरस्कार, 
ताराबाय विष्णु म्हापसेकार वैश्य 
भारती पुरस्कार, विल्फी रेंबींबस 
स्मारक कोंकणी कविता पुरस्कार 
आदी पुरस्कारांनी सन्मानीत. संपर्क : 
राम मंदिर ।0/539 जनार्दन टेंबीळ 
सैथ, अमरावती, कोची 68200], 
केरळ, मो. : 88930623 





अणकार : आर. एस. भास्कर 


दसन 


दसनी रूखा तूंबय कम्यूणीस्ट, व्हय 

तुज्या खांद्यावेलें फूलय तांबडे आसून? 
देवळेंतल्या माये तूंबय कम्यूणीस्ट, व्हय 
तांबडे रेस्माचें कापड न्हेसूंक आनी शिंगारून ? 


कठीण वावराच्या गमींत निर्शतलो सूर्यूय 
सांजेच्या वेळार जाता कम्यूणीस्ट 
तांबश्या कुपाची तांबडो झांडो हालोवन 
ल्हानशीं खोंपी सोदून वतां एकटोच 


खोल तांबडे न्हेसींलीं गुलाबा फुल्लां 
रक्तभावकी तुस्त गायतात 

जळतल्या तांबश्या उज्यांत समतावादाची 
सत्व आनी शक्त झगझगता! 

धन्य हो जगदीशु धनी म्होणू आशिल्या भूंयचेर 
भांगार पिकूक जाय, ना तर 

कशीं कशीं जेवतलीं आमी 

महाबली रायालें भांगराळें तिरुवोणम? 
दळदीर दर्येचे ऊब पावोवंक 

बाडावाम्री एक खतखतत आसा 

तांबसार अग्रींतल्यान जळून घेतात आमी 
नव्या विश्वज्योतीच्यो दिवट्यो 


रगत तरतरप्या हातांनो, येवन 
घेयात तुमी ह्यो दिवट्यो!' 
खोंप्यों लासूंक न्हय, तर घट काळखेचे 

'कुत्तका पाटम' सोडोबपाक खातीर 
आशिलेंय मोडून सपाट 'करूंक न्हय 

तर, मूळ धरिली हरयाळी घडोवंक 
फर्टीगपण घातकायपण नाशिल्ले सगटांक 
बरें एक जगत किर्लोवपाक म्हण. 


सत्य समाधान, कश्टी वावर 

आनी अद्वैत एक मेळपी मनोभावना 

सदां उदेंल्यार ताबसाण भरूना दिसतले 
हे जल्मभूंयेचें मुखश्रीत्व! 

धर्तेरेर प्रयत्नाची हूम पडूंनासल्यार 

कोण जेबतलो? न्हिदतलो? हे आसा मूं 
कर्मशास्त्राचें वेदांद, व्हय 

कम्यूणिसम हाजें गुणपाठ! 


तितलोय कम्यूणिस्ट आसलो देवू आपलें 

रगत समासम वांटून दितां 

बाळकांक वांटून दितां, तरीय 

बाळकांत आर्ती वाडता : 

“आमका हें न्हय पुरो, आमकाय न्हय पुरो' म्हणून 
आप आपलेंकडेंन झगडूक भायर सरताय! 


वावरापशीं चड पागार हें मुख्य म्होण आसल्यार 
मूळ सुकतले ओलसाण घेनाशीं 

आशय पाचवोचार धरूक हेरांकय 

आशा पावूंक जाय मूं कितें सगट! 


आपणाल्या हातांत पावपी सुवार्थाक त्याज्यून दिवपाचो 
हसारपण जावंक जाय फुडारपण 

असल्या फुडाऱयान उबारपी ध्वज्याचें 

आराध्य आसा रक्त नक्षत्र! 

सगटय त्याजून सोडिल्या रामालें पावल 
रानतणाचेर आनी फातराचेर आपूडन 

पुराय तांबसार लागून पीक लागिल्ले 

आसा हें पोरसूं अध्यात्मरामायणाचे ; 
दुसऱ्याक खातीर स्वंय अर्पण करतले 
सुंदरकांण्डाची खोल तांबसाण! 

सगटांलें रक्‍ताकय एकच रंग, 

आमी कोण न्हय भिन्न पूण एकच 
मनशांक, आपल्या भावंडांक जिवशीं मारपी 
तत्वशास्त्राकय आसा पिसें! 


शुद्ध 'किळीपाटु' गावपी तुंज्जन हांगेल्या 
कीराची चोंचीय आसा तांबडी 

“आपडल्यार घात' म्होण जाणोवपी 

वीजेचो दोळोय आसा तांबसोच! 

ताका रगत वळखोवंका, 

हे सत्य कळताले कोणेय 

दुसऱ्याचे रक्‍ताक खातीर खंडें कडूं न्हय म्हळळे 
शिटकावणी आसा ही खोल तांबसाण! 


दसनी रूखा तूंवय कम्यूणीस्ट, व्हय 

तुज्या खांद्यावेले फूलय तांबडें आसून? 
देवळेतल्या माये तूवय कम्यूणीस्ट, व्हय 
तांबडे रेस्माचें कापड न्हेसूंन शिंगारून ? 


म मः न न 
महाबली : पुराणीक कथापात्र. असूर राजा - केरळांत 
राज्य करतालो अशो संकल्प. 

तिरुवोण : केरळचो देशीय उत्सव 

बाडावाम्नी : समुद्राग्नी 

कुत्तका पाटम : मक्तेदारी खंडाय 

किळीपाटु : अध्यात्मरायाण काव्याचे वृत्त 

तुंज्जन : तुंजत रामानुजन एषुत्तच्छन. अध्यात्मरामायण 
रचिले कवी 000 

(मूळ मराठी कविता : 
गीतेश गजानन शिदे) 


गीतेश गजानन शिंदे : जल्मः985, 
महाराष्ट्रातले भोवचर्चीत युवा कवी 
. आनी निबंद लेखक. मौज, दिपावली, 
महाराष्ट्र टाइम्स, कविता रती, संवाद, 
सर्जन , साहित्य सवाना, शब्दरुची, 
शब्दालय ह्या नेमाळ्यांनी कविता 
प्रसिध्द, तशेंच, लोकसत्ता, सकाळ, 
लोकमत आदीं नेमाळ्यांनी लेख आनी 
पुस्तक परिक्षणां प्रसिध्द. विवीध 
काव्य वाचन आनी काव्य सतींनी 
कविता सादर आनी 75 परस अदीक 
इनामां प्राप्त. “निमित्यमात्र' कविता 
संग्रहाक साबार प्रतिश्टेचे पुरस्कार 
प्राप्त. संपर्क: ।9 बी विंग, मालंकस 
सोसायटी, डॉ. लाजरस मार्ग, मॉडेल 
बँकेच्या लागीं, चरई, ठाणे, महाराष्ट्र 
- 40060! , मो. 9820272646, 
ईमेल- 


com 


geeteshshindegmail. 


डॉ. जयंती नायक : जल्म : ।962, 
सर्जनशील लेखक आनी लोकवेद 

अणकार : डॉ. जयंती नायक 
|. श्रावण 


मृग करता आपा-लिपा 
तशें श्रावणांतलें बत 
मळबाचें मन गेलें 
सप्तरंगांनी भरून 


दोंगराच्या गळ्यांत 

धव्या वझऱ्याचें जानवें 
पानां-पानांतल्यान पांबळ्यो 
जणू गळटात सुखाचीं दुकां 


रीण कुपांचें फाटीक करून 
कोंब आयलें तरतरून 
सुकणीं गायतना व्हडविको 
गेलीं पांखाटेच विसरून 


चिकटले अळंग 

रंग फुलांचें पांखांक 
इल्लोय उरलोना जागो 
खंयीय सुक्या रंगाक 


वत घेतलें पिवन कुपांनी 
जाली पावसाची वेळ 

वारो खेळटा पानांवांगडा 
झिम्मा-फुगड्यांचो खेळ 

2. अंडर सीसीटीव्ही सर्व्हइलन्स 


मनशाक, मनशांनी दिली 

झेड प्लस प्लस सुरक्षा 

मनशांविशीं दिसपी असुरक्षितेंतल्यान 
मेट्रोस्टेशन, एअरपोर्टांत भितर सरतना 
बच्चें लागता कुडींक मेटर डिटेक्टरांतल्यान 
दरेक बॅगाचो एक्सरे काडून 

घेतात शोध हत्यारांचो, 

ड्रग्जांचो वा करपाच्या 

स्मगलिंगाच्यो 


खंयच्याय सार्वजनीक थळाचेर 

अंडर सीसीटीव्ही सव्हेइलन्स 

तेन्ना टिपून घेतात सगल्यो हालचाली जाणीवपूर्वक 
तुमचेविशींचो परिस्थितीजन्य पुरावे म्हण. 


महासत्ता बागवून पळयता बेडरुमाच्या जनेलांतल्यान 
गुगल अर्थाचेर सोरपाक मेळटात गळ्यांचे अवशेश 
पोलर सॅटेलाईटसच्या आदारान 

जाता पृथ्वीचें स्कॅनींग 

महासंगणाकांतल्या अलूगोरिदमचे मदतीन 

वाचप जातात ई-मेल्स पावचे आदीं 

दुबावाची सूय परत परत दाखोवप जाता मनीसपणाकडेन 


थरवप जाता, 
रंगांच्या, वर्णाच्या नांवाच्या आदारान 
तुमी खंयच्या प्रेषिताचे 

आसात एजंट 

ते प्रमाण करप जाता 

सूड बुद्धीचे राजकारण 

पळोवप जायना 

एकमेकांकडेन निकटो मनीस म्हण 

वा मनीस आसप 
ही वव्ठखच जाल्या जीवघेवपाचें कारण 


आता दरेकाच्या दोळ्ञ्यांत सीसीटीव्ही 
मनीसपणाचें अडर सर्व्हेइलन्स 


3. 'शेणला' 


“शेणला' म्हणपाचीं पत्रका 
दिसतात रेल्वे स्टेशनाचेर, 

बस स्टँडाचेर दसयिल्लीं 
तपशील तसो सादोसोच, 

बय, उंची, आंगलोट 

रंग : सावळो, काळो वा गोरो 
ब्लॅक अँण्ड व्हायूट फोटवांतल्यान 
केन्नाच पारखूंक न मेळपी 
शेणला त्या दिसा घाल्ल्या 
कपड्यांच्या वर्णना सांगातान 
थळ आनी केन्नासाबन बेपत्ता 
आसा ती तारीख लेगीत 


सांपडल्यार अमूक अमूक जाग्यार हाडून सोडचें 


वा फुडल्या नंबराचेर संपर्क सादचो 
सोदून दिवप्याक इनाम!!! 


रावपाक जायना जावन 

हांव करता फोन 

जाणा जावंक सोदता सोयर्‍यां कडल्यान 
ते व्यक्तीचे नेमके कितें शेणलें तें, 
शेणिल्ली त्या दिसा 

जी व्यक्‍ती ना इतकी ल्हान 


वा भुरगी 

जिचें सुटर्चे बोट जात्रेंत 
आनी घुंवत रावचें 

जगाच्या आकाश पाळण्यांत 
घुंबळ येई मेरेन, 

जिका सांपडूंक शकना 

पत्तो आपल्या घराचो, 

याद जायना शार 

खंयचो क्रतू, खंयचो पार 
उरना उदेत्या-अस्तमत्या 
दिसाचें भान 

जिच्या नांवांतलो “हांव 
केन्नाचो मरण पावला 

हांची तोंपची खंत 

तो नेमको खंयचो दीस आशिल्लो 
ज्या दिसा ते व्यक्तीन तोडलें 
घरा परतुवपाक लागपी 
मनाचे मेंदूकडेन आशिल्ले 
जीपीएस सिम्नल? 


कोणाचेच नदरेक आयले ना वळखूंक 
तिच्या मनांतलो खवदळ ? 

तिचो थाव-ठिकाण सांपडतय घडये 
पूण मन नासतलें जाग्यार 

नात्यांतली हवाय 

उडून गेली आसतली वार्‍्यार 

ताचेर मुखावयलो फोन केन्नाच कट, 
आनी 

म्हजोच चेरो पेस्ट जाला 

'शेणला' च्या पत्रकाचेर तपशीलाखातीर 
म्हज्या कवितांतल्या काय कुडक्यांसकट 

4. भौतेक 


एकूच आसा, 
तुमच्या आनी आमच्या घराची वणत 
तरीय केन्ना भेट जाली ना आमची 


सादारणपणान एकूच चित्र 

वण्टीच्या दोनय बाजूंक 

तुमच्या घराचो रंग 

भौतेक आसतलो लेव हळडुवो 

उर्जन ओतप्रोत भरिल्लो 

तर आमच्या घराचो आसा निळो 
अंतीम प्रवासाखातीरची उत्सुकता दर्शुवपी 
पड़े, गालिचे लेगीत 

मेळ - जुळपी 

आनी टिन्हीची लांबाय, रुदाय, जाडाय 
कुडीच्या, ऐपतीच्या हिशेबान 
पुंजायलां फर्निचरय 

इटालियन फ्लोरिंग, 

फ्रेंच विंडो 

उजवाडा येवजण 

सगळें आरामदायी 

सुखाच्यो कल्पना 

बण्टींक 

आलतड़ी - पलतडी 

जणू घराच्यो स्ट्रकचरल मिटर इमेजेसच 
फरक फकत इतकोच 

आमच्या जनेलांतल्यान 

सुर्याची किर्णा दोळे चोळीत 

भितर येतना 

बॅलन्स शिटा मदल्यान 

एक दीस वजा करतात 

तर तुमच्या जनेलांतल्यान 

चंद्राचे हात करतात 
सपनांचें विणकाम 


तशे तुमच्या घरा कितके लोक आसात? 

दोनूच आसूं येत... 

भुरम्यांच्या खेळपा - रडपाचो 

आवाज तर केन्ना आयलोच ना 

ना केन्ना आयकली वण्टीच्या कानांनी आल्लय. 


सांगपार्चे म्हणल्यार आमगेलीं भुरगीं 
रावतात शेजारच्याच अपार्टमेंटांत 
पूण जुळना 

ताच्या बण्टींकडेन 

आमगेल्या केंसांचो रंग 


भौतेक तुमीय 
आवय-बापायच्या बदला 
नवें फर्निचर घेतलां. 


5, गरी 


म्हज्या मनांत कवितेच्यो 
कांय वळी रेंगाळत आसतना 
हांव बशिल्लो 

पेनांची गरी घालून 
कागदाच्या शुभ्र तळ्यांत 
तेन्नाच खंयच्यान तरी येता 
न पळयिल्लो पक्षी जनेलाचेर 
गायता आर्त सुरांत 

भग्न करता म्हजी समाधी 
हांव तिडकून 

रावता पवित्र्यात 

ताका धांबडाबपाक 
तसो तो भुर करून जाता, अदृश्य 
मळबाचे पोकळेंत 
म्हज्या मनातल्या 
कवितेच्या वळींसकट 
आनी पेनाचे गरयेंतलो 
बारोय गोठेल्लो. 
000 

(मूळ मराठी - वारली 
बोलींतलीं लोकगितां) 

प्रकाशीत, साहित्याचो जायत्या 
हेर भारतीय भाशांनी तशेंच 
इंग्लीश भाशेंत अणकार. केंद्रीय 
साहित्य अकादेमीच्या साहित्य 
पुरस्कार (2004) आनी अनुवाद 
पुरस्कारान (2020) सन्मानीत. 
संपर्क : आमोणें, केपें, गोंय - 
403 705, मो. : 9823575623 





अणकारः डॉ. जयंती नायक 


कांय बेंचीक वारली लोकगितां 


(पांचबीचीं गितां) 
. सटी मारता कपलाचेर लेखणेचें तोंक 


सटी मारता कपलाचेर लेखणेचें तोंक 

नोंद करता जल्म-जीवन- मरण 

आनी ब्रह्मदेव बरयता नशीब ! 

बाळ जल्माक आयलो ते राती 

सटी आनी ब्रह्मदेव आयले बाळंटिणीचे बसरेर 
वसरी आशिल्ली नितळ सारयिल्ली शेणान 
पळोबन जालीं उमेदीत सटी आनी ब्रह्मदेव 
बाळाचें नशीब तांणी खंय बरयलें ? 

बाळाचें नशीब तांणी बरयलें पांयाचे खोटेचेर! 
बाळाचे नशीब तांणी खंय बरयलें ? 


: बाळाचें नशीब तांणी बरयलें धोंपराचेर ! 


बाळाचें नशीब तांणी खंय बरयलें ? 
बाळाचें नशीब तांणी बरयलें हड्ड्याचेर ! 
बाळाचें नशीब तांणी खंय बरयलें ? 


बाळाचें नशीब तांणी बरयलें कपलाचेर ! 


2. रुमडाचें फूल 


सात भावांची एकटी भयणुली 
भावांकडेन मागता रुमड़ाचें फूल 
भाव सारयतात रुमड़ाचें बन 

रातचें थंय रावतात राखणेक 

भावांक रुमड़ाचें फूल काय मेळना... 

3. आशिर्वाद 


बारीक रेगांची न्हेसली साडी सुळसुळीत 
मांबाच्या पांयां पडूक बागवली 

मांबान दिलो आशिर्वाद 

जातली गे सुनबाय तूं सात पोरांची आय 


बारीक रेगांची न्हेसली साडी सुळसुळीत 
मांयच्या पांयां पडूक बागवली 

मांयन दिलो आशिर्वाद 

जातली गे सुनबाय तूं सात पोरांची आय 


बारीक रेगांची न्हेसली साडी सुळसुळीत 
व्हडल्या देराच्या पांयां पडूक बागवली 
देरान दिलो आशिर्वाद 


जातली गे सुनबाय तूं सात पोरांची आय 


(आल्लय गितां) 


।. काळ्या काळ्या कुतू 


काळ्या काळ्या कुतू 

धांब धांबत यो 

लोकांच्या भुरग्यांक उठयत यो 
बाबूक आमच्या न्हिदयत यो. 


2. न्हीद न्हीद रे बाळा 


न्हीद न्हीद रे बाळा 

दारांत आयला साधू 
बाळाची आई गेल्या 
तांबड्या मळार 

साधून दिलो बाळाक पयसो 
बाळ गेलो दूदू हाडूक 
बाळान हाडलो दुदूचो गाडगो 
बाळ दुदू पिलो 

घटाघटा घटाघटा 

3. बाळाच्यो गायो 


बाळाच्यो गायो गेल्यो आमरायेंत 
बाळाच्यो गायो गेल्ल्यो गायरानांत 
बाळाच्यो गायो धांवतात घोसो घोसो 
बाळाक मेळळें दुदू फोसो फोसो 
बाळाच्यो गायो आयल्यो गोठ्यांत 
बाळाक मेळळें दुदू लोट्यांत 


4. सांगावो 

बाळाच्या हाती गुळगुळ कांठी 

बाळ गेलो मेंढरां फाटी 

धांबड़ायिल्लीं मेंढरां बतात सरळ वाटे 
पूण आवय देवा हांगा तोंपतात कांटे 
काटे रे काटे बोरीचे कांटे 

बाप्पाक सांगाबो धाडात-यो रे बेगी 
आईक सांगावो धाडात - यो गे बेगी 


5, न्हीद रे न्हीद बाळा 


न्हीद रे न्हीद तानुल्या बाळा 
तानुल्या बाळाच्यो गायो येती 
गायरानांत गायो चरत भोंवती 


घरा कडेन पाडकां हाबेती. 


(रखेळगितां) 
]. म्होरो बैल 


म्होच्या बैलाक गांठ 
आंबो रोयला खड़पार 
यो गे झरी दोंगरांतल्यान 
एक नाल्ल फोड़टलों 

सगळ्या पोरांक दितलों 

एक पोर उरलो चुकून॑ 

ताणें बापायक सांगलें बचून 

बापायन मारलो तोणक्यांनी 

आवय बडयलो मुसळांनी 

मुसळ पडलें काळ्या सुण्या आणक्या 
आनी काळो सुणो गेलो मसण घाटक्या 


2. येदें येदें कितें ? 

येदें येदें कितें? -- पाट! 
पाटाचेर कितें ?- गणपती! 
गणपतीच्या हातांत कितें ?-डबी! 
ड़बयेंत कितें ? -कापूस! 

कापसांत कितें? -मूय! 

तुजी म्हजी फुगडी फूं फूं फू! 


3. मामान हाडले गंवूं गंवूं 


येदे जागो सारोबूं सारोबूं 

मामान हाडले गंबूं गंवूं 

गंबांच्यो केल्यो पोळयो पोळयो 
चलयो जाल्यो पारपोळयो पारपोळयो 


माथ्यार घागर उदकाची उदकाची 
चली शिकता वाण्याची वाण्याची 
वाण्या दादा वाटी दी, वाटी दी 

वाटी वाजता खणा खणा, खणा खणा 
फुगडी घालूं दणा दणा, दणा दणा... 

4. खेळ फुगडी (जोडी फुगडी) 


म्हजे व्होटयेंत आंवाळे गे आंवाळे 
कलुगेर जाले कावळे गे कावळे ! 


म्हज्या आंगार पडशीत 
तर सवत म्हजी जावशीत! 


एकच पांय हालयतां 
न्हवर्‍याक आपल्या आपयता ! 


चल चल भावोजी रानांत या 
कंवळी पिंपरी खावया 

हो मेल्लो म्हाका फटयता 
पांयात पांय घुस्पायता ! 


म्हजे चुलीर तबो गो 
कालीचो न्हवरो नबो गो 
म्हज्या हातार चुनो गो 
सुनीचो न्हवरो पोरनो गो ! 


लाडू बाय लाडू 
म्हातारपणी न्हवरो केलो 
तोबय जालो साडू! 


शिरायेची बड़ी मोड़ना 
म्हजी सवत नाचतना थकना ! 


लसणीचो कांदो बेगी सोलना 
तशी म्हजी सवत उलयना ! 


तुजे आंग जणू होळयेची कांठी 
मेल्ल्या म्हाका नाका रे मारू मिठी ! 

(लग्नाचीं गितां) 
है, 
(देवाचे भार येतात त्या वेळचें गीत) 


नारानदेव पावणो येयलो, तेका खंय बसकार दिलो? 
पानां-फुलांनी सजयिल्लें आसन तेका बसपाक दिलें! 


वागोबादेव पावणो येयलो, तेका खंय बसकार दिलो? 
पानां-फुलांनी सजयिल्लें आसन तेका बसपाक दिलें! 


हिरोबादेव पावणो येयलो, तेका खंय बसकार दिलो? 
पानां-फुलांनी सजयिल्लें आसन तेका बसपाक दिलें! 


हिमायदेव पावणो येयलो, तेका खंय बसकार दिलो? 
पानां-फुलांनी सजयिल्लें आसन तेका बसपाक दिलें! 


तेलवाण (तेल) 


हाडा गावित्रिचें शेण, हाडा नितळ गे पाणी 

शेणान सारयात गे धर्तरी जमीन 

सवर्णाच्या पिठान काडा गे चार चौकोन 

गंगेचें पाणी शिंपडायात गे चारी कोनशांत 

बहिरी देवा गा येयात, हें तुमचें घरचेंच तेलवाण 
चेडोबा देवा गा येयात, हें तुमचें घरचेंच तेलवाण 
येताळा देवा गा येयात, हें तुमचें घरचेंच तेलवाण 
खंडराबा देवा गा येयात, हें तुमचें घरचेंच तेलवाण 
कळसाई देवी गे येयात, हैं तुमचें घरचेंच तेलवाण 

3. धवलेरीचें गाणें 


सातशे कुराडी , नवशें दांडे 

खांदार घेतल्यो गे तिख्याच्यो कुराडी 
देव गेले खणगराचे दोंगरी 

सकल्यो नदरो काय गेल्यो वरती 
वयल्यो नदरो काय आल्यो खाली 

गेले चंदनाचे काय दोंगरी 

चंदन दोंगर नियाळला 

पारखिले काय चंदन रुकश 

घाय घातले काय पुर्वेसान पश्चिमेक 
हाणिलो काय चंदन रुख घडाघडी 

मुळा कापिलीं काय खांदयो सांकाळिल्ल्यो 
कांड शे खांदार उखलिलें 

व्हरून वडयलें थवयाचे दारी 

थवयमामा न्हिदला काय आसा रे जागो ? 
दोळ्यांनी न्हिदला, कानांनी काय जागो 
थवयमामान घडयलो पाट चंदनाचो 
घेवन गेलो तो काताऱ्याच्या वाड्यार 
काताऱ्यान कातयलो, रंगाऱ्यान रंगयलो 
माटवाचे दारी काय व्हरून दवरलो. 
आपयात गे चार सवाशिणी 

हाडा गे गंगेचें पाणी 

गावित्रिचें हाडा गे शेण 

करा गे शेण सारवण 

हाडा गे कणकेचें पीठ 

पिठान बोडा गे 

चार रेगो चोकौनाच्यो 

चार कोनशे करा सारकें 

दवरात तेचेर चंदन पाट 

त्यावर ठेवा तीळ-तांदूळ 

त्यावर ठेवा तांब्याचा पैसा 

नहवन्या-व्हंकलेक उबे करा 

मर्दी धरा अंतरपाट 

व्हंकलेच्या गळ्यांत बांदा मंगळसुत्र 

भरा भरा तांचें शेंसर 

व्हंटयेंत दवरात नागवेलीचें पान 

पानाचेर दवरात तांब्याचो पैसो 

आतां आमंत्रण दियात देवांक 

धरतरी मातेक बोलया, कणसरी मातेक बोलया 
राम-लक्षुमणाक आनी तेंच्या बायलांक बोलया 
साता समिंदरा बोलया, सोळा न्हंयांक बोलया 
बत्तीस बझऱ्यांक बोलया, रेवेंच्या देगांक बोलया, 
किंबा -बिंबा दोंगरांक बोलया 
पिपल्या-निंबान्या दोंगरांक बोलया 

मावली -खणगर दोंगरांक बोलया 
मुसळ्या-भिसळ्या दोंगरांक बोलया 

महालक्ष्मी देवीक बोलया, वज्रेश्वरदेवीक बोलया 
बहिरम देवाक बोलया, तुमी मंटपा दारी येया 
मळबाक बोलया, बिजूलेक बोलया 
कुपां-ढगांक बोलया, पावशा देवाक बोलया 
आजून खंयचे खंयचे देव उरल्यात ते पळयात 
त्या सर्वयांक बोलया... 

शिमेवेल्या चेडाक बोलया, बागोबा देवाक बोलया 
तुमी माटवादारी येया, लग्नाचो येळ काय जाला 
मारुतीक बोलया, जरीमरीक बोलया 

गांबदेवाक बोलया, तुमी मंटपादारी येया 
गांबच्या पाटलाक बोलया, कोतवालाक बोलया 


सुईण आईक (वैजीण) बोलया, भगतभावाक बोलया 

आंबू जांबू जांबे घोडे, दांडे डुले, जीन घाला 

बरे बडिच्या घोड्याक खाशेले सजया 

देव-देवतांनो येवन बसात, लग्नाचो येळ काय झाला 
जांबे घोडे शिरगारा! 

काळी गांठी धवी पाती 

कुलंबी कोसा, मग्गीर मासा 

सावधान!...सावधान ! 


4. सुलग्नाचें गाणें 


सुलम्न लागलें चांद-सुर्याचें 
आकाशाचो माटोव, पाताळाचो सवो 
सुर्यान लग्न केलें किरणी कन्येडेन 
चंद्रान लग्न केलें रोहिणी कन्येडेन 


सुलग्न लागलें ब्रह्मदेवाचें 

सुलग्न लागलें कुपां-ढगांचें 
ब्रह्मदेवान लग्न केलें रेघा कन्येडेन 
कुपान लग्न केलें मेघा कन्येडेन 
सुलम्न लागलें राम-लक्षुमणाचें 
सुलग्न लागलें लंकेच्या रावणाचे 
रामान लग्न केलें जानकी-शितेडेन 
लक्षुमणान लग्न केलें पार्वती कन्येडेन 
रावणान लग्न केलें मंदोदरी कन्येडेन 


सुलग्न लागलें वागोबा देवाचें 

सुलग्न लागलें हिरोबा देवाचें 
बागोबा देवान लम्न केलें गावदेवीडेन 
हिरोबान लग्न केलें तुळशी कन्येडेन 

सुलम्न लागले... बाळाचें... 

...बाळान लग्न केलें... कन्येडॅन. 

(जांचीं लग्ना जावपाचीं आसात, त्या व्हंकले -न्हबऱ्याचें नांव 
ह्या गितांत गुंतप.) 


5. चलत लक्षीम घरांत येयली 


चलत लक्षीम घरांत येयली, चलत लक्षीम घरांत येयली 
कितें गे लक्षीमे पळयता? कितें गे लक्षीमे पळयता? 
हांव तर पळयतां घर-दार, हांव तर पळयतां मांय-मांव 
मांब-मांबाच्या नात्या-गोत्यान घर भरलां, भरलां घर-दार 


चलत लक्षीम घरांत येयली, चलत लक्षीम घरांत येयली 
कितें गे लक्षीमे पळयता? कितें गे लक्षीमे पळयता ? 
हांब तर पळयतां घर-दार, हांब तर पळयतां गायचे गोठे 
गाय-वासरांनी भरल्यात गोठे, भरलां घर-दार 


चलत लक्षीम घरांत येयली, चलत लक्षीम घरांत येयली 
कितें गे लक्षीमे पळयता ? कितें गे लक्षीमे पळयता ? 
हांव तर पळयता घर-दार, हांव तर पळयता भाताचीं कोठारां 
भाताच्या राशींनी भरल्यांत कोठारां , भरलां घर-दार 


चलत लक्षीम घरांत येयली, चलत लक्षीम घरात येयली 
कितें गे लक्षीमे पळयता ? कितें गे लक्षीमे पळयता ? 
हांव तर पळयतां घर-दार, हांब तर पळयतां पयशांच्यो पेटो 
पयशांच्या पेटांनी भरलां घर, भरलां घर-दार 

000 

(कविता) 


अरुण साखरदांडे : जल्म : ।948. 
नामनेचो कवी. “एका झाडाक 
घर जाय’, "कावळ्याचे श्राध्द”, 
“मोग किनारी' हे काव्यसंग्रह 
प्रकाशीत. कोंकणी कला साहित्य 
केंद्राचो जनगंगा पुरस्कार, गोंय 
राज्य सांस्कृतीक पुरस्कार, केंद्रीय 
साहित्य अकादमी पुरस्कार (200) 
असा साबार पुरस्कारान सन्मानीत. 
संपर्क: बाप्तीस रेसीडन्सी, वीज 
खात्याचेलागीं, म्हापशें, गोंय, मो. 
942206702. 





अरुण साखरदाडे 





]. स्थलांतर (वेळातर) 


आमचें घर एक खूब व्हड़लें तातीं 

धवे फुल्ल, गोल गोल 

हांव आनी म्हजी बायल 

दोगूय जाणां दार, जनेलां धांपून घेतात 
दाराक खिळी, कुलूप लायतात भायल्यान 
आनी धुकलीत व्हरतात गोल गोल घर 
एका जाग्यावयल्यान दुसऱ्या जाग्यार 
आमची भुरगींय हेवटेत तेवटेन 
आपापल्या पोटा फाटल्यान 

आतां पायापोंदा उरचना जमीन 

हाताच्या बोटांतसून शिंपडटात जिणेचे कण 
पेट्टात, पालवतात आयुश्याचे दिवे 

बटन दामिनासतना 


चडटेर धुकलून धुकलना आमचें घर 
आमी एकमेकांक सांगतात, पुशीत घाम 
लाबया नेट आनी मात्सो 

तिच्या केसांची चांदी जाल्या 

आनी म्हज्या केंसाचें रान एकदम साफ 
पूण ती हांसता 

पिकून फुटलेल्या चिबडाबशेन 

तिका चिबड खूब आवडटा 

हांवें हाडल्यार जाली काय कितली वर्सा? 
तिचो हात हातांत घेवन' 

तिका सांगूंक जाय 

तुजेबिना पावची नासली आमी हांगामेरेन 
पूण तिच्या दोळ्यांतसून घळघळ दुकां व्हांवतर्ली 
म्हण म्हाका भंय दिसता 

म्हज्याच दोळ्यांतसून घळघळटा उदक 
हांब तें जिरोबन घेतां 

भितरले भितर 

आनी नेट लाबन धुकलता घर 

तिचे बांगडा 


2. कपयाळें 


किते करुं काय हांव, म्हज्या आयुश्याचें ? 
काळजांत फुटून कुड़के कुडके जाल्ल्या सपनाचें ? 
सूय आनी सूत घेवन 

शिबून उडोबं एक एक कुड़को? 

आनी कपयाळें करुं रंगरंगी? 

श्रावणातल्या उदेतीकडेन फुलतल्या इंद्रधोणूबरी ? 


आवयचे आवयन म्हाका दिल्लें एक कपयाळें 

ती मरचे पयलीं कांय दीस 

दिसाक रातीची आनी रातीक दिसाची कपी जोडून 
तें कपयाळें वापरलें हाबें न्हिदेंत सपनां पळोबपाक 
म्हजी आवय मर मेरेन 

आतां त्या कपयाळ्याच्यो जाल्यात वादऱ्यो 

आनी म्हज्यो जाल्यात वादऱ्यो 

जांच्या आयुश्याचें भांगर जाता 

ते खंयचे खणींत काम करतात काय? 

जे तोणांत चमचे घेवन येतात चांदीचे 

तांचे नशीब बरयता खंयची सटी? 

खंयचे दिसा? 


99 


I00 


कितें करुं काय हांव म्हज्या आयुश्याचें ? 
आतां आयुश्याची करतां कसदार माती 
आनी तें मातयेंत रोयतां झाड 
मानकुराद आंब्याचें 
तुमी पळेशात थोड्याच वर्सांनी 
हांव खातां आंबे चोखून चोखून 
आंब्याच्या झाडापोंदा बसून बसून. 
परेश नरेद्र कामत 
उपरात 
खंय तरी 
जोगलाबलेंशें दिसले... 
पळेल्यार 
सामकार तूं 
उपरांत मातशेशें 
गड़गडलें... 

परेश नरेंद्र कामत : जल्म : 968, - 

कवी, चित्रकार आनी अनुवादक उपरात 

अळं,  गर्भडोल, शुभंकर, शिरशिरलो पावस 

'चित्रलिपी' आनी रंगबोली हे पाच 

कविता संग्रह प्रकाशीत. कवितांचो मातसो 

इंग्लीश तशेंच हेर भारतीय भाशांनी 

अणकार. कला अकादमी साहित्य , 

पुरस्कार, जनगंगा साहित्य पुरस्कार, हाव 

गोवा कोंकणी अकादेमी साहित्य आनी 

पुरस्कार आनी केंद्रिय साहित्य , 

अकादेमी पुरस्कारान सन्मानीत. तू 

संपर्क : पयलो माळो, एफ- 6, पाग गळत रावलीं पावळ्यांनी 

को. हावसिंग सोसायटी, शांतीनगर, 

फोंडें, गोंय 40340!, मो. राबलीं भिजत 


94226402]0. 


हुमेंत! 

आर. रामनाथ : जल्म : ।956, 
कबी, गीतकार, पटकथा लेखक. 
कोंकणी आनी मराठी भाशेंतल्यान 
लेखन. 'मळब रंगमाची', 'विस्तव” 
आनी 'निसण' हे तीन कोंकणी 
कबिता संग्रह प्रकाशीत. कला 
अकादमी साहित्य पुरस्कार, बिम्ब 
प्रकाशनाचो पद्मश्री र. वि. पंडित 
यादस्तीक पुरस्कार, तशेंच गोवा 
कोंकणी अकादेमीच्या सर्वोत्कृश्ठ 
साहित्य पुरस्कारान (204) तशेंच 
कोंकणी कला साहित्य केंद्राच्या 
'जनगंगा' (20।7) पुरस्कारान 
सन्मानीत. संपर्क : एम्‌. ओ- 
6, गोवा हावसिंग बोर्ड, कुट्टी, 
फोंडें, गोंय - 40340]. मो. : 
9850458763. 


i0] 
सांज शिंयाळी 
सांज शिंयाळी शिरकली 


तुज्या केंसांनी कुरळ्या, 
मुदयाळ्या 


ओंठार तुज्या 
सांबरले म्हजे ओंठ 
निसरतना 


पातळत राबली बेंगेंत 
तुज्या काळजाची 
खरसाण 


रगताची हुनसाण 
पांगरूक लागली सांज आतां 
कुलकुलतना... 


भार. रामनाथ 
म्हाका तुगेर येवपाक जाय 


म्हाका तुगेर येवपाक जाय 
त्या खातीर 

म्हाका 

म्हजें सर्वांग 

जाळपाक जाय... 

म्हाका 

नखशिखान्त 

नितळ - निवळ 
जावपाक जाय... 


02 


आयज अचकीत 


आयज 

अचकीत 

महजें मळब फुटलें 
तशें 


नक्कीच 

त्या हुंबारांत बुड्टलो 

आनी तुज्या खरीक पावतलो 

थय ताका 

तुजे देवूळ 

आनी 

म्हजी गर्भकूड 

लख्ख बरी दिसतली... 

- आनी आपशीच तो थंयच रावतलो... 


पयसुल्ल्या प्रवासाक 


म्हाका घटूट याद आसा 

की त्या दिसा 

म्हज्या काळजार 

तुवे तुजें स्वताचे चित्तर चितारिल्लें... 
उपकार करून 

आयज मात तूं स्वता हांगा येवन 

तुजे तें चित्तर तुज्या ताब्यात घे... 
जाता तितलें बेगीन 


हाब खुबूच पयसुल्ल्या प्रवासाक वचपाक भायर सरता... 

प्रकाश दत्ताराम नायक : जल्म : 
।962, नामनेचे कवी. प्रामुख्यान 
कविता ह्या प्रकारांत लेखन . 'चैतर 
(987), 'कस्तूरगंध' (2005) 
आनी 'कुतल्ल' (20।5) हे कविता 
संग्रह तशेच अस्तुरी : शिमेभायलें 
मळब' हैं शिक्षणीक साहित्यांत 
आस्पावपी पुस्तक प्रकाशीत. चैतर 
आनी कुतल्ल ह्या संग्रहांक कोंकणी 
भाशा मंडळाचे साहित्य पुरस्कार 
प्राप्त. संपर्क : वव्ठवय, सावयवेरें , 
फोड, गोंय, मो.- 8796843564. 


प्रकाश दत्ताराम नायक 


।. मळबाचें बळ 


पांखाटे आसून 

पांदऱ्यांत पडिल्लेवरी जालां 
पांदरो नासून 

कुडीक अंदून 

बांदिछ्लेवरी जालां 


म्हाका मळबाची उंचाय 
मापपाची आसा 

झाडांनो तुमी 

कित्याक जाल्यांत बुटकी 


दोरखंडाचे पास आनी फांस 


आमचें कायच करूंक शकनात...! 


आमकां अनंत वर्सांची 
संवय आसा 

,..अथांगाचो थाव घेवपाची 
आसमंत भर उडपाची!! 


2. ओली ओल 


सक्कार्ळी सक्काळी 
दंव 

दाट जाता 

तुजो जीव मात 
अंदूक 

धुंवरेचो 

चंद्र जाता 


I03 

बबन भगत : जल्म ।967. 
कवी, कथाकार. 'भिरमुट्यो' हो 
बालकवितासंग्रह प्रकाशीत. भयकथा 
बरोवपा खातीर सुप्रसिध्द. कोंकणी 
भाशा मंडळ, गोंय संस्थेचो डॉ. 
मनोहराय सरदेसाय पुरस्कारान 
सन्मानीत. सपर्क डीएस-4, आगाळी 
इस्टेट, आगाळी फातोडूडे,मडगांव, 
गोंय. मो. 9890509262 


उब म्हजी 

शीं सोदता 

तुजे केकू 

नकसूद पावल 

कुपांची वाट 

चिड्डित वता 

मेंढरांच्या वुलीची कांबळ 
कूड माड्डीत वता 


तांब सुर्य हांव 

ओठांच्या सुरकुत्यांक अचळय 
भेट दिता! 

ओली जमीन 

आनी आनीक 

गर्भगळीत 

रान पाचवेंच दान 


बबन भगत 
॥. हरी! 


वाजयतलों तुका 

करून तुज्या देहाची बासरी 
हांव कृष्ण 

हांव तुजो हरी 

तूं म्हजी राधा, लजकुरी 
हांव कान्हा तुजो 

तूं म्हजी गोपी 

हांव गिरीधर तुजो 

तूं म्हजी सखी 

कुडीक म्हज्या घाल वेंटाळो 
जावन वेल वांटकुळी 


जानेवारी ते डिसेंबर 209 


2. आजी! 


दिसभर तू आतां त्या काळ्या कुडीत 
कित्याक बसून रावता आजे! 

तुका उजवाडाची भिरांत दिसता व्हय? 
सुर्याच्या किरणांकडले आपलें नातें 

आतां तुर्वे तोडलां कित्याक? 

तूं तर धांवन येताली, पयलीं 

सकाळ जातनाच आंगणात कोंबडेवरीं 
उलयताली फुलांकडेन, झाडांकडेन, पेडांकडेन 
काय वर्सा भितर सगळेंच कशें बदल्लें, आजे! 
जेन्ना हांव तुका मेळपाक काळ्या कुडींत येता 
तेन्ना तूं म्हाका सारकी दिश्टी लेगीत पडना 
जणू तुंबय आता त्या काळखाचो एक भाग जाल्या 
जाण्टेंपण म्हळ्यार काळोख व्हय गे आजे? 
सांग न्हय? तूं उलयना कित्याक ? 

कांय वर्सा पयलीं जेन्ना हांव ल्हान भुरगो आसलों 
आनी सोंशावरी धांवतालो 

तेन्ना तूं येवन म्हाका धरताली 

मागीर म्हाका वेंगेत घेवन काणी सांगताली 
म्हाका काणी सांग आजे! 

म्हाका तुज्या ह्या काळ्या कुडीची 

आता भिरांत दिसता. 


3. हांव आनी म्हजी रांदची कूड 


फांतोड फुट्टाली आनी 

सगळे हांतुणारच आसताले 

तेन्ना हांव रांदचे कुडीत आसताली 

दनपारां सगळे जेवपाक येताले 

तेन्नाय हांव रांदचे कुडीतच आसताली 
आनी आतां जिणेचे निमणे खीण मेजतानाय 
म्हज्या दोळ्यांमुखार 

रांदची कुडच कित्याक उबी काय? 

अनन्य 


हांव घरांतल्या 

खंयच्याच कुडींत गेल्यार 
रांदची कूड येताली 

म्हज्या फाटोफाट 

सदांच दिसतालें 

तुमीं म्हणचे 

कितलें बरें रांदता तूं! 

पोट भरून तुमी जेवताले 

तेन्ना सदांच म्हाका दिसतालें 
तुमच्या मदल्या एकल्यान तरी 
रावचें, म्हजे वांगडा जेवपाक 
सदांच भुरग्यांनी सांडिल्ठे 

हांव जेवली 

पूण तुमकां केन्नाच सांगलें ना 
ती म्हजी काणी कथा म्हज्या 
लाडक्या रांदचे कुडीक खबर आसा 
आतां मरणाचे धडेर 

उबे आसताना 

ह्यो भावना म्हज्यो 


कित्याक उचंबळून आयल्यो काय? 


4. राधा, कृष्ण संवाद 


राधा! राधा! 

तुजीच म्हाका जाल्या गो बाधा 
तुजीच म्हाका दिसता काया 
आनी तुजीच गो छाया 

तुजोच परमळ, तुजोच ध्यास 
छातयेंत म्हज्या अडकूंक लागला 
पळय कसो श्वास 

महन्यांत तूं, कुडीक थरथर 
नाचूंक लागता मनात मोर 

कसलीं पिडा, कसलो जोर 
तूंच आतां सांग 9 
कृष्णा! कृष्णा! 

कितें सांगूं म्हजीं दैना 

तूं नासत तर धंय लेगीत 
लागना रे गोड 

यमुना न्हंय व्हांबना 
गाय-वासरू हामेना 

यशोदा माई उलयना 
गोकूळ जाता आकूळ-पिकूळ 
करू कितें सांग? 


5. तुजी याद 


आज अशें कशें बारें पिशें 
धांवता पांयांक घुंगरू बांदून 
आज अशें कशें मन पिशें 
बुडटा तुजेच यादीत 

आज अशी कशी रात काळी 
सोपून सोपनां 

आज अशी कशी पुराय रात 
पातयेक पात लागना 

आज असो कसो पावस पिसो 
भिरीभिरी झडटा 

आज अशें कशे ल्हार पिशें 
कांठार उड़ी घेता 

आज अशी कशी रातराणी ही 
रातींक घमघम हाडटा 

आज अशी कशी पुराय रात 
तुजीच याद येता 

तुजीच याद येता 


I07 

मनोज कामत जल्मः 
।973, कवी, एकांकीकार 
आनी पथनाट्यकार. शिक्षणीक 


साहित्याचंय लेखन. कोंकणी तशेंच 
इंग्लीश भाशेंत लेखन. तिंबशी 
(कविता), *रंगखेळ” (एकांकी आनी 
पथनाट्य), 'नवीदादीचें शिकप” 
(शिक्षणीक) हीं पुतकां प्रकाशीत. 
संपर्कः बी -।0], निर्मला रेझीडन्सी, 
जोयफीलनगर, फोंडें, गोंय 40340] र 
मो. 9823336047. 


मनोज कामत 


]. गड्डो 

'गङ्डो' म्हणिल्लो भुरगो 
गड्ड्यानीच खेळटा 

पेणो मारतना ताका 
खोस खूब मेळटा 


भुमितींत गड्डो तो 

वेतां - धिगीं जोखता 
गड्डो उडयतना फोंडकुलांत 
कोन धरून मोखता 


मायभाशेंत गड्डो तो 
धडो वाचपाक गडबडटा 
इश्टांवागडा खेळटना 
सुटसुटीत बोली झोडटा 


विदून्यान ताका कठीण 
पुस्तकांनी गांयडोळ शिकता 
घरालागीं माती सुपीक ताच्या 
गाळडोळखत तोच विकता 


भुगोल ताका कळना 

'गीत' कितेंच केल्यार वळना 
वाऱ्या दिकेन केल्या चूल घरची 
धुंवर दोळ्यांत जळना 


परिसर अभ्यास कळत कसो? 
आवय भाशेंत शिकयना 

शेत रोयतनाचो वाठार 
परिक्षेक रोपूंक मेळना 

आयजूय म्हणटात गड्डो ताका 
वयलो नंबर केन्नाच आयलोना 
पयलो नंबर काडपी भुरगो 
फुडाराक नदरेक केन्नाच पडलोना! 


नोकरी आनी पगार लेगीत 
गड्ड्याक व्हडलो मेळना 
कसबांतली जाण जाणकारांक 
आयज लेगीत कळना 


आयच्या शिकपांतली तूट 
विद्वानांचे नदरेंत हाडूक जाय 
शिकिल्लें शिकप तें 

जिणेंत उपेक पडूक जाय 


2. अमानूश 


कितलो स्वार्थी आसचो 
तुर्वे मनशा! 

म्हाका हांगा 

मरणाचेर धडेर सोडून 
रक्तबंबाळ करून 

तूं गेला... 


हांब आसलों 

पयस रानांत 

लोक वस्ती सावन 

खूब अलिप्त 

सैमाचे वेंगेंत 
दोंगरा-देगणांचे लागसाणीन 
झाडां - झोपांच्या 
बाली-बेलींच्या आडसाक 


II0 


भुरगेपणांतले म्हजे 
सोबीत उगडास 
आयजूय हांव नियाळटां 
तळयेचे खोलायेंत देवून 
निळे-निळशें उदक 
म्हज्या दोळ्यांत 
आयजूय चकचकता 
खोल मेरेन 

पड़बिंबीत करून 

म्हजें आडांगीपण 


तुजो स्वार्थ 

जागो जायत सावन 
म्हजेर आनी वांगड्यांचेर 
आयली हावळ 

म्हजो घराबो 

जालो उध्वस्त! 

एक एकट्याक 
वेंचून-वेचून तुवें मारले 


हांवूय आयज 

हांगा धर्तरेच्या पांयार 
नतमस्तक जावन पड़लां 
तुबकाच्यो गुळयो 
रिगल्यात म्हजेभितर 
खरबतींनी रानवटीपणान 


तुमी म्हजे सुळे कापल्यात 


आयज 
म्हजें मरण तुमी विसरले 
म्हजे हस्तीदंत 


अनन्य 

॥॥ 6 । 


गिरेस्तांच्या घरांची 
सोबा वाडयतले ' 
पूण अंतरंगांत लिपिल्ले 
म्हज्या रक्ताचे दाग 
केन्नाच पुसून बच्चे नांत 


उगत्या दोळ्यांतलीं दुकां 
व्हांबतलीं एक दीस तुमच्या 

न दिसपी काळजाचे खोलायेंत 
रौद्रकांडातल्यान शांत जातकच 
रानटीपणांतल्यान 


मनीस जातां जातां! 


3. आयज मळब ल्हान जालें 


तूं सबका सवका 
सुशेगादीन चलताली 
तेन्ना सगळ्यांनी 

तुज्या फुडाराविशीं चिंतून 
काकुळत केली 

आनी भगलोय केल्यो. 


तूं निबांतपणान 

फुडें बचत रावली 
सवका सवका 

हेरांचे आयकूक नासून 
निश्टेन आनी विश्वासान 


एक दीस निवांत बसून 
तुबें विणलो 'कुकून' 
आनी बसली भितर 
सावधा रुपान 


2 


एन्‌. सुहास : जल्म : ]956. कवी, 
बालसाहित्यकार. गीत शिरगार” 
(कविता), शीला (कादंबरी), 
'खेळांगण - गोंयचे पारपारीक 
आनी हेर खेळ”, साप्तांकी (एकांकी 
संग्रह) आनी 'भारतरत्नां - थोर 
व्यक्तीमत्वा' (बालसाहित्य) हीं 
पुस्तकां प्रकाशीत. संपर्क : ।60, 
मंगेश मठी, धडे, साबड्डें, गोंय - 
403706, मो. : 992046373. 


वाट पळयत 
रंगोवक फुडार 
विलुदी 


अळंग गेली फुटाळ 
वायट विचाराक... 


सुरू जाली 

तुजी धडपड 

मरणकाळी 

नवो संवसार पारखुपाची 
हावेस पर्जळीत करपाची 


होच सुखाचो खीण 
पाखांत बळ 

उंच भरारी मारपाक 
विलुदी रंगान भरून 
रंगोबपाक आसमंत 


नवे जिणेचें परिवर्तन 
कोणाचीच पर्वा ना 


मळबाक जमनीची शीम ना 


एन्‌. सुहास 

. दीस 

शेवण्यांची चीब चीव 
कावळ्याचे काव काव 
आनी परमळटा 


जण एकल्याचे जिणेची 
एक नवी सकाळ 


अनन्य 

फांतोडेची शितळकाय 
हाडता सुरवात दिसाची ' 
सोबीत सुंदर दीस 
कार्याचो आरंभ करपी 
उदेता आनीक एक 

नवो दीस 


अपरंपार म्हत्व दिसाचें 
सप्तकाचे सात दीस 
म्हयन्याचे ते तीस 
दरेकाचें खाशेलेंपण 
सोदचें दिसा कणकणी 


काळ्या किट्ट काळखाचें 
काडून अचळय पांगरूण 
दीस काडता वयर तकली 
सांगात सुर्याचो लखलखीत 


दीस खोशेचो 
दीस उमाळ्यांचो 
दीस परमळाचो 
दीस उबाळाचो 


ल्हारांर उफेवपी दीस 
सोबीत यादींचो दीस 
अणभवांची भुती दीस 
जैताची घुडी दीस 


II3 


॥4 


अनन्य 


तोखणाय करची कितली 
थंड, शितळ दीस पावशी 
उबाळाचे उर्बेभरीत 
थंडेच्यो आंकऱ्यो चंवरीत 


म्हयन्याचो दीस पयलो 
पगारदारांचे खोशेचो 
उपरांतचे कडकिचे 
निमाणे मात आशेचें 
फुडल्या पगाराचे 
व्यक्‍ती प्रमाण दिसाचीं 
वेगळेपणा अणभवचीं 


2. दुख-सूख 

दिसना पूण अणभवूं येता 
दिवपी खोशी 

घेवपीय खोशी 

असो हो निस्वार्थ 
पळोवचो चोंयवशीं 


राखप दिसान दीस 
उणें जालां दिशीं माशीं 
निस्वार्थाची खोशी 
कितें तोखेवची 

जो अणभवता 

तो समजूं येता 


दोन हातांनीं दिवशी 
हजार हातांनीं घेवशी 
दोना बयर हात 
स्वताक आसना दिवंक 

युगा आडारकार : जल्म : ।995. 
युवा लेखक. कविता, कथा आनी 
निबंद प्रकारांत लेखन. सुनापरान्त, 
जैत, बिम्ब, कोंकणी, कोंकण टायम्स 
अशा मासिकांनी साहित्य प्रकाशीत. 
'म्हज्या पावलांच्यो कुरवो” हें कुमार 
प्रवास वर्णन प्रकाशीत. संपर्क : 
खोली, तिसावडी-गोंय. 


दोन हातांची मदत ' 
परतावण जातना 
दरेकल्याचे दोन-दोन 
मेळून जातात असंख्य 


एका तोंडान मागलें 
'तुर्जे बरें जांब 
परतावण जातना 
जाता असंख्य 


हीच देख 
होच नेम 


कोण दुखी 
कोण सुखी 
आसा हांगा? 


बांटून घेतिल्लें सूख वाडता 

वांटून घेतिल्लें दुख उणावता 
वांट्या आमी निस्वार्थी सूख 
बांदुया आमी पर दूख 


जिणेंत सदां 
खोशी भोगुया 


युगा भाडारकार 
काळो दीस 
काडात म्हजो व्हिडियो! 


हांव सांगता तुमकां एक काणी 


हांव दुखावलां, 
दुखावलां पळोवन तुमकां 
सँल्फी काडटना 


II5 


॥6 


हांगच्या दर एका स्मारका मुखार 
शहिदांच्या बलिदानाक विसरून 
करून हांसतीं तोंडां 

ही वणत, ही बांय 

काळ्या इतिहासाची गवाय 
जालियनवाला बाग हत्याकांडान 
तेन्ना आकांतिल्ल्यो दिको धाय 
शेंकडे उलगले हे गजालीक 

॥3 एप्रील एकूणीसशें एकुणीस 
हांव तेन्ना स वर्सांचो 
मनोवपाक आयिल्लों ते बागेंत 
तो दीस बैसाखीचो 

बेब्बेचो धरून हात अप्रुपान 
नियाळटालो लोकांची गर्दी 
सगल्या जाती-धर्माचीं 

जाणटी, नेणटीं आनी भुरगीं 
चलतालीं नेटान भाशणां 

पूण म्हजी नदर नियाळटाली 
लोकांचे भेस, व्हड खाडाचीं तोंडां 
इतल्यांत जालो हवेंत फार 
आनी खिणांत चित्र बदललें 
एकसुर्‍या दारा भायल्यान 
जनरल दायरान 

एकएकल्यान मोखून मारलें 

ठो ठो गुळयो आनी 
आकांताच्यो किंळच्यो 

कोण चडले वणटीर 

कोणें लागी केली बांय 
जिवाच्या आकांतान धांवतले 
जाले धराशाय 

सुटलो म्हजोय हात आनी 
बेब्बे गेली पयस... 

पयस बेब्बे दिसली म्हाका 
झेलीत हड्ड्यार गुळी 

हांब आबूज जावन पळयतालों 
त्यो रगतान न्हाल्ल्यो कुडी 
भुरग्यांक घेवन आवयो 

बायंत मारताल्यो उडी 

रगत बणटीर, रगत बायत 
रगत धर्तरेच्या कणाकणात 
अचकीत एक गुळी आयली 
आनी हङ्ड्याची धडधड बंद जाली 
जालियनवाला बागेत घुस्मटिल्ल्या 
त्या काळजांची धडधड 

येना तुमकां आयकूक 

वणटी बयल्या बुराकांनी 
रगताळिल्लीं निरपराध तोंडां 
लागना तुमकां दिसूंक 

बांयंत येना आयकूंक तुमकां 
किंळच्यो आनी हुयेली 
मुखामळां बायलांची आनी 
भुरग्यांचीं भियेल्लीं 

काय केल्या तुमी तुमच्या 
काळजाची दारां ब्लॉक? 
घेयात सुलूस आशिकुशीक 
थंय घुटमळपी आत्म्यांची 
ओंपात आर्गा दुकांनी तुमच्या 
पूण काडू नाकात सेल्फी! 


म्हज्या डाडा 

हांब तुका हेट करता अशें ओगीच कितलें दाखयतां 
पूण म्हजें आयुश्य सोंपमेरेन हांव तुजो मोग करतले. 
तूं कितले बेगीन जाणटो जालो, तुजो दावो पांयूय 
चलपाक का कू करूक लागलो 


I7 


॥8 


तूं भुरग्या भशेन वागूंक लागला 
तरींय तू दाखयता तूं खूब हॅण्डसम म्हणून 
तुजे केंस आनी मिशयो काळ्यो करून 
आतांच्या जनरेशना भशेन हाफ स्लीव्ह शर्ट घालून 
आनी म्हाका पळोवन हांसता जसो कितें तूं 
कोणा एका तरणाटेक प्रोपोज करपाचो आसा. 
तुजे तांबशे पोले सदांच रावताले हांव घेतलें म्हणून पापी 
पूण हांव सदांच ना म्हणटालें 
तुका जाय आसता तसलोच मोग आनी माया 
तुवें म्हाका दिल्ली तशी. 
तूं म्हाका म्हणटा पिटू, तमाट-बटाट 
आनी आपल्या कामाक सदांच सोडटालो ओरी. 
आनी म्हाका राग राग हाडटालो. 
पूण आतां हांव ना म्हणचेंना 
खूब उसरां कांय जायना म्हाका कळळां 
तुज्या 64 वर्साच्या काळांत तुज्योय कांय इत्सा आशिल्ल्यो 
त्या इत्सांक घेवन तूं थंय खाटीचेर न्हिदला 
डाडा, आतां हांव जोडिना, पूण तुका बचन दितां 
हांव जापसालदार मनीस जातलें 
मागीर तुका व्हरतलें तुवें म्हाका भुरगेपणार व्हेल्लें थय 
कोलव्यां, मोती दोंगरार, मड़गांवच्या नगरपालिका गार्डनांत 
उसरां घरा परततना घेतलें तुजे खातीर चिकन तंदुरीचें पार्सल 
मिरामारचे वेळेर बसून मारतलें पिटूश बिटूश म्हणून गजाली 
मागीर मागतलें तुजे कडेन हांवेंच जोडिल्ले पयशे 
आनी हाडटलें तुका खावपाक. 
हांव मानतां डाडा तेन्ना हांवूय परत्याक परतें दितालें तुका 
कारण तूं करतालोच तसो 
पूण तुका दुखोवपाचो हेतू नासतालो म्हजो 
हांव तुजीच मरे धूव, अपुरबायेची 
हांव करतालें तुज्यांतल्या हुकूमशाहाक हेट 
न्हय तुका, आनी ते खातीर घुस्पतालें 
आनी उक्तावक शकनासलें म्हजो मोग 

आतां तूं आकूळ पिकूळ जावन पळयता म्हाका 

आनी तुज्या दोळ्यांतल्यान घळघळीत दुकां गळटा 

तुजो हात हातांत घेवन सद्यातरी हांव एकूच भेट तुका दिता 
म्हर्जे मन उक्तावपी कविता तुका आयकयतां. 


प्रिसिया बार्रेटो 


]. गोंयचें दायज 


आयच्या काळांत गोंयांत 

कितें घडटा तेंच कळना 

बरेंय केल्यार आनी वायटूय केल्यार 
कोणाक बाबा पचना 

ह्या जगांत जगप कशें 

तेंच समजना 


गोंयच्या राजकारणाचें जाला खतखतें 
कोण भितर सरता कोण भायर सरता 
तेंच बाबा समजना 

सगळे वैक्यूम क्लिनर जावन 

नोटी ओडपाची तयारी चल्ल्या 
आतां हांचे कितें करचे तेंच कळना 


माती खणून खणून 
जमनीक घातले घावें 
सैमाचेर नदर घालीत जाल्यार 
काळजाक तोपतात भालें 
वचत थंय धुल्ल धुल्ल 
प्रिसिया बार्रेटो : जल्म : ।996, तांकां लागून दोतोरांचीं बोलसां फुल्ल 
युवा कबयत्री. “पिटपिट काजुले' 
कविता संग्रह प्रकाशीत (208), गोंयकारा जायात जागे 
विद्या, बिंब, सुनापरतांत भांगरभूंय ना तर, परक्याचें जातले आमचे जागे 
झा नेमाळ्या-दिसाळ्यांनी क कविता दोंगर, कुळागरां, शेतां- भाटां 
उकालीत जाधार व सगळें नश्ट जावचे पयलीं 
कविता सादरीकरण. संपर्क : बोर्डा- ऑग 
मडगांब, गोंय - 40360, मो. नं. राखून दवरुया गोंयचे दायज आमी 
: 72648299. 


॥20 


अनन्य 


2. परत एकदां 


परत एकदां ल्हान भुरगें जावन 
भुरगेंपण जगचें अशें दिसता 
दर्या देगेर बसून 

रेबेंत खेळत रावचें अशें दिसता 


परत एकदां ल्हान भुरगें जावन 

कोमाले, काजुले धरपाक 

तांच्या फाटल्यान धांवचें अशें दिसता 
परत एकदा, भुरगेंपण जगचें अशें दिसता 


परत एकदां, ल्हान भुरगें जावन 
इश्टा-इश्टिणी वांगडा 

सायकल चलोवची अशें दिसता 

परत एकदां, भुरगेंपण जगर्चे अशें दिसता 


परत एकदां ल्हान भुरगें जावन 

पप्पाच्या खांदार बसून 

गोला खांवचो अशें दिसता 

परत एकदां, भुरगेंपण जगचें अशें दिसता 


परत एकदां, म्हजोय बी कोणें तरी 
चिल्डून डे मनोबचो अशें दिसता 
परत एकदां ल्हान भुरगें जावन 
भुरगेंपण जगचें अशें दिसता 


3. प्रयत्न 


हांव प्रयत्न करतां 

अक्षर सुदारपाचें 

म्हजें इतलें तरी सुंदर काडचें 
अक्षर सुंदर आसलें म्हण फावना 


| 

मनूय नितळ आसपाक जाय 
ते खातीर, हांव प्रयत्न करता 
म्हाकाच सुदारपाचें 


4. अमुरपिकें सपन 


मदल्या राती 

चंद्रिमाचे चान्नें 

म्हज्या घराच्या नळ्यांतल्यान 
बाट सोदीत... 

म्हज्या मनांत चंबरलें 

पूण, तें 

चान्ने नाशिल्लें, 

तें एक 

अमुरपिकें सपन आशिल्लें 


5. गोंयची भुमी 


गोंयची माती मनाक पोसवण दिता 
तिचें रूप पळोवन मन म्हजे भुल्लुसता 
तिकाच लागून गोंयकारांचो अभिमान वाडटा 


गोंयांत आमच्यो तरेकवार जात्रा फेस्तां 
दर एक गोंयकार उमेदीन मनयता 
गोड जिनसां बगर खंयचेय उत्सव मुखार वचना 


न्हयो, बांयो, दर्या-वेळो 
ह्योच आमच्यो सुंदर सुनो 
हांकां लागून गर्वान उब्यो आमच्यो मानो 


आंबे, पणस, माड,वड 
हांचे खातीर आमी व्हड 
हीच गोंयचीं भुमी धड 000 


22 


(लघुनाट्य) 


शरतचंद्र शेणै : जल्म : 
केंद्रीय साहित्य अकदेमीच्या 
साहित्य पुरस्कारान सन्मानीत 
(।999) कोंकणी कवी. 'अंतरनाद”, 
'आत्मायन', “इदं न मम’ अशे 
काव्यसंग्रह आनी 'श्रीकृष्णकथासुधा” 
म्हण शतश्लोकी काव्य. तशेंच 
आनीक जायतीं पुस्तकां प्रकाशीत. 
तांकां डॉ. टी. एम. ए. पै प्रतिष्ठान 
पुरस्कार (200) आनी विश्व 
कोंकणी कविता पुरस्कार (208) 
बी लाबल्यात. संपर्क : गोकुल, 
8/525-ओ, पळळुरुत्ती, कोची 
- 682006, मो. : 949502208. 


ills 


अनन्य 





शरतचंद्र शेणै 





एकलव्याली गुरुदक्षिणा 


अवतारिका 

एकलव्याले गुरुदक्षिणिची काणी महाभारतांत मेळता. 
जाल्यार थांगा ती काणी भोव संक्षिप्त जावन आशिल्ल्यान 
ताची फाटभूंय खूब जाणांनी तांचो तांचो मनोधर्म अनुसरून 
चित्रायल्या. ह्या लघुनाटकांत ती फाटभूंय सहज रूपान 
सांगल्या. 


पात्रा : 

]. द्रोणाचार्य (50) 
2. युद्धिष्ठिर (22) 
3. भीम (20) 


4. अर्जुन (8) 
5. एकलव्य (8) 


प्रथम रंग / रंगविधान 
हस्तिनापुरा लागीचें वनांतर, वेदीचे एक 
तांतूं द्रोणाचार्याची मातयेन केलेली एक 
मूर्ति आसा. एकलव्य मूर्तीचे मुकार 
नमन करता आसा. हातांत धोणू आनी 
फाटीर तीर दवरपी तुणीर. एक घड़ी 
जावनु तो एक वशीन घुवनु अस्त्राभ्यास 
आरांभिता. ह्या वेळार दूरचान एक 
सूण्याली भोंकि आयकूयेता. मागीर ती 

भोंकि लागीं लागीं येता. शब्द वाड्डता. एकलव्य धोणवार बाणु लायता. 
दोळ्याक लक्ष्य लायता, पूण मदींच 'सूण्याले भोंकेक लागून तागेली 
एकाग्रता चुकता. तो बाणु सयत धोणू बावगयता. अशी एक दोन पावटी 
जातना तिसरे पावटी ताका कोपु येता आनी तो त्या दिकान रूक्ष भावान 
चोयता. मागीर छट करून ते वशीन वता आनी धोणवार बाण लावनु 
लक्ष्य चोवनु सोडता - एक फाटीं एक करून सात बाण सोडता! (ही 
प्रवर्ती केवल अभिनयान दाकयल्यार जाता) पयलें अस्त्र सोडलें म्हण्टनाच 
सूण्याची भोंकि ना जाता. उपरांतें तो सरळ तागेलो अस्त्राभ्यास दुशेर 
आरांभिता. रंगवेदीचे माकशीं थाकून हें संभाशण आयकूयेता. 


: इतें जालें? 
: सूण्याक कोण की बाण सोडले! सात बाण! सूण्याले तोंडांत सात बाण 


खोंबून आसाय! 


: मेलें वे तावळी? 
: ना, जीव आसा आतांय! इतें कोरका? 
: कुमारा सहदेवा, एक चोय वचून! होगी! 


(थोडो बेळ मौन. मागीर परतून रंगवेदीचे माकशीं थाकून संभाषण आयकू 
येता.) 


: ओ, ताणें वांचयलें म्हण दिसता सूण्याक! 
: कुमारा सहदेवा, तूं ताजे लागीच बेस. आमी हें कृत्य केलेल्याक सोदून 


योग्य सिक्षा दीवनु येताय. 

(थोडो वेळ जावनु अर्जुन वेदीर येता. ताजे मागल्यान युधिष्टिर आनी भीम 
आसाय. एकलव्य तांकां दिकता आनी तो तागेलें धोणू एकडे दवरून 
तांचे मुकार येता.) 


: (हात जोडून) निषादराजा हिरण्यधनूलो पूत आनी द्रोणाचार्यशिष्य एकलव्य 


तुमकां स्वागत करता! 


: (आश्चर्यान) द्रोणाचार्यालो शिष्य? 
: द्रोणाचार्याले शिष्यान असलें हीनकृत्य कोरचीना! 
: आमगेले सूण्याचे तोंडांत तूवें सात बाण सोडले वे? कसल्याक केलें हें 


क्रूर कृत्य? 


: तूं निषादराजालो पूत दिकून आमी तुका कांय करनाय. हे निकृष्ट कृत्याक 


तुका योग्य शिक्षा मेळका जालेली तं! 


: (हात जोडूनूच) कुरुकुलाचे राजकुमारांक नमस्कार. द्रोणाचार्यशिष्यांक 

अर्जुन 
द्रोण 


द्रोण 
युधिश्टिर 


भीम 


अनन्य 


नमस्कार. मिगेले आयुधाभ्यासाक विघ्न घालें दिकून तें हांवें अशी 
सूण्याक निशब्द केलेलें. हांवें ताजी हत्या तरी केलीना.... 


: हत्ये पशी हीन कृत्य मू तूवें केल्यां! निषादराजकुमारा, तुगेलो यथार्थ गुरु 


कोण? 


: (द्रोणाचार्याचे मूर्तीक हात दाकयता) मिगेलो गुरू हांगाच आसा. आचार्य 


द्रोण! 


: ही मातयेची मूर्ती वे तुगेलो गुरू? 
: मूर्ती मातयेची जाल्यारीय माका गुरुसान्निध्य मेळता! मिगेलें अस्त्र लक्ष्य 


चुकयना! 


: जाल्यार लक्ष्य कोरका इतें म्हण आतांय तुका योग्य मार्गदर्शन मेळळेंना! 
: (एक क्षणाक चिंतून) हांव केलेली चूकि जाल्यार मिगेले गुरून सांगूची 


शिक्षा स्वीकार करीन! 


: तुका आमी द्रोणाचार्याले मुकार व्हरू. परंतु आचार्य तुका दिकूक अनुकूल 


जायना जाल्यार तूवें तशीच परतून येवंका. 


: हांव तयार आसां. 
: जाल्यार चलूंया आमी आयोधनशिबिरात... 


(सर्वय भायर वताय आसतना यवनिका देंबता.) 


दुशेरें रंग / रंगविधान 
हस्तिनापुरांतुलें आयोधनशिबिर. हांगा थांगा आनी पागारार वेगवेगळी 
आयुधां आसाय. वेदीचेर आचार्य द्रोण एकलोच आसा. तो एक धोणू 
हातांत काडून चोयता आसा. वेदीचे दावे तांतुल्यान हें आयकूयेता. 


: (शब्द मात्र) आचार्य श्रेष्ठ, आमी भितर येवू वे? 
: (ति तांतू घुंबता) येयाय शिष्यांनो, भितर येयाय. 


(अर्जुन, युधिश्टिर आनी भीम भितर येताय. आचार्याक वंदन करताय.) 


: आयुश्मान भव! आयुश्मान भव! 
: आचार्य श्रेष्ठ, आजि आमी मृगया विनोदाक बनांतरांत गेलेलीं थांगा एक 


दुर्घटना जाली. आमगेलें सूणें मुकार धावनु गेलेले. स्वल्प वेळाक तें 
भोंकीता आयकीलें. छट जावनु ताजी भोंकी राबून गेली. 


: कायरें इतें म्हण चोवंचाक हांव होगी धावनु गेलों. तावळी सूणें अत्यंत 


दीन अवस्थेर पडल्या. ताजे तोंडांत सात बाण खोंबून आशिल्ले, सात 
बाण! 





ते डिसेंबर 209 25 


: सूणें मेलें वे युधिश्टिरा ? 

: ना, आचार्य. ताजो जीव गेलोना. तें मृतप्राय जावनु गुडलून पडलेलें. 

: इतें कोरका म्हण आमी नेण आशिल्लीं. 

: सहदेव ना आशिल्लो वे तुमचे ओटू? 

: आशिल्लो आचार्य, ताणें ते सूण्याचे लागी बेसून उपचार केलो आनी 


अस्त्रां ओडून काडलीं. कसलेंच ओखदय लायलें. 


: चांग कायरें. आसो, ही करणी केलेली कोणें? 
: करणी केलेली निशादराजा हिरण्यधनूले पुतान तं. ताजें नांव एकलव्य 


म्हण. तो... 


: तो... आचार्यालो शिष्य म्हण तें सांगता!! 
: (अत्यंत आश्चर्यान) मिगेलो शिष्य? (तीक्ष्ण शब्दान) ना, ना. तो कांय 


मिगेलो शिष्यन न्हय! 


: (शात भावान) तें आमी जाण आचार्य. आचार्याले खंचेय शिष्यान असली 


निकृश्ट करणी कोरन्ना! ताणें थांगा आचार्याली एक मूर्ति कोरनु दवरल्या. 
आनी स्वयं आचार्यालो शिष्य म्हण परिचय दिता! 


: (शांत जाता) ताणें कसले कारणान ही करणी केली म्हण तुमी निमगिलेंना 


वे? 


: आमी विशय रूपान निमगीलें आचार्य. सूर्णे थांगा वचून भोंकीलें दिकून 


खंय ताणें बाण सोडलेले. तागेले अस्त्राभ्यासाक विघ्न घालें म्हण कंय 
ताणें सूण्याक ही शिक्षा दिलेली. सूण्यालो जीव वांचयलो म्हण तें तागेलो 
न्याय! 


: (स्वल्प वेळाक चिंतून) आं... हिरण्यधनूलो पूत... एकलव्य! माका 


उडगास येता ताजो... निषादराजकुमार! हें कार्य तागेले बापूसू लागी 
वचूका! हो युवक वाट चुकला! 


: आचार्य, आमकां निशादराया लागीं वचाक हेतू ना. आमचे कुरू वंशा 


लागी तांकां संबंदूय ना. 


: तावळी इतें की आतां करुयात जावनु आसा? तुगेले मनांतुलें सांग 


युधिश्टिरा... 


: हावें सांगूचें अहित बी जाल्यार क्षमा कोरका आचार्य... 
: अहित जाल्यार चूकि ना. परंतु युक्तियुक्त आसूका, न्याययुक्त आसूंका 


युधिश्टिरा. 


: आचार्याक ताणें गुरु म्हण मनान मानून घेतला. तावळि ताका चांग 

एकलव्य 


एकलव्य 


एकलव्य 


द्रोण 


एकलव्य 


द्रोण 


अनन्य 


मार्गदर्शन दिवंचाक आचार्याक योग्यता आसा. तेच वरी शिश्यान एक 
चूकि केली जाल्यार ताका योग्य शिक्षा दिवंचाकय गुरूक अधिकार 


आसा... 


: (मदेंच अमसरान सांगता) आमी ताका आपोवनु हाडला आचार्य.. 
: (आश्चर्यान) एं! इतें? तुमी ताका हांगा आपोवनु हाडला कीं? 

: व्हय, आचार्य. चूकि जाली जाल्यार क्षमा पावंका... 

: (मंदहास) कांय चूकि ना, युधिश्टिरा. चांग जालें. 

: ताका हांगा हाडूं वे आचार्य? 

: तशी जावो अर्जुना. 


(अर्जुन वेदीचे दावे तांतूल्यान भायर बता.) 


: तुमी स्वल्प कडेन सरून राबाय. 


(ते दोगांय स्वल्प मागल्यान सरून रावताय. द्रोणाचार्य स्वल्प चितेत 
आसा. तावळि अर्जुन परतून भितर येता. ओटू एकलव्य आसा. दोगांय 
आचार्याले समक्षांत वचून वंदन करताय.) 


: (मंदहास) एकलव्या, तूं दुशेर मिजे मुकार आयला! 
: (सगद्गद) आचार्याक साष्टांग नमस्कार! 


(हें सांगून तो द्रोणाचार्याक साष्टांग नमस्कार घालता. अर्जुन मागल्यान 
सरून युधिश्टिरा लागीं वचून रावता.) 


: आयुश्मान भव! 
: (हात जोडता) हावें कसलोय अपराध केला जाल्यार आचार्यान क्षमा 


कोरका. 


: तुजें अंतरंग इतें सांगता? अपराध केला की ना? 
: आचार्या, हांव निषादवंशज. धर्मज्ञान ऊणें... 
: एकलव्या, तुवें मिजे लागी अपराध केलो जाल्यार हांव क्षमा करीन. परंतु 


तूबें मनुष्यधर्मु तं सोडला. विवेक सोडला. (तीक्ष्ण शब्दान) आयुधाचो 
अनावश्य आनी हीन प्रयोग केला! हें कार्य तुका आतांय समजलेंना वे? 


: आचार्या, माका आतां तें समजलें. ते निमिषार हांव कोपाक अधीन 


जालों. आतां माका पश्चाताप आसा गुरो! मिगेले अपराधाक गुरून 
दिवंची शिक्षा हांव पूर्ण मनान स्वीकार करीन. 


: (शांत जाता) तितलेंच चांग! आपणाली चूकि समजून घेवप आनी 


पश्चाताप दिसप म्हळळलें चांग कायरें. जाल्यार एक सांग एकलव्या, 
हांव तुगेलो गुरू कशी जालो? केदाणा जालो? 

एकलव्य 


: (अपराध भावान) हावे सुरुवेक क्षमा मागिल्ली ती हेच खातीर आचार्य! 


हस्तिनापुरांत हें गुरुकुल स्थापन केलेले 'कालाक हांव हांगा आचार्यालें 
शिष्यत्व मागून आयलोलों. जाल्यार आचार्यान माका ह्या गुरुकुलांत 
घेतलोना! तें जाबनु हांव वनांत परतून वचून आचार्याली एक मूर्ति कोरनु 
दबरली आनी ते मूर्तीचे समक्षांत अस्त्राभ्यास शिकीलों! आचार्य मिगेलो 
मानसिक गुरु! माका वेगळो गुरू ना! 


: तुका गुरुच ना म्हण न्हय वे तुगेली करणी दाकयता! कुमारा, गुरु जाय 


म्हण्टाय कसल्याक म्हण कळता वे तुका? चांग मार्गदर्शन दिवंचाक तं! 
तें तुका तुगेली मूर्ति दितली वे? 


: आचार्या, हांव निषादकुलाचो. माका धर्माधर्माची होडि शिकवण कांय 


ना. 


: कुलाक आनी वंशाक कांय हांगा प्रसक्ति ना, एकलव्या! तुका यथार्थ 


रूपान एक गुरु आशिल्लो जाल्यार तूबें तुगेलो अख्राभ्यास हे साधू मृगाचेर 
कोरन्ना आशिल्लो! 


: (मार्थे बावगयता) अपराध मिगेलोच, आचार्य... 
: तुका ते सूण्या निमित्ती जीवा भ॑य बी आयलें वे? 
: ना, आचार्य! माका वागा सिंवाचे सरी भ॑य ना मू! मागीर वे एक क्षुद्र 


सूणें? 


: तावळि तें तं कारण... क्षुद्र जीवी! एक क्षुद्र सूण्याक आमी इतेंय करूयात 


म्हण तुजो विचार! आनी सात बाण ताजे तोंडांत सोडले! हैं बे तुगेले 
धनुर्विद्येचे होडपण? (तीक्ष्ण शब्दान) तुजो गुरू द्रोणाचार्य म्हण तूं 
सांगता! असलो कुरडो अधर्म, पातक करून वे द्रोणाचार्य शिकयता? 


: क्षण भितर केलेलें... आलोचन करून राबलोना... 
: (शांत जाता) एकलव्या, प्रथम बाण तूवें क्षण भितर सोडलो आसूयात. 


परंतु मागीरचे एकेक बाण सोडतनाय तुका विवेक दिसूयात आशिल्लो मूं! 
दिसलोना इत्या? 


: मिगेले धनुर्विद्येक लागून हांव उन्मत्त जालोलों... हें आतां माका समजलें 


आचार्य... 


: तें एक साधू मृग म्हळळेलें कार्य तूं विसरलो! तुगेले अस्त्रांचे लक्ष्य म्हण 


मात्र तूबें लेकीलें! अर्थात... तूं कुरडो जालो! 


: चूंकि जाली आचार्य... (माथें बावगयता) मिगेले अपराधाक माका योग्य 


दंड दियात... 

द्रोण 


एकलव्य 


द्रोण 


एकलव्य 


द्रोण 


एकलव्य 


द्रोण 


अनन्य 


: तूं मिगेलो शिष्य न्हय मूं कुमारा! तुका हांव कशी दंड दितोलों? तेंच 


न्हय. तूं निषादरायालो पूत लागेन. ह्या राजकुमारांनी सरी (पांडबांक 
दाकोबनु) तुका कसलोय दंड दिवंन्ना. कारण हें कायरें केवल एक क्षुर 
मृगा विशीं मूं! न्हय वे? 


: आचार्य, माका मिगेली चूकि समजली. हांवें आयुधाचो दुरुपयोग केलो, 


मिगेलो अपराध हांब मानून घेतां. आचार्यान सांगूचो दंड माका स्वीकार 
आसा. ह्या कार्यात आचार्यालें मार्गदर्शनय माका जाय. 


: कुमारा, सर्व विद्येचोय परमधर्म म्हळ्यार ते विद्येचो सदुपयोग. एक वैद्य 


तागेले वैद्यवृत्तीचो दुरुपयोग करता जाल्यार तो अधर्मी! एक सोनारान 
तागेले विद्येचो दुरुपयोग केल्यारीय तो अधर्मूच! तशीच तं आयुधविद्याय. 
केद्दाण आयुधाचो प्रयोग करूयात, केद्दाण नज म्हूण ताका ताका कळता 
आसूंका. (पांडवांकडे घुबंता) युधिश्टिरा, मृगांचेर आयुध केद्दाण प्रयोग 
करूयात म्हण सांग! 


: युद्धाचे समयार करूयात, आचार्य. ना जाल्यार प्राण रक्षेक करूयात. 


शिशुरक्षेक, गोरक्षेक ना जाल्यार स्त्रीजन-वृद्धजनांले रक्षेक करूयात. 
निवृत्ती आसा कीं ना म्हूण केदनाय चिंतन कोरका. 


: (प्रसन्न जाता) उत्तम! उत्तम! आतां तूं सांग अर्जुना. असली एक परिस्थिती 


तुका आयली जाल्यार तूं कसलें करतलो आशिल्लो? 


: आचार्य, हांवें मिगेले धोणवाक दोरी बांदून, बाण कांय लावनातिल्लेंच, 


ती दोरी एक ओडून सोडल्यार मात्र पुरो! ताजे हुकारान हिंख्रमृग सरी 
भीतीन धांवताय! 


: (प्रसन्न भाव) उत्तम! उत्तम! (एकलव्या लागी) एकलव्या, तुका समजलें 


वे कार्य? आयुधाचो अभ्यास करतल्याक संयम जाय, विवेक जाय आनी 
आत्मनियंत्रण जाय. धर्माधर्माचें ज्ञान जाय. मनाक पक्वता जाय. क्षमागुण 
जाय. हैं तं तुका मिगेलें मार्गदर्शन! 


: (संतोष पावता, हात जोडता) धन्य जालों हांव, आचार्य, गुरुमुखांत 


थाकून हैं मार्गदर्शन मेळनु धन्य जालों! 


: आनी मुकार तूबें कसलेय आयुधाचो हीन प्रयोग करूक नज. 
: ना, आचार्य, ना! आतां आनी मिगेले अपराधाक एक योग्य दंड लागेन 


सांगल्यार माका तें एक प्रयश्‍्चित जातले... 


: (एक घडियेक चिंतून) तें उचित आसतलें. आतां तूबें मिजे लागी मार्गदर्शन 


घेतलेल्यान हांव तुका गुरुस्थानीय जालोय. तें दिकून तुका गुरुदंडनाच 

एकलव्य 
द्रोण 


एकलव्य 
द्रोण 
एकलव्य 


द्रोण 


एकलव्य 
द्रोण 


दितां! 


: (विनम्र भावान) धन्य जालों हांव, गुरुदेवा, धन्य जालों! 
: (गंभीर जाता) एकलव्या, आयक! ही गुरुदंडनाच तुगेली गुरुदक्षिणा! हें 


पातक केलेले तुगेले उजवे हाताचो उंगोटो तुं गुरुदक्षिणा दी! 
(एकलव्य सयत सर्वय स्तब्द जाताय. पांडव तेगांय आश्चर्यान आनी 
उद्वेगान आळता पेळतांत चोयताय.) 


: (शांत जाता) निशादराजा हिरण्यधनूलो पूत, हांव एकलव्य, हें कर्तव्य 


आताच पालन करतां! 


: एकलव्या, तुगेले प्रबतींक तुल्य जालोलो दंड तं हाें दिला. मिगेले इतर 


खंयचेय शिष्य जाल्यारीय दंड होच आसतलो. 


: (शांत भावान) गुरो, हांब हो दंड पूर्णमनान स्वीकार करतां. (अशी तशी 


चोयता) माका एक अस्त्र मेळतलें जाल्यार... 


: (लागी थाकून एक अस्त्र काडून उजव्या हातान दिता) हें घे, अस्त्र! 


मिगेलेच हातान दितां! 

(एकलव्य अस्त्र उजव्या हातान घेता. तशीच तें दाव्या हातांत परतीता. 
मागीर ते अस्त्राचे अग्र भागान आपणालो उजवो उंगोटो कातरता. ही 
प्रबती केबल अभिनायन दाकयल्यार जाता. कातरलोलो उंगोटो तो दोनीय 
हातांनी द्रोणाचार्याले पायांकडे समर्पण करता आनी आचार्याक वंदन 
करता.) 


: माका आशिर्वाद दीवंका गुरो! 
: (प्रसन्न भावान आशिर्वाद दिता) आयुष्मान भव! कल्याणमस्तु! 


(हें दृश्य निश्चल जाता. यवनिका देंवता.) 
(सोपता) 
000 

(निंबंद) 

शीला कोळंबकार 





दोंगर 


मुलुंडच्या दोंगराकुशीक त्यो बिल्डींगो, म्हण त्या 
वाठाराचें नांव “लोकनिसर्ग' . लोकनिसर्गाच्या फाटलेवटेनची 
सुबात आनी दोंगर हो संजय गांधी उद्याना चो एक भाग. 
ताका लागून लोकनिसर्गाचे फाटले वटेन आनी बिल्डींगो 
येवन दोंगर दिसचो ना अशें जावचें ना. 

ही दोंगर हिमालयातल्या दोंगरा इतलो उंच ना. पूण 
दोंगुल्ली म्हणपा इतलो ल्हानूय ना. 

लोकनिसर्गाचें दोंगरावटेनचें दुरींग काबार जाता. ताचे 
उपरांत इल्ली चडटीशी आसा. आसत बरी पंचवीस तीस 
मिटरायेदी. मागीर इल्ली सपाट सुवात. थय एक रस्तो 
आसा. रस्त्याक तेंकून दोंगराची चड़टी सुरू जाता. 

म्हजो धाकलो चलो शैलेश ह्या लोकनिसगांत रावता. 
ताच्या फ्लॅटांतल्यान हो दोंगर दिसता. हांब केन्ना केन्ना 
तागेर रावंक वतां. तेन्ना दोंगराक पळेत बसतां. 

रस्त्या सकयल्या सुवातेर खूब सायल्याचीं झाडां 
आसात. गरमेच्या दिसांनी ह्या सायल्यांचीं पानां गळून ते 
काळेच उगंडे बोडके उबे आशिल्ले वरी दिसता. मदले 
एके सुवातेवेली माती कोणेतरी खणून व्हेल्या दिसता. 
थंय व्हडलो खड़डो सो पडला. ह्या खड्ड्याकुशीक 
सायल्याचीं झाडां आसात. ताका लागून थय गेल्या बगर 
तो खड्डो दिसना. 

हांव दोंगर पळोवंक बसता, ताचे मुखार एक “करंज” 
आसा. बरी व्हड. पळोवंक सुंदर दिसता. थंय अदीं मदीं 
तळपां आसात. चड्टेवेल्यान रस्त्यामेरेन वचपाक खूब 
पायवाटो आसात. ह्या रस्त्यावेल्यान सांज सकाळ लोक 


.._ जानेवारी ते डिसेंबर 209 


पासयेक वतात. तेन्ना ते गजाली करतात. 
ताचो खूब व्हड आवाज कानार पडटा. 
रस्त्या उपरांत दोंगर सुरू जाता. 
दोंगरार बचूंक वाटो आसात. पूण झाडांनी 
लिपिल्ल्यान त्यो दिश्टी पडनात. केन्ना 
केन्ना ह्या दोंगरार खूब लोक चडून वतना 
दिश्टी पडटात. केन्ना केन्ना रातचे कोणतरी 
बॅटरीचे दिवे घेवन चडटना देंवतना दिसतात. 
घडये रेंजरबी आसूं येता. कोण कोण 
म्हणटात थंय सोऱयाच्यो भट्ट्यो आसात. 
लोकनिसर्गा कुशीक घाटीपाडा आनी 
वारलीपाडा आसा. थंय रावपी लोक ह्या 
दोंगराचो उपयोग पायखिव्व्यावरी करतात. 
तेन्ना एकेक खेप वाऱ्याबांगडा घाण येता. 
ताका लागून हांवे ह्या दोंगरार बचपाचे 
धाडस करूना. म्हणटात नही पैसुल्ल्यान 
दोंगर साजरे. म्हऱ्यांत बतकूच काजरे! 
शियाच्या दिसांनी चडशा झाड़ांचीं 
पानां गळून पडटा. ही पानगळटी फाटीं फुडें 
जाल्ल्यान थोडीं झाडां एकूय पान नाशिल्लीं, 
गोबरा रंगाची, सुकडीशीं दिसतात. थोड्या 
झाडांक पानां आसतात पूण चड़सो दोंगर 
उगडो, बोडकोसो दिसता. 
मागीर वसंत ऋतु येता आनी जादू 
जाता. बोड़कीं झाडां तांबड्या पानांनीं 
नटतात. पाचव्या आनी पोपटी पानांच्या 
झाड़ामंदीं हीं तांबूसपानांचीं झाडां खुबूच 
देखणी दिसतात. मजा म्हळ्यार हीं तांबूस 
पानां थोड्या दिसांनी पोपटी जातात. 
जाल्यार पोपटी पानाचीं झाडां गडद पाचवीं 
जातात. म्हाकां जाल्यार हीं तांबूस पानां 
तांब्याचींशी दिसतात. दनपारच्या कडार हीं 

पानां बरीं चकचकतात. 

आमच्या बिल्डींगे मुखार आशिल्ली 
'करंज' ह्या ऋतुंत अदीकूच सुंदर आनी 
देखणी दिसता. एक खेप दनपारच्या तीन 
साडेतीनाक हांब दोंगर पळोबंक बशिल्लें. 
तेन्ना मनांत आयलें, हो निसर्ग कितलो 
व्हडलो कलाकार! कितले ताचें रंग, 
कितली ताची कारागिरी! इतल्या बोताच्या 
रखरखांत हीं पानां बावचीं सोडून कशीं 
ताजीं आनी चकचकीत दिसतात! कोण हो 
शिल्पकार? अशें कितेंशें चितित हांव म्हजे 
तद्रेत करंज पळेतालें. पळेत जाल्यार ती 
करंज म्हाकां तांबूस पानांनी भरिल्ली आनी 
चकचकीत दिसूंक लागली. हांव अजापान 
पळेता म्हणसर करंजीचे आशीकुशीक 
आशिल्लीं झाडांय तशींच तांबूस पानांचीं 
आनी चकचकीत दिसूंक लागलीं. दोंगराचो 
म्हाका दिश्टाबो जालो काय? म्हजे दोळे 
दुकांनी भरले. दोळे पुसून हांबें परथून 
पळेलें. जाल्यार झाडां पाचवीच आसलीं. 
आशिल्लीं तशींच! 

हांबें बरां पळेलीं. साडेचार जाल्लीं. 
म्हळ्यार हांव ह्या सैमाच्या खेळात कितलो 
बगत गुंगून गेल्लें तर? मागीर मुखावेले 
कितल्याशेच दीस हांब पिशाभशेन थंय बसून 
रावलें. पूण तें दृश्य परथून म्हाकां केन्नाच 
दिसलें ना. 

एप्रिल म्हयन्यात केन्ना तरी बाळो 
फुलता. बाळ्याक मराठींत बहावा, हिंदींत 
अमलतास, इग्लीशींत लेबर्नम म्हणटात. 
ह्या झाड़ांचीं झुंबरावरी फुलपी हळडुवीं, 
हालती धोलती फुलां पळोवंक बरीं 

दिसतात. आतां दोंगरार मदींच हीं हळडुवीं 
फुलां दिसतात. लोकनिसर्गाच्या भायर एक 
बाळ्याचें देखणे झाड आसा. ताचेरूय हीं 
हळडुवीं फुलां हुमकळटात. एप्रिलाचे चौदा 
तारकेक मल्याळी आनी मद्रासी लोकांक हीं 
फुलां जाय आसतात. तेन्ना फुलांनी गच्च 
भरिल्ल्या झाडाची फुलां कोणतरी येवन 
बुचाटून व्हरतात. बाजारांत विकपाक. 
ह्या दोंगरार “हुनीरमार' झाडां खुब्ब 
आसात. ह्या झाडांच्या वासाक हुनीर उबे 
राबनात. म्हूण हीं हुनीरमार झाडां. हांकां 
गुलाबी फुलां फुलतात, तेदे वेळार दोंगराचो 
अर्द भाग ह्या गुलाबी फुलांनी भरून वता. 
सांजेर हीं फुलां मात्शीं गुलाबी जांबळीशीं 
दिसतात. दुसरे दीस सूर्य उदेलो काय परथून 
गुलाबी दिसतात. पानां नाशिल्ल्या ह्या 
गुलाबी फुलांच्या भारावेल्यान नदर कशीच 
हालना. 
मागीर पावस लागीं पावता. पावस 
येवचे पयलीं पांखां आशिल्ल्या मुयांची 
तीनसाना भिऱयांची भिरीं येतात. मागीर 
वाजत गाजत पावस येता. 
कोई रंग नहीं होता, 
बारिशके पानीका 
पर, जब बरसता है तो 
सारी कायनातको 
रंगीन बना देता है। 
खऱ्यानीच पावस येता तो सगळ्याक 
पाचवो रंग शिंपडायत येता. खंय खंय, 
जळींमळीं कसलींय बियां शिंपडून पडिल्लीं 
आसतात ताका कोंब येतात. दुरींग आसता 
ताचेर विलोदी पाचवो शेळो मांडटा. जे जे 

सुवातेर इल्ली लेगीत माती आसता थंय थंय 
पाचवें तण, हरयाळी, झोंपां तकली वयर 
काडटात. पावस सगळें पाचवेंचार करून 
सोडटा. 
पावस आयलो काय मरतुकडो सायलो 
पालेता. हाचीं पानां हातभर व्हड आसता. 
जाल्यार फुलां बोटाच्या अर्दपेरायेदीं, 
नक्षत्रावरी आसतात. सायलो चंवरलो काय 
हांगची चड़टी लेगीत पाचवीचार दिसता. 
मदींच केन्नातरी वनमहोत्सव जाता. 
तेन्ना हे सुबातेर शाळेंतलीं भुरगीं आनी थोडे 
लोक येतात. मेकळे सुवातेर खणतात. थंय 
तरेकबार झाडां लायतात. आनी भाशणांबी 
करून वतात. दुसरे दीस गोरवां आनी 
बोकड्यो येतात आनी ते रोपे खावन वतात. 
दोंगराचे आशीकुशीक, बिल्डींगाच्या 
भोवतणी जी सुवात आसा थंय तरेकवार 
तण, हरयाव्ठी, तरेकवार रोपे किल्लता. 
एके व्हड सुवातेर जाल्यार चिड्ड्याचे खूप 
रोपे किल्लतात. ताचेर गुलाबी जांबळे चिड़े 
फुलतात. श्रावण म्हयनो आयलो काय इल्ले 
इल्ले चिड्ड्यांचे रोपे नाच्च जातात. उरिल्ले 
चवथीकडेन कोण ना कोण तरी व्हरतात. 
चिड्े पळेले काय गोंयची याद 
येता. पणजे बोक-द्‌-व्हाक झरीकडे 
तळावलीकारालें हॉस्पिटल आसा, थयसान 
आकाशवाणीचेर वचपाक एक सोपणांची 
वाट आसा. थय आशिल्ल्या दोंगरा देगेर 
हरणे आनी चिड्ड्याचीं फुलां फुलतालीं. 
चडशे चिड्डे जांबळे. पूण अदीं मदीं तांबडे 
आनी धवे चिड्डेय दिसताले. ते हांगा दिसले 
ना. आतां पणजे थय घरा जाल्यांत. आतां 

' थंय चिड्डे फुलतात काय ना खबर ना. 
'भुरगेपणांत ह्या चिड्ड्यांचे देंठ फस्कांत 
घालून शाळेंत व्हरतालीं, पाटी पुसूंक. 
जे जे सुवातेर माती आसता ते ते सुवातेर 
तुमो, पुनर्नवा, त्रिपर्णी, माक्दाची बी रोपां 
सगळ्यांक दिसतात. तेचवरी तायखिळो 
आनी खातकुतलेचें रोपे खूब जातात. 
थोड्या रोपांक धवीं, हळडुवीं, जांबळीं, 
गुलाबी, तांबड़ीं, इल्लीं फुलां जातात. हें 
सगळें पळेलें काय दिसता, सैमान हीं फुलां 
आनी तांचे रंग कशे निर्माण केले काय? 
दोंगरार पडटा तो पावसूय पळोवपा 
सारको! तो पावस धोल, ताशे, बडयत, 
हावर्‍या भशेन कुपां घेवन येता, मदींच 
बीज चमकता. दोळे दिपकावन उडयता. 
तो पावस दोंगरावेल्यान धांवत धर्तरेचेर 
घालून गेता. तेन्ना त्या धुंवाधार पावसांत 
अर्दो दोंगर लिपता. मागीर तो बिल्डींगेवटेन 
धांवत येता. तेन्ना फ्लेटाचीं जनेलां, दारां 
घट्ट धांपून दवरचीं पडटा. तीं जर धांपली ना 
जाल्यार तांकाय धरून आपटिता. बिल्डींगे 
वटेन येतना झाडा वांगडा आडांगीपणा 
करीत धुमशेता कांडीत तो आयिल्लो 
आसता. बाल्कनींत उबे रावल्यार, बाल्कनी 
वावझडीन भिजता. अशा वेळार बाल्कनीत 
दोळे धांपून उबें रावन वावझड आंगार घेवप 
हाचे इतलें सूख ना. 
एकेक दीस अख्खो दीस पावस पडटा. 
तेन्ना दोंगरावेल्यान उदकाचे लोट सकयल 
देवतात. आमचे बिल्डींगेसकयल एक 

खळी आसा, तांतल्यान उदक खळखळून 
व्हांवता. 'ताचो आवाज आमकां सव्या 
माळयेर आयकूक येता. मदींच सकयल 
हेवाळीं बी दिसतात. 

सायल्या पोंदच्या खड्ड्यांनी उदक 
भरून ताचो स्विमिंग पूल जाल्लो आसता. 
त्या उदकांत कांय भुरगे नाचत आसतात. 
नाचपी भुरगे दिसनात, पूण तांचें उलवप, 
तांच्यो किळांट्यो मारप, आङ्डप बी 
आयकूक बरें दिसता. उदकांत नाचूक 
मेळिल्ल्याचो निरागस आनंद दनपारची न्हीद 
मोडटा. पूण ताचें वायट दिसना. 

एकदीस दनपरां अशेच न्हिदिल्लेकडेन 
कोणाचो तरी आवाज आयकूंक आयलो. 
कोणेतरी ल्हान भुरण्यांचेर धेंगशे घालून त्या 
भुरग्यांक धांवडायले. मागीर एकल्याचो 
आवाज आयलो. 

“आरे, तुकां पेवपाक शिकूक जाय 
मरे? हांगा यो. हांव तुकां शिकयतां.'' 

“आतां कपडे काड." 

“ना. 

“आरे काड रे! म्हाका कित्याक 
लजता? ओले कपडे घालून घरा गेल्यार 
आवय मारतली तुकां. 

“ए, हें तूं कितें करता? नाका रे! 
दुखता म्हाकां! आवय गे55'' कोणालो तरी 
राक्षसी हांसो. म्हर्जे आंग शिरशिरता. 

इतलें सगळें पळोबन आनी हांसो 
आयकूनय, दोंगर शांत! 


हांव मात अशांत! 000 

सखाराम शेणवी बोरकार 


म्हजे घडयाळींचें पिशें ! 





मनीसकुळयेक वेळाचें अप्रूप! वेळ कसो वता तें 
पळोवपाची ताका पयलीं सावन उमळशीक. सुर्य उदेवपाक 
लागलो म्हणजे उजवाड जालो वा फ़ांतोड जाली, सुर्य 
माथ्यार आयलो म्हणजे दनपार जाली आनी सुर्य अस्ताक 
वचपाक लागलो म्हणजे सांजवेळ जाली आनी रातीची 
सुलूस लागली इतलेंच पयलीं मनीसकुळयेक खबर 
आसले. हाकाच ते 'तीन- पार (तीन - प्रहर) म्हण्टाले. 

पूण इतल्याचेरच तें थांबलें ना. जशी जशी मनश्याची 
उदरगत जावपाक लागली तशी तशी हो वेळ कसो मेजप 
हाचेविशीं मनीस विचार करपाक लागलो. ताचे उप्रा 
ते आयज मेरेन वेळ मेजपाची कितलींशींच सादना 
निर्माण जायत आसात. वयर हावें म्हळां तशे सुर्याच्या 
हालचालीचेर (५७१-००) वेळाचो अदमास भौसाक 
येतालो. ताचे फ़ाटोफ़ाट दर्या-ल्हारांच्या म्हळ्यार सुकती- 
भरती हाचेर आदारून वेळ मेजताले. 

संवसारांतले पयले यांत्रिक (Mechanical) 
घड्याळ्याचो सोद ।275 वर्सा इग्लडाक लागलो. 
इंग्लडच्या सालेसबरी कॅथेडूल' हांतूत आयज मेरेन 
बरेभशेन चलपी यांत्रिक घड्याळ मेळळ्या. ती ।386 
वर्सा घडयिल्ल्याची नोंद मेळटा. ह्या घड्याळीक “डायल' 
वा तोंड नां फ़कत ती प्रत्येक वराक ठोके दिता. ।300 
शेंकड्याच्या सुर्वेक इटली हांगाय तीन यांत्रिक घड्याळी 
सांपडल्याची नोंद आसा. 

ताचे उप्रांत खूपश्या मेस्तांनी (8।३८ ५४५) व्हडल्यान 
ठोके दिवपी लोखणांच्यो घड्याळी तयार केल्यो. चडश्यो 


' जानेवारी ते डिसेंबर 20।9 


त्यो इगर्जांनी आनी व्हडल्या व्हडल्या 
राजवाड्यांनी सगळ्या वाठाराक वेळ 
कळचो म्हण बसयताले. जर्मनीचो कुलपां 
` आनी चावी घडोवपी एक मेस्त पिटर हॅन्ले 
हाणी संवसारांतली पयली घड्याळ ।5व्या 
शेंकड्याचे सुर्वेक तयार केली. 

सोळाव्या शेंकड्यांत घड्याळ 
करपाखातीर लोखंडाच्या बदलाक तांबे, 
पितूळ आनी चांदी वापरपाक लागले. 
540 वर्सा “स्विस घड्याळ कंपनी चो 
उदेव जालो. हाचें कारण म्हळ्यार स्विझलें 
डचो पुरोगामी विचारांचो प्रवर्तक जॉन 
काल्वीन हांणे भौसाक भांगरां-शिंगरां 
घालपाक मनाय केली. 

दागीने करपाचेर हावळ आयली म्हण 
थयच्या थळाव्या दागिन्याच्या कारागीरांनी 
घड्याळी करपाची कला शिकून घेतली. 
।574 वर्सा, पयलीं बोल्सांत दवरपाची 
घड्याळ तयार जाली. ती काश्या पासून 
तयार केल्ली आनी तिचेर फुडल्यान 
आनी फ़ाटल्यान धर्मीक घडणुकांचीं चित्रां 
आसली. 

जरी लंबक आशिल्ल्या घड्याळीचो 
पेटंट ख्रिस्तीयान ह्युजीन्स हांणे 656 वर्सा 
मेळयलो तरी पयली लंबक आशिल्ले 
घड्याळीचो सोद लावपाचो मान गॅलिलीयो 
गॅलेली हांकां वता. लंबक आशिल्ल्यो 
घड्याळी दिसाक फ़कत पंदरा सेकंड 
फुडे-फाटीं जाताल्यो तर यांत्रीक घड्याळी 
दिसाक पंदरा मिनटां फुडे-फ़ाटीं जाताल्यो. 
हाचोच अर्थ लंबक आशिल्ल्यो घड्याळी 
चड सारको वेळ सांगपी आसताल्यो. 

सर आयझेक न्युटन हांणी ह्या लंबकाचो 
घड्याळी'च्या उपेग पृथ्वीचो आकार कळपा 
खातीर केलो. अशे तरेन ह्या लंबकाचो उपेग 
शास्त्रिय कारणां सोदपा सांगाताकच अचूक 
वेळ कळपाखातीर करपाक आयलो. 

सोळाव्या शेंकड्यांत बोल्सांत 
घालपाच्यो घड्याळी तयार करपाक 
आयल्यो तरी त्यो फ़कत बरां दाखयताल्यो. 
ह्या घड्याळींक मिनीट कांटो 680 वर्सा 
उप्रांत जोडूंक लागले. धा वर्सा उप्रांत सेकंड 
कांटो जोडपाक आयलो. ह्या घड्याळींक 
कसलेंच लुकसाण जांवचें न्हय म्हण तांच्या 
डायलीक हारश्याचें धांपणें घाल्लें. 

700 साला उप्रात घड्याळी तयार 
करपाचे कारखाने संबसारभर विंगड वाठारांनी 
सुरू जाले. तरातराच्या आकाराच्यो, 
लांबाय-रुदायेच्यो घड्याळी तयार जावक 
लागल्यो. पयली कोर्दीची घड्याळ 770 
वर्सा अब्राहम लुइस पारेलेत हांणी तयार 
केली. तेच वर्सा जियान आन्तोइन लेपायन 
हाणीं कमी जाडीचें माकन तयार केलें. त्या 
खातीर घड्याळीच्या उत्पादकांक कमी 
जाडीच्यो घड्याळी करपाक मेळ्ळ्यो. अशे 
तरेन ।800 साल मेरेन घड्याळींत खूब 
बदल जाले. 

विसाव्या शेंकड्या पयलीं हाताक 
बांदपाच्यो घड्याळी फकत बायलोच 
बांदताल्यो. त्यो फकत एक दागीनो म्हण! 
वेळ पळोवपाखातीर न्हय हें तुमकां सांगल्यार 
अजाप जातलें. पयली हाताक बांदपाची 
घड्याळ आयज लेगीत भरभराटीक 
पाबिल्ली नांबाजती पटेक फिलिप" (०९ 

Philippe) ह्या स्विस कंपनींन हंगेरिच्यो 
कांबटेस कोस्कोविज हिचे खातीर ।868 
वर्सा तयार केल्ली. 

हैदराबादच्या फ़ामाद 'सलारजंग' 
म्युझियमांत भारतांतली सगळ्यांत पोरणी 
संगीत घड्याळ (॥॥७८०। ८।०८) आसा. 
इग्लीश ब्रेकेट वॉच' हें तिचें नांव. ह्या 
घड्याळीक दोनशें वसां वयर जाल्यांत 
आनी ती चालू स्थितींत आसा. ती ।9व्या 
शतमानाचे सोंपतेर इंग्लड हांगा तयार केल्ली 
आनी कलकत्याक हाडून ती घडयली. ती 
घड्याळ सलारजग 3- नवाब मीर हसन 
खान (।889-949) हांणी कुक आनी 
कॅल्वी' कंपनीकडल्यान विकती घेतिल्ली. 

ह्या घड्याळीचें खाशेलेंपण म्हळ्यार 
एक खाड आशिल्लो बावलो दरएक 
वराच्या तीन मिनटां आदीं घड्याळीच्या 
जनेलांतल्यान भायर सरता आनी त्या 
वराचो ठोको जाल्या उप्रांत भितर वता. 
ते भायर भितर एक बावलो हातांत एक 
घण घेवन तो अखंड वाजयत आसता. ह्या 
घड्याळीचें दुसरें एक खाशेलेपण म्हळ्यार 
ह्या घड्याळींतल्या वरांचे आंकडे रोमन 
आंकड्यांनी आसात. पूण चार हीं बरां 
। अशीं न्हय तर ॥॥ अशीं दाखयल्यांत. 
सलारजंग म्युझियमांतलें हें एक आकर्शण. 

विसाव्या शेंकड्यांत घड्याळींत खूब 
बदल जाले. कोर्दीचेर चलपी, मागीर 
'ऑटोमेटिक', उप्रांत 'कार्टझ' आनी मागीर 
डिजिटल, एनालोग- डिजिटल' अश्यो 
घड्याळी आयल्यो. आतां तर मोबायलांत 
घड्याळी आनी स्मार्ट वॉचीस' असो 

तिचो प्रवास चालूच आसा. आनी फुडाराक 
तांतूंत कितें बदल जातले हें तंत्रगिज्ञानाचे 
प्रगतीचेर अवलंबून आसा. पूण कितेंय 
जायना, हाताक म्हारगेली घड्याळ आसप 
हें आयज लेगीत “स्टेटस सिंबोल' जावन 
आसा. मोबायलात घड्याळ आसली तरी! 
XXXXX 

गोंयांत घड्याळी केन्ना पावल्यो हो 
एक संशोधनाचो विशय. पूण हावे सुर्वेक 
म्हळां तशें आदल्या काळार गोंयांत लेगीत 
भौस सुर्याच्या हालचालीचेर आनी दर्याच्या 
सुकती-भरतीचेर वेळ मेजताले. देवळांनीं 
तिनूय पारार(प्रहरार) घांटी वाजताल्यो. 
देवळातल्या देवाक निवेध्य दाखोवच्या 
वेळार आरतीं वांगडाच घांटीय वाजताल्यो. 
ह्या घाटीच्या आवाजानच देवळाच्या 
सरभोंबतणच्या भौसाक वेळाचो अदमास 
येतालो. 

गोंयच्या आदिवासी समाजांत एक 
दीस हो पांच वांट्यानीं भागिल्लो आसलो. 
हाका 'पार' (प्रहर) अशें म्हण्टाले. 
हे लोक खूब कष्ट करुन काम करपी 
आशिल्ल्यान ते फांतोडेर उठ्ठाले. तांच्यो 
बायलो सगळ्यांत पयलीं उठून रांदपाच्या 
वावराक लागताल्यो. हाका 'रांदपा-पार' 
म्हण्टाले. धड काळोखय न्हय आनी धड 
उजवाडय न्हय अश्या अवस्थेक 'सकाळ- 
पार” म्हण्टाले. सुर्य माथ्यार आयलो की 
'दनपार'. तशेंच सुर्य अस्ताक वता आनी 
काळोख जांवक लागता हाका *तीनसांजे- 
पार अशें म्हण्टाले. आनी मध्यान रातीक 
'मोधयान- पार अशें म्हण्टाले. ह्यो 

एका दिसांतल्यो म्हत्वाच्यो येळो (वेळो) 
| त्या भायर तांणी आपल्याक कामाक 
(दिसबड्याक) वचपाक सोंपे पडचे म्हण 
दिसाचे दोन वाटे (मायतो) केल्ले. सकाळ 
ते दनपार हो पयलो मायतो. हाका “सकाळ 
म्रायतो' म्हण्टाले. दनपार ते सांजवेळ 
हो दुसरो मायतो. हाका सांजे मायतो' 
म्हण्टाले. हाकाच साश्टी वाठारांत 'आदेस' 
म्हण्टाले. कामेऱयांक कामाक आफ़ोबंक ह्या 
म्रायत्याची चड गरज लागताली. 

बाटाबाटीच्या वेळार पुर्तुगेजांनी देवळां 
मोडून व्हडल्यो इगर्जो बांदल्यो. ह्या इगर्जांचें 
खाशेलेपण म्हळ्यार ह्या इगर्जांक लोखंडाच्यो 
व्हड़ल्यो-व्हडल्यो घांटी आसल्यो. इगर्जे 
तल्या मिसाचो वेळ कळपाखातीर आनी 
हरशींय वेळ कळपाखातीर ह्यो घांटी 
मारताले. गांबांचेर अरिश्ट आयल्यारूय 
ह्या इगर्जांतल्यो घांटी बाजोबन लोकांक 
एकठांय करताले. 

गोंयांत घड्याळी पुर्तुगेजांचें गोंयांत 
आगमन जाले उप्रांत म्हळ्यार 5।0 
उप्रांत पुर्तुगाल आनी बाकीच्या येवरोपी 
बाठारांतल्यान आयिल्ल्या पाद्रिंनी 
हाडिल्ल्यो जांवक जाय. आनी त्यो चड 
करुन जुदयेच्या बोल्सांत दवरपाच्यो. 
मागीर त्यो गोंयच्या व्हडल्या-व्हडल्या 
भाटकारांकडेन पावल्यो. ह्या घड्याळींक 
भांगराच्यो सरपळ्यो आसताल्यो. विसाव्या 
शेंकड्याचे सुर्वेक गोंयांत चड करुन भायल्या 
देशांतलो माल येतालो. तेन्ना हाताक 
घालपाच्यो घड्याळी स्विझलेंडातल्यान 
येबपाक लागल्यो. 'रोलेक्स', 'हॅल्वेटिया', 

'सेरतीना', “मार्वीन', 'ट्युडोर', फ़ोर्टिस', 
'रोडानीया' ' हे त्या काळार फ़ामाद अशे 
घड्याळीचे ब्रेंड. घड्याळींक चामड्याचे वा 
धातूचे पटे आसताले. थोडे श्रीमंत गोंयकार 
घड्याळींक भागराचे पटे घालताले. हे 
भांगराचे पटे थळावे शेट तयार करताले. 
'कॅनझल' आनी 'स्मिथ' ह्यो वण्टीच्यो 
आनी मेजावेल्यो घड्याळी तेन्ना फ़ामाद 
आसल्यो. गोंयचीं तेन्नाचीं आनी आतांचीय 
फ़ामाद अस्थापनां जशे परीं 'आजेंसिया 
रियाल', “चौगुले आनी कपनी लिमीटेड', 
“वि.एस. धेंपो आनी कंपनी, 'कॉस्मे 
मातीयस मिनेझीस' आदी घड्याळी आयात 
करुन गोंयांत विकताल्यो. गोंयांत जसो जसो 
शिक्षणाचो प्रसार जांवक लागलो तसो तसो 
घड्याळी आशिल्ल्या लोकांचो आंकडोय 
बाडलो. तरी आसतनां घड्याळ हें एक 
सर्वसामान्य मनश्याक परवड़नाशिल्लें चैनीचें 
सादन आनी श्रीमंतीचे लक्षण अशें मानताले. 

XXXXXX 

आमच्या काळार हाताक घड्याळ 
आसप श्रीमंतीचे एक लक्षण. पन्नास -साठ 
बरसां आदली म्हळ्यार गोंय सुटके उप्रांतची 
गजाल उलयतां हांव! आयज सगळ्यांच्या 
हातांत मोबायल आसता ताचे परस 
घडये चड संवय हाताक घड्याळ बांदप 
हातूंत आसताली. हांव शाळेंत आसतना 
म्हळ्यार इयत्ता अपरी ते चौथीचे वर्गांत 
कोणाच्याय हाताक घड्याळ नासताली. 
इतलेंच कित्याक़् आमच्या परब मास्तराच्या 
हाताकय घड्याळ नासताली. मदली 
सुटी वा शाळा सोंपपाचो वेळ कळपाक 

मास्तर चौथेच्या खंयच्याय एका भुरग्याक 
आमच्या शाळेच्या शेजराक आशिल्ल्या 
रायकाराच्या घरा धाडून कितलो वेळ जालो 
तो पळोवन यो म्हण सांगतालो. पांच- धा 
मिण्टां हेबटेन तेवटेन जालीं म्हण कोणाकय 
फ़रक पड़नासलो. ना त्या मास्तराक, ना 
आमकां भुरग्यांक ना, आमच्या घरच्यांक. 
सगळें सबस्ततायेन चलतालें. कारण तेन्ना 
घड्याळ म्हळ्यार व्हडलीशी गरजेची अशी 
बस्त मानिनाशिल्ले. आमच्या गोंयांत तरी! 

आमच्या घरांत वण्टीवेली घड्याळ 
आसली. तिका एक व्हडलो लंबक 
आशिल्लो. प्रत्येक वराक 'ठण- ठण' असो 
आवाज येतालो. रातचें जेन्ना सगळे कडेन 
किण्ण आसतालें तेन्ना केन्नाय अचकीत 
ह्या ठोक्याच्या आवाजात म्हाका जाग 
येताली. ह्या घड्याळीक कोर्द दिवपाक 
दोन बुराक आसले. दोनूय बुराकांत चावी 
घालून कोर्द दिले म्हणजे फुडले आठ 
दिस घड्याळ चलताली. घड्याळीक 
कोर्द दिवपाचें काम म्हज्या बापायचें. तो 
दर आयतारा एका तामरेतीर उबो रावन 
घड्याळीक कोर्द दितालो. मागीर ती 
घड्याळ बरी 'श्यामलादोरान' साग्रसंगीत 
पुसून घड्याळीची चावी मेजाच्या खणांत 
दवरतालो. 

त्या भायर आमच्या घरांत अलार्माची 
'५६5' कंपनीची मेजार दवरपाची घड्याळ 
आसली. म्हजे व्हडले भाव आनी भयणी 
अभ्यासाक उठपा खातीर त्या घड्याळीचो 
उपेग करताले. म्हज्या बापायकडेन ज्युदयेच्या 
वयल्या बोल्सांत दवरपाची सरपळी 


अनन्य 


आशिल्ली कोर्दीची एक घड्याळ आसली 
(आतां ती म्हजे कडेन आसा आनी आजूनय 
ती व्यवस्थित चलता). म्हज्या भावांकडेन 
आनी भयणीं कडेन घड्याळी आसल्यो. 
भावांकडेन 'फ़ाब्रल्युबा' (४९ ।९७७३) 
आनी भयणींकडेन हेत्री सॅन्डोझ'(॥९॥॥ 
५०१५०7) घड्याळी आशिल्ल्याची म्हाका 
याद जाता. पूण म्हाका मात म्हज्या हाताक 
घड्याळ बांदपाक आठवी मेरेन वाट 
पळोबची पडली. 

सातवी जातगीर मे म्हयन्याचे सुटयेंत 
म्हजी मुंज जाली. कोणेतरी लागशिल्ल्या 
सोयऱ्यान म्हाका कसी (८३०३) घड्याळ 
प्रेझेंट' म्हण दिली. मध्यम आकाराची 
घड्याळ. म्हज्या मनगटाक सोबून 
दिसताली. आठवेच्या वर्गाच्या पयल्याच 
दिसा हांव घड्याळ घालून गेलों. वर्गांत 
फ़कत दोन तीन भुरग्यांकडेन घड्याळी 
आसल्यो. बाकीचे भुरगे म्हज्या घड्याळीक 
तोखेताले. ही घड्याळ म्हजे कडेन मेट्रीक 
मेरेन उल्ली. 

मेट्रीक आसतना म्हाका बापायन 
“एच. एम. टी.- सोना ही घड्याळ हाडली. 
भांगराची 'रोल्ड गोल्ड केस आशिल्ली. 
खरें म्हळ्यार एच. एम. टी'.(HMT- 
Hindustan Machine Tools) ह्या सरकारी 
क्षेत्रांतल्या कंपनीन ।96! वर्सा जपानच्या 
“सिटिझन” ह्या कंपनीच्या आदारान 'H\/T' 
ह्या नांवान भारतात घड्याळी उत्पादन 
करपाचो कारखानो घालो. भारताचे पयले 
प्रधानमंत्री सर्गेस्त पंडीत जवाहरलाल नेहरुन 
ह्या कारखान्याची बुन्याद घाल्ली. एच. 

एम. टी- जनता' ही कंपनीची पयली 
घड्याळ. ही जनता' घड्याळ प्रधानमंत्री 
सर्गेस्त इंदीरा गांधी हांच्या खूप आवडीची! 
“सोना. , विजय, 'कांचन' आदी हे त्या 
कंपनीचे फ़ामाद 'ब्रेंडड आसले. गोंयात मात 
“एच. एम. टी.' च्यो घड्याळी मेळपाक धा 
वर्सा उलगलीं. गोंयांत विदेशांतल्यान तस्करी 
करुन हाडिल्ल्यो “कमी, 'हेत्री सेंडोझ', 
'फ़ाब्रल्युबा आदी 'ब्रेंड' सोंपेपणान 
मेळटाले. सर्वसादारण गोंयकारांच्या हाताक 
घड्याळीचे चड करुन हेच ब्रेंड' आसताले. 
कारण गोंयकाराक फॉरेन वस्तूंचे आकर्शण. 
त्या भायर ह्या घड्याळींचें मोलय कमी. 
सगळ्यांक परबड़पा सारके. 

हांव इंटराक आसतना आमच्या 
लागशिल्ल्या एका सोयऱ्यान जो हैदराबाद 
हांगा ऑलविन' कपनींत काम करतालो 
ताणे म्हाका आनी म्हज्या भावाक ऑलविन 
-सिको' (॥\४॥-५९।०) ह्यो तारीक आनी 
बार आशिल्ल्यो 'ऑटोमेटीक' घड्याळी 
हाडल्यो. 'हैदराबाद- ऑलविन' ही 
सरकारी मळाबेली कंपनी जी स्कुटरी आनी 
रेफ़ीजरेटर तयार करताली. तांणी जपानच्या 
“सिको' (५९।०) कपनीकडेन कबलात 
करुन तें तंत्रगिज्ञान भारतांत हाडलें. तेच 
बेळार एच. एम. टी. घड्याळीची कंपनीय 
“ऑटोमेटीक' घड्याळी तयार करताल्यो. 
पूण गोंयात मात सिको 5' (5७ 5) 
ही 'ऑटोमेटीक' घड्याळ खूप फ़ामाद 
आसली. जण एकलो बोटीर वा गल्फांत 
काम करपी ह्यो घड्याळी हाडटालोच. 
ताचें मोलय खूप आसलें. त्या भायर चड 

पैशेकार 'राडो' (२०००) ही भांगराची गिलीट 
आशिलंली घड्याळ हाड़टाले. गोंयातल्या 
चड़श्या स्क्रेप डिलरां'च्या (जे चड करुन 
केरलायट आसताले) हाताक ही घड्याळ 
आसतालीच. 

म्हाका ह्या दोनय घड्याळीचें खूब 
आकर्शण. ' ग्रॅज्युयेट' जातगीर म्हाका 
रोखडीच सिर्विस मेळळी. हांवे पयलें काम 
केलें तें दोन-तीन म्हयने पैशे एकठांय 
करुन “सिको 5' ही घड्याळ घेवपाचें. 
पूण म्हजो तो आनंद चड़ बेळ तिगलो 
नां. कारण त्याच वर्सा 'टाटा' कंपनीन 
तामीळनाडू सरकाराकडेन कबलात करुन 
'टायटन बॉचीस' ह्या कंपनीची थापणूक 
केली. ह्या कंपनीन 'बॅसियो' ह्या जपानी 
कपनीकडेन कबलात करुन 'डिजीटल' 
आनी 'एँनालोग- डिजीटल' घड्याळींची 
भारतात निर्मणी करपाची कबलात केली. 
बजनांन ल्हव आनी बॅटरीचेर चलपी आनी 
मुखेल म्हळ्यार अचूक वेळ दाखोबपी! ह्यो 
घड्याळी रोखड्योच सगळ्याच्या घोस्ताक 
गेल्यो आनी ताचे खातीर बाकीच्यो 
घड्याळी फ़ाटल्यान पड़ल्यो आनी त्यो 
घड्याळी तयार करपी कपनीय जशेपरी 
“एच. एम. टी.' आनी 'ऑलविन' कंपन्यो 
खूब लुकसाण जावन बंद पड़ल्यो. 

हावे टायटन क्कार्टझ' (ैitan-Quartz) 
ही घड्याळ घेतली. पूण म्हज्या मनांतले 
'राडो' घड्याळीचें पिशें मात कशेंच 
वचनाशिल्लें. मागीर हांबे थोड्या तेंपा 
उप्रांत म्हज्या दुबय काम करपी आमिगाक 
सांगून हांवे ती घड्याळ ताका हाडपाक 

लायली. म्हज्या हातार ती 'राडो' घड्याळ 
पळयतगीर म्हजे जिणेंतले एक सपन पुराय 
जाल्ल्याची धादोसकाय मेळ्ळी. 

ताचे उप्रांत म्हळ्यार मोबायल येसर 
हांवे तरेकवार ब्रेंडाच्यो जायत्यो घड्याळी 
घेतल्यो. आयज मेरेन साबार कंपनीच्यो 
आनी ब्रेंडाच्यो घड्याळी म्हज्या संग्रहात 
आसात. आतां म्हजी घड्याळी घेवपाची 
उमेद उणी जाल्या आनी घड्याळींचें 
मोलय आतां परवड़ना. पूण केन्नाय “फॅशन 
मॅगझीना चेर बरीशी घड्याळ पळयतगीर ती 
विकती घेवपाची फुरफुरी येता. पूण तिचें 
लाखांनी मोल पळयतगीर हात आपसूकच 


फ़ाटल्यान वतात. 
तिनसांजेर आतां हांब 


जिणेच्या 


अनन्य 


फ़कत म्हजेकडेन आशिल्ल्या ह्या सगळ्या 
घड्याळींक तोखेतां आनी तांका जुडिल्ल्यो 
यादी परत एकदां जागयतां. आतां तितलेंच 
म्हज्या हातात आसा. घड्याळी काय 
आपले हात (कांटे) परते घुंबडावन म्हाका 
म्हज्या त्या भांगराळ्या दिसांनी परत व्हरुक 
शकनात. 

कांय वर्सा आदीं हांवे एक सुविचार 
वाचिल्लो. एका घड्याळ तयार करपी 


कंपनीच्या अध्यक्षाचो. तो म्हण्टा Time 
puts things in perspective, We cannot 
get more of it; but we can certainly 
make most of it for ourselves and others. 


आनी हो वेळ आमकां सांगपी कोण तर ती 
घड्याळ ! कितलीं मुदयेर थिक अशीं उतरां 
हीं! 000 

(निबंद) 


कृ. म. सुखटणकार : जल्म : 
।963. निबंद लेखक. लेखनाक 
विनोदाची झालर. 'चिमटे धृमके' 
» धंयार धुमके' 'धुमक्यांर धुमके' 
अशीं निबंदाचीं पुस्तकां प्रकाशीत. 
कोंकणी कला साहित्य केंद्राच्या 
जनगंगा पुरस्कारान सन्मानीत 
(2026). मो. 9850530756 

कृ. म. सुखठणकार 





त्रास 


'त्रास' ह्या उतराचो अर्थ हांबें दोन पांयांच्या प्राण्यांक 
विसकटाबन सांगपाची गरज ना. हांबे दोन पांयाचे प्राणी 
म्हणलां म्हणटकच तुमी आपले पांय लाब-दोन करुन 
मेजपाची गरज ना. शीर गणती वेळार तुमची गणती दोन 
पांयाचे प्राणी म्हणुनूच जातली, भियेवपाची कांयच गरज 
ना. शीर गणती खातीर जाग्यार शीर आसतकच जालें. 
बोड आसूं जाय अशें खंयच आनी कोणेच म्हणूंक ना. 
हाचो अर्थ त्रास फकत दोन पांयांच्या प्राण्यांकूच जाता 
असो कोणेच काडचो न्हय. चार पायांच्या प्राण्यांक दोन 
पांयांच्या प्राण्यां कडल्यान जाता तसो त्रास कोणाकूच 
जायना हाची हांगा नोंद करची पड़टली. 

आमचें लग्न जालां त्या काळांत, नवेंच लग्न जाल्ल्या 
जोड़प्याक आतां भशेन मनरिजवणीचीं साधनां कांयच 
नासतालीं. आज घोव आपलो मोबायल घेवन एके कुशीर 
आनी बायल तिचो मोबायल घेवन दुसरे कुशीर न्हिदाव्याक 
पडटा. आमकां तेन्ना एकेच कुशीर बरांची बरां म्हणजे 
न्हीद ये सर एकमेकांची तोंडा पळयत पडून रावचें पडटालें. 
हें आयचे पिळगेन वाचल्यार तांकां ती काळ्या पाण्याची 
ख्यास्त कशी दिसतली. दिसले म्हणून तातूंत तांची कायच 
चूक ना. आसूं. हीं न्हिदतना कपलाक अमृतांजन सारयता 
हें तुमकां हांबे सांगलांच, आतां म्हाकाय ती संवय जाल्या. 
अमृतांजन जांब वा कसलेंय बखद, संबंय जातकच मागीर 
ताचो परिणाम जावपाक मातसो वेळ लागता. वखदांचेर 
जगतात तांकां हावे हें सांगपाची गरज ना. तर, अमृतांजन 
भगभगपाक मातसो वेळ लागता तोसर कितें करतलीं म्हण 

हिणें भेणयांनी खेळपाक सुरु केलें. भेणयांनी 
खेळपाक दोग जाणां तरी लागतात हैं तुमकां 
खबर आसतलेंच. खाटीर मदीं उशें घालून 
हांब न्हिदतालों. म्हणटकच ह्या भेणयानी 
खेळपाचो म्हाका योग आयलो ही तुमचे 
खातीर अभिमानाची गजाल. म्हाका याद 
जाता, हांबें खंयचें तरी पद म्हणले आनी 
हिचेर 'फ' उतर आयलें. आतां 'फ' 
उतरान खंयचें पद सोंपता हें येवजून तकली 
उडोबपाची गरज ना. आज तकली उड़ोबपा 
खातीर हजारांनी कारणां आमच्या सामकार 
हात जोडून उबीं आसात. “फ' उतर आयले 
बराबर हिणे फू बाई फू फुगडी फू दमलास 
काय माझ्या गोविंदा तूं' सुरु केलें. आनी 
हांवे 'शाब्बास' म्हणत आनीक इल्लें 
अमृतांजन माथ्याक (म्हज्याच) सारयलें. 
शाब्बास म्हणल्या बराबर हिका आनीक 
चेव आयलो. ही 'फू बाई फू' म्हणत फुगडी 
घालपाक लागली. म्हाका हें प्रकरण इतलें 
हाता भायर वचत अशें दिसूं नाशिल्लें. 
इतल्यान भायल्यान कोण तरी 'गोबिंदा 
गोविंदा’ म्हणत ताळ वाजयता तें म्हज्या 
लक्षात आयले. रायबंदरा गोविंदा गोविंदा 
असो गजर फकत आमी दही हंडी फोडटना 
करतात. तशेंच श्रीराम जयराम जय जय 
राम' ह्या त्रयोदशाक्षरी मंत्राचो जप आमी 
रामनमीकूच करतात. बाकिच्या दिसांनी 
आमी हे राम' लेगीत म्हणीनात, तुमचे 
म्हायती खातीर. 

तर, हावे दार उगडल्यार आमचो टायगर 
गोविंदा गोविंदा’ म्हणत ताळ वाजयता 
आनी बापूय दारांत वासुदेव वाटकुळो घुंबत 

नाचता तसो फेर धरुन नाचता. 

“आरे, हें कितें रे? - हाव. 

“आरे घरांत सून हाडल्या काय रेडवो ? 
दनपारां आड पड़पाक दिना आनी रातचो 
मातसो दोळो लागता थंय आसा फू बाई फू 
सुरु... आरे बांटकुळो घुंवपाचें बंद कर!'' 
ताणें दार उगडलें. 

टायगराचो पयलो डायलॉग म्हाका 
दुसरो बापायक आशिल्लो. बापूय वांटकुळो 
घुंबपाचो थांबलो आनी आई कूस परतून 
बण्टीक तोंड करुन न्हिदली. आनी रेडवो 
खाटीर आसरमांडी घालून बसलो. 

“'हांब रेडव्याची बॅटरी काडून दवरतां 
आतां. आनी आनी वाजचोना तो. न्हीद 
तूं! 

अशें म्हणून हांवें दार धांपलें आनी 
लायट काडली. हाचे वयल्यान दोन 
पायांच्या प्राण्यांचो उपद्रव कसो जांब येता 
हें आमचे लक्षात येता. 

आपल्याक त्रास जाता हें आमी तरे 
तरेन दुसऱ्याक सांगपाक शकतात. सगल्या 
भाशांनी त्रासा खातीर खूब उतरावळ दिल्या. 
घडये त्रास जाता हें सांगपाक त्रास जांवचो नही 
म्हणून ही तजवीज केल्या आसुंये. उपद्रव, 
कटकट, पिडा , बेजार, वळवळे काडप, 
वाज, साडेसाती बी हीं सगलीं त्रासाचीं विंगड 
विंगड रुपा. सदाच त्रास त्रासदायक आसता 
असो ना. ज्या त्रासा पसून मनशाक पिडा 
जाता तो खरो त्रास. “बॉबी, ह्या सिनेम्यातलें 
'बाहर से कोई अंदर न आ सके हें पद 
दोळ्यां सामकारा हाडात. ह्या पदांत, आगे 
हो घनघोर अंधेरा, पिछे कोई डाकू लुटेरा 

' अशें म्हणत रिशी कपूर डिंपल कपाडियाक 
 भेश्टायता. डिंपल 'उं55 क्यों डरा रहे हो?” 
अशें म्हणटा लेगीत. आतां आमी रिशी 
कपूर डिंपल कपाडियाक त्रास दिता अशें 
म्हणू नजो. कारण पद सोंपता सोंपता दोगांय 
हातांत हात घालून “हम तूम एक कमरे में 
बंद हो' म्हणत कुडींतल्यान भायर येतात. 
आमी मात (आमी=हांव आनी दत्ता) सोळा 
वसाँच्या डिंपलाक रिशी सतायता म्हण 
बेठेच वयर सकयल जाले. 'रॉकी शूत शूत 
शूत कितें कोत्ता' हे कातारांत चेडूं, रॉकी, 
मांय-पायले दुडू चोरुन आपल्याक आमलेट 
कटलेट खांबक घालता, तोंडाक तोंड लावन 
बसता, वेंगेन घट धरता, आपले हात बोरे 
भाशेन चेपता अशें कबूल करता. वयल्यान 
रॉकी आपल्याक कित्याक बेजार करता 
असो प्रस्न करता. असल्यो केसी आडवाद. 
वयर म्हणलां तशे हे त्रास त्रासदायक अशें 
म्हणू नजो. ह्या कातारांत सिनेमा थेटरांत 
रॉकी किटकिड्टा तेन्ना हे चेड़वाचें काळीज 
पिटपिट्टा. मनशाक त्रास जाता तेन्ना असल्यो 
पिडा जायना हैं त्रासांतल्यान गेल्ल्यांक खबर 
आसतलें. हें हांवें सांगपाची गरज ना. 
आमचे त्रास आमी आवयच्या पोटांत 
आसतनाच सुरु जातात हें आमी मनाचे 
श्लोक वाचल्यार आमकां कळटा. मनाचे 
श्लोक हे रामदास स्वामीन (शुभ मंगल 
सावधान फेम) बरयल्या, तुमचें म्हायती 
खातीर. 
“बहू हिंपुटी होईजे मायपोटी 
नको रे मना यातना तेचि मोठी 
निरोधे पचे कोंडिले गर्भवासी 

अदोमूख रे दु:ख त्या बाळकासी 

अशें आमचें श्रद्धास्थान रामदास स्वामी 
म्हणटा. बाळक आवयचे पोटांत पोटा 
कड़ें पांय घेवन णव म्हयने तेच अवस्थेंत 
आशिल्ल्या कारणान घडये ताका त्रास जाता 
आसत. चड शीं पडत जाल्यार हांवूय दाट 
गोजडी घेवन पोटा कर्डे पांय घेवन न्हिदतां. 
बाळकाचें तोंड पळोवप हें आवय खातीर 
ह्या जगांतलें सगल्यांत मोठें सुख अशें आमी 
कादंबरीनी बी वाचतात. पूण तिचेय त्रास 
तिका दीस वतात त्या दिसा पासून सुरु 
जातात हें हांव अणभवा वयल्यान सांगूक 
शकतां, कारण हिका मेजून तीन फावटीं 
दीस गेले. हिका दीस गेल्या बराबर सुके 
ओकारे सुरु जाताले. ताचे हिका भयंकर 
त्रास जाताले. हे सुके ओकारे दीस गेल्ल्या 
बायलांक सकाळीं येतात हें तुमकां खबरुच 
आसतलें. सकाळ फुडें चडशी म्हज्या 
लेंग्याची नाडी भितर गेल्ली आशिल्ल्यान 
म्हाका एका हातान लेंगो धरुन बॅजिना 
कडेन धांवचें पडटालें. मागीर एका हातान 
लेंगो आनी दुसरो हात हिचे माथ्यार धरचो 
पडटालो. ओंकतना माथ्यार हात धरपाची 
प्रथा गोंयांत आसा, बाकिचे कडेन आसा 
जाल्यार खबर ना. इंग्लीश सिनेम्यानी जे हांवे 
पळयल्या तातुंत गोरी नटी टोयलेट बोला 
कडेन धांवता, वोंक वोंक करपाचें काय 
किते तें करता, तोंडार उदक मारता आनी 
कामाक लागता. तिचे माथ्यार हात धरपाक 
थंय कोण नासता. हांगा तशें नासता. हिचे 
सकाळीं सुके ओकारे सुरु जातकच हिच्यांत 
मागीर हांगाची काडी थंय करपाची शक्त 

उरऽ नाशिल्ली.अशें ही म्हणटाली. 

“आवय गेऽऽ नाका हें गुरवारपण!' '- 
ही, ओंकारे (सुके) काडीत. 

“हय गो, नाका आनी आनी 
गुरवारपण!'” -हांब, एका हातांत लेंगो 
दुसरो हात हिचे माथ्यार. 

““कितें म्हूण हे त्रास? सगल्यांक अशेच 
जाता काय?” -ही. 

“ख़बर ना. हांवे आनी कोणाच्या 
माथ्यार असो हात दवरल्याची याद जायना 
- हांव, हात काडीत. 

“हांव खरेंच भाग्यवान! तुमचो हात 
असोच म्हज्या माथ्यार उरुं. 

“असो आनी परत तुज्या माथ्यार हात 
गो? नाका गो बाये!  हांवे आतां म्हजो 
लेंगो दोनीय हातांनी गच्च धरलो. हांवे जरीय 
अशें म्हणलें तरीय फुडें आनीक दोन खेपे 
म्हाका हिचे माथ्यार हात दवरचो पडलो. 
आसू. 

आपल्याक जाता त्या त्रासाचो 
दुसऱ्याकूय जांव येता हे खातीर जाता 
जाल्यार उपाय येवजणो करच्यो अशें म्हजे 
मत. हांव आनी ही “माहेरची साड़ी” सिनेमो 
पळोवपाक थेटरांत गेल्लीं. म्हाका गॅस 
ट्रबल म्हणजे वाताचो भयंकर त्रास आसा. 
थोड्यांक दाळ बी खाल्यारुच त्रास जातात 
म्हर्जे तशें ना. तर, पड्ड्यार क्लायमॅक्स सुरु 
जालो. अलका कुबल हातांत घराण्याचो 
कुलदिपक घेवन आयली आनी हेवटेन 
म्हज्या पोटांत गुडगुडूंक लागलें. तेवटेन 
अलका कुबल जाम हेवटेन हांव. 

'सासुबाई सासुबाई हा घ्या तुमचा नातू. 

घराण्याचा कुलदिपक, तुमचा वंशाचा दिवा. 
सासुबाई, सासुबाई माझ्या पायी तुम्हाला 
काही त्रास झाला असेल तर मला क्षमा 
करा. अंऽ5 अऽऽ... 

अशें म्हणून अलका कुबल तुळशी 
कडेन घालून घेता. हेवटेन म्हज्या पोटातल्या 
गॅसान आपली वाट सोदून काडली आनी 
थेटरांतल्या वातावरणांत एकरुप जालो. 
म्हज्याय जिवाक मातशी थाकाय मेळ्ळी. 
उदक आनी वाय आपली वाट मेळटा 
थंयच्यान सोदून काडटा अशें म्हाका दत्तान 
सांगिल्लें याद जाता. जितलो तूं तांकां 
आडावपाचो येत्न करता तितल्या नेटान तीं 
आपली वाट मेकळी करतात अशें ताचें मत. 
“पोटातले वायेक चड आडावन दवरल्यार 
ती कानांतल्यान लेगीत भायर सरता तेन्ना 
तूं ती चड भितर दवरु नाका अशें ताणे 
सांगिल्ल्याक हांव ती चड वेळ भितर 
दवरीना, तुमचे म्हायती खातीर. हावे वायेचो 
पयलो इन्स्टॉल्मेण्ट सोडलो तेन्ना थेटराचो 
गॅस चेम्बर जातलो अशे हावे चिंतूं नाशिल्लें. 
थेटरांत चडश्यो बायलो आशिल्ल्यो आनी 
तीं सों सों करीत नाक पुसतालीं. रडून रडून 
तांचे नाक चोंदिल्ल्यान घडये तांकां म्हजे 
कर्तुत्वाचो अदमास येवना जांवये. इतल्यान 
पड्ड्यार रमेश भाटकर आयलो. तो तुळशी 
कडेन बशिल्ल्या अलका कुबलाक हात 
लायता आनी अलका लंवडता. 

'लक्ष्मी लक्ष्मी काय केलं तू हे? तू 
मला हवी होतीस!” 

अशें म्हणून तो तिका वेंगेंत घेवन 
हुंडक्यानी रडटा. हांगा हांवें गॅसाचो सेकण्ड 

इन्स्टॉल्मेण्ट रिलीझ केलो. जांणी “माहेरची 
साडी सिनेमो पळयला तांकां म्हज्या 
टायमिंगाचो अदमास येतलो. सेकण्ड 
इन्स्टॉलमेण्ट आशिल्ल्यान तो मातसो 
खर आनी व्हड आसप सहाजिक. आतां 
बायलांनी लेंस नाका कडेन व्हेल्ले ते 
काडले ना. 

“कोणाच्या पोटांत कुसलां शें दिसता'- 
म्हज्या फाटली. तिजेर भोवतेक सर्जिकल 
स्ट्रायक जाला आसुये. 

“लक्ष्मी गेली थय पळया न्ही!''- हावे 
फाटल्यान पळयत म्हणले. 

““हांगा म्हजेर वचपाची पाळी आयल्या! 
बायल तुमचेर दाळीचो मारो करता काय 
कितें? सगल्यांक त्रास हांगा!” 

इतल्या मजगतीं अलका कुबलीची 
कूड मसंडेंत पावता. हांव हांगा म्हर्जे तिसरें 
मिसायल सोडटां. तें फाटल्या फुडल्या 
रांकेंत बशिल्ल्यांची वेध घेत वता. 

“पाड पडला लोकांचे! हांगा 
आमी पिच्चर पळोवपाचो काय घाणी 
घेवपाच्यो ?''- पयली रांक. 

“दाळ खाल्यार जाता गे गॅस. म्हज्या 
घरकाराक हांव कशीच दाळ उश्टांवक 
दिना - म्हजे फाटली रांक. 

““हाचे घरकान्नीक कळपाक नाका तें? 
पड्ड्यावयले लक्ष्मी सारकीं बायल मेळपाक 
कुस्तार गेऽऽ'' - म्हजे दावे वटेन कोणतरी. 

तेवटेन पड्ड्यार विक्रम गोखले लाकड़ां 
फोडटा. 

““हय व्हो, हांबे तुमकां दाळ घाल्या? 
आज सांगटांचे आमट तीक खावना तुमी? 

काल बांगड्यांची उडुमेथी खावना तुमी?” 
हिचो आवाज वाडलो तशी “माहेरची साडी' 
पड्ड्यार थंयच उरली. 

“आगो संकश्टेक वरण केल्लें नही 
तुवें?'' हांबे याद करुन दिली. तेवटेन 
पड्ड्यार विक्रम गोखलेन घालून घेतलें 
आनी तकली आपटून ताची गेल्ली याद 
परत आयली. हेवटेन हिका संकश्टेक 
आपणे वरण केल्लें ती याद जाली. 

तें वरण तुमचे पोटांत अजून आसा? 
हिका प्रस्न पडलो. म्हाका सिनेम्यानी 
तकली आपटतकच सगल्यांच्यो तकल्यो 
कश्यो जाग्यार येतात तो प्रस्न पडिल्लो . 

“तेंच तें! ती दाळ भितर फुगल्या आनी 
ताच्या पासून गॅस निर्माण जाला!'' म्हज्या 
उजवे वटेन कोणाक तरी कंठ फुटलो. घडये 
ती विज्ञानाची टिचर आसुंये. 

“आमी पोळ्यांक वांटप करतात तातूंत 
कसो गॅस जाता तातुंतलोच प्रकार तो!''- 
एक जाण्टेली थरथरत. 

'एकदांच दोळे उघडे करुन बघ गं 
ताई, तुझा भाऊ राखी पौर्णिमेच्या दिवशी 
तुझ्या कडे राखी बांधायला आलाय ताई. 
एक दिवस थांबली असती. तुझ्या साठी 
साडी आणलीय ताई!' तेवटेन पड्ड्याचेर 
अजिंक्य देव थरथरपाक लागलो. 

"हांगा प्रसंग कितें आयला फामिलीचेर 
तो पळयात!'' हांवे पड्ड्या दिकेन हात 
सरळ करुन बोंट दाखयत म्हणले. 

“तुमका लागून आमचेर हो प्रसंग 
आयला ताचें कितें?'' -फाटली, तिणें 
अजून नाका वयलो पदर काडू नाशिल्लो. 

““सकाळी गरम पाणी पिया.'' 

“रातचें गरम दुदा बराबर त्रिफळा चूर्ण 
घेयात. '' 

““सकाळीं संडासाक बच्चे आदीं विडी 
ओडा. आमगेलो ओडटा म्हणून सांगले. '' 

म्हजे पोटांत परत गुड़गुड़ जावपाक 
लागलें तशी हांवे भायर धांव मारली. 
पड्ड्याचेर तेन्ना रमेश भाटकर अलका 
कुबलीचे चितेंत उडी मारपाक सोदतालो 
आनी विक्रम गोखले ताका आडायतालो, 
तितलेंच हांवे पळयलें. हांव भायर आयलों 
आनी लांब स्वास घेवन भितरलो गॅस भायर 
सोडलो तशे म्हाका सू555 जालें. पूण ह्या 
म्हज्या गॅसाच्या त्रासाक लागून निमाणे 
कितें जाता (सिनेमाचे) तें म्हाका कळळें 
ना. हिका विचारल्यार, तुमी थेटराचो गॅस 
चेम्बर केल्या उपरांत पिच्चराचेर कोणाचें 
लक्ष लागता'' अशी जाप मेळ्ळी. म्हाका 
कितले त्रास जाले हाचें कोणाकूच पडून 
गेलें ना. तुमकां इतलें सविस्तर सांगपाचें 
कारण म्हणल्यार म्हाका माहेरची साडी” 
सिनेमो पळयतना त्रास जालो तसो तुमकां 
खंयचोय सिनेमो पळयतना जांब येता. 
हे खातीर शक्यतो दोन तीन दिसा आदीं 
दाळचो रोस, वरण बी 'ग्रहण' करचें न्हय. 
जाता जाल्यार निराळ्या पोटार मॅटिनी शॉ 
पळोवचो. आपल्याक जाता त्या त्रासाचे 
त्रास दुसऱ्याक जांवचे न्ही हो हेतु. 

गॅस, मूतखडो, दाड फोडप बी हे 
शारिरीक त्रास. मनीस कूड घेवन आयला 
म्हणटकच जिणेच्या खंयच्या तरी पांबड्यार 
हे भोग सुरु जातात. नायके, एडीडास मोचे, 

टीशर्ट, के बी घालून जॉगींग पार्कात गेले 
म्हण हे भोग चुकनात. मातशे उसरां सुरु 
जायत पूण जाताच. हांव हे भानगडीत 
केन्नाच पडलो ना कारण हो देह नश्वर हें 
म्हाका केन्ना कळळां. तो नश्ट जावपाक 
कसलें तरी नीब हें जातलेंच. पयर 
एकल्याक मिरामार जॉगींग करुन जातकच 
दोनापावलच्या होश्पितलांत घालचो पडलो, 
सावळो सांगतालो. होश्पितलांत भरती 
करतना ताणें घाल्ले नायके मोचे काडपाक 
नर्सीक बरेच त्रास पडले. हांव हे खातीर 
पायल चप्पलूच घालून भोंवता. खंयूय 
भरती करचो पडल्यार काडपाक सोपें. 
मानसीक त्रासा परस शारीरीक त्रास 
परवडले अशें आमचे जाण्टेले म्हणताले 
कित्याक खबर ना. सगल्यांनी शारिरीक 
त्रास भोगून लेगीत णव्वदी हुंपली. आमकां 
पन्नाशी जातांच रामाचे देवळाची दोन 
सोपाणां चडटा म्हणसर धांप लागता. सोड. 
तर, ही शारिरीक पिडा आसा ती संतांक 
लेगीत चुकूना. हे त्रास आमी पोटांत 
आसतना सुरु जातात हें तुमकां हांवे आनी 
रामदास स्वामीन वयर सांगलांच. म्हाका तर 
हे पोटाचे त्रास फुडेंय चालू उरले. आतां 
भुरगीं पॉटीर बसून मोबायल हातांत घेवन 
सडासाक बसतात. हांव केळम्या कडेन 
कागदार बसतालों. तुमची परिस्थिती 
म्हाका खबर ना. म्हाका संडासा खातीर 
गुरुत्वाकर्शणाचो फोर्स कमी पडटालो 
देखून आई म्हज्या पोटाक पयलीं खोबरेल 
सारायताली आनी मागीर तोंडांन शू शू. 
करीत आपलें घरांतलें काम करताली. मदीं 

पदीं जालें रे असो म्हाका प्रस्न करताली. 
प्रागीर हांव सर्वे करुन 'ना गे अजून तुजें 
चालूच दवर' अशें सांगतालों. तिचें मागीर 
“शु शु' परत सुरु जातालें. ही म्हजी संबंय 
(वायट काय बरी खबर ना) फुडेंय चालूच 
उरली. आतां हांव संडासांत बसता ही तुमचे 
खातीर अभिमानाची गजाल. देश हागणदारी 
मुक्त जावपाक म्हजोय हातभार लागला ही 
बरी गजाल. संडासा भायर ही आतां 'शू 
शु' करपाक बसता पुणून आई बरी “शू शू' 
करपाक हिका जमना. मदींच ही आय हाय 
हाय' करुन जांबय दिता मागीर म्हजो लींक 
तुट्टा. म्हाका मागीर ऑल ऑर अगेन 
सुरु करचें पडटा. शारिरीक त्रास म्हणटात 
ते कितें हें तुमकां हाचे वयल्यान कळळां 
आसतलें अशी हांव आस्त बाळगितां. 
शारिरीक त्रास परवडले अशें जाण्टेले 
म्हणटाले हें हांवे तुमकां सांगलांच. मानसीक 
त्रासाचो शारिरीक त्रासा कडेन लागींचो 
संबंद आसा अशें आज आमकां आमचे 
दोतोर सांगतात. हें सांगपाक ते आज 
कमींत कमी पांचशें रुपया घेतात. आमच्या 
जाणटेल्यांनी आमकां तें फुकटान सांगलें 
म्हण आमकां ताचो वालोर कळळोना. तूं 
चड़ चिंतीत रावत जाल्यार तुजी फास्टींग 
शुगर पांचश्यांचेर पावतली' अशें सांगून 
दोतोर रायकारान म्हजे कडल्यान तिनशे 
घेतले. (तो अजून पांचश्यांचेर पावंक ना). 
कांदे एकशेंबीस रुपया किलो जाले आतां 
आमचें कशे, हें चितून फार्टी म्हाका न्हीदूच 
पड$ नाशिल्ली. 
“हय व्हो, कुशीर कूस, कुशीर कूस 

कित्याक परतिता? कळसा भंडारांत 
कर्नाटकान॑ ,पाणी वळयलें हें वाचून तुमी 
अस्वस्थ जाले ?”'- ही. 

“ना गो. आज तुंवे अळसांद्याचें 
तोणाक कांदो घाली नासतना केल्लें तें 
तोंडांत घालपाचें नाशिल्लें. कांद्यांचें मोल 
अशेंच उरल्यार 'कांद्याने केला वांदा' असले 
माथाळे दिसाळ्यांनी वाचत दीस काडचे 
पड़त हें येवजून न्हीद पडना. 

“हय व्हो, फाल्यां तोड़ांकांत कांद्याची 
पात चिरून उड़यतां. काद्यांचो सुवाद 
आयलो की जालें न्हय!'' 


"Necessity Is mother of all 
inven४।०॥। हांबे म्हणलें आनी ९५४ गुळी 
घेवन न्हिदलों Restyl गुळी as prescribed 
by ph\ऽ।c।॥n घेवपाची. कांद्याचे दर देंबऽ 
सर दोतोर रायकारान म्हाका ती घे म्हणल्या, 
तुमी ओगीच दोतोराच्या प्रिस्क्रिपशना 
शिवाय ती घेवची न्ही अशी नमळायेची 
मागणी. कांद्याच्या दराक लागून मनस्ताप, 
मनस्तापाक लागून साकर कशी वाडटा हैं 
तुमकां कळळें. हे खातीर मानसीक स्वास्थ 
सामकें गरजेचें. आमचे देशांत लोकशाय 
आसा. म्हणटकच सगल्यांक जांकां तोंड 
आसा तांका तोंडाक येता तें म्हणपाची 
मेकळीक आसा. म्हणटकच कोणे कितेंय 
म्हणलें म्हण मनाक लावन घेवपाची कांयच 
गरज ना. मनाक लावन घेतलें जाल्यार 
मानसीक त्रास जातात आमी आपलेंच 
स्वास्थ बिगड़टा. हांबे फाटीं पणजे बाजारांत 
करबटाचो एक वांटो घेतलो. पयशे दिले 
आनी नुस्तेकान्नीक (इजाबेल नही) एक 
पोलबो उड़य इतलेंच म्हणलें. तिणे पोलवो 

काय उडयलो ना आनी “तुमकां हांगसान 
धांडांवन घालों जाय” म्हणत तिणें फळयेचेर 
दुसरो वांटो घालो. तुमकां म्हणजे कोणाक ? 
हांगासान म्हणजे खंयच्यान? आनी खंय 
धांबड़ांबपाक जाय? हाचो खुलासो तिणें 
केलो ना. म्हणटकच हांबेय मनाक लावन 
घेतलें ना. थंयच्यान कांदे घेवपाक भाज्ये 
मार्केटांत गेलों. सोड. 

आमकां कोण त्रास दिवपाक शकतात. 
हाची जाप जळार धरुन मळबांतले कोट्ट्यांनी 
योजना पयस आशिल्ले गिरे लेगीत आमकां 
छळूंक शकतात. “यशबंत' ह्या सिनेम्यांत 
“साला एक मच्छर भी आदमी को हिजडा 
बना देता है' अशें नाना पाटेकर म्हणटा तें 
हेच खातीर. आदल्या काळांत दानब रुशींक, 
देवांक बी त्रास दिताले. हें आमकां पुराणां 
वाचल्यार कळटा. रुशी होम घालताले तातूत 
हे दानव हाडां बी उडोवन बाधा हाडटाले. 
आज समाजात दानवांचो आंकडो वाडला 
पूण होम घालपी रुशी आज ना. आज अशीं 
हाडां उडयत जाल्यार तींच गळ्यांत घालून 
भोंवपाची आमची तयारी आसा. सोड, तो 
आमचो विशय नही. मच्छर आमकां छळटा 
तशेच मावोडेचीं मनशांय आमकां छळटात. 
मच्छरा वरीच तींय बी काना कडेन गुणूगुणू 
करीत आसतात. फरक इतलोच मच्छर 
कांसव छाप अगरबत्ती बी लायत जाल्यार 
पळटात. मावोडेच्या मंडळीक असलें कांय 
लागना. जळारां सांजचीं जनेलां दारां बेगीन 
बंद केल्यार भितर येनात. मावोडेची मनशां 
दारा वयली बेल मारुन भितर सरतात. 
जळारांचो त्रास रगत पिवन दादड येवपा 

पुरतो आसता. सगळींच जळारां मलेरिया 
सारके रोग दिनात. सगळीं मावोडेचीं मनशां 
रगत पितात आनी मनस्ताप दितात. ताका 
आडवाद ना. तांचें कितें करचें हें चितून 
सगल्यांची तकली भेरेल्ली हांबे पळयल्या. 
पुणून 'आपलेच ओंठ आणी आपलेच 
दात' अशें म्हणून आमी ओगी रावतात, 
“आई बाबा आसासर येतलीं' हें पालुपद 
म्हाका हिचे कडल्यान आयकुचें पडटा, ह्या 
वाक्याचो अर्थ म्हाका अजून कळूक ना. 
मनीस देहांत आसासर खंयूय पावता मागीर 
तांकां तें शक्‍य नासता हें सगल्यांक खबर 
आसा. तें सांगपाची गरज पड़ना पूण म्हाका 
ही सांगता. 'आगो तुजी आवय आनी 
बापूय फाटल्याच म्हयन्यांत आयिल्लीं 
नही गो अशें हावे सहज म्हणत जाल्यार 
'तीं आसासर येतली' अशी हिची म्हाका 
जाप आसता. मागीर म्हाका त्रास जातात. 
हिच्या बापायन आपूण चली दिल्या त्या 
गांवांत उदक लेगीत पिंवचोना अशें म्हाका 
लग्ना आदीं सांगिल्लें. आज ताणें आमचें 
घर सोडाच तिसवाडी तालुक्यांतलें एक 
हॉटेल उश्टावपाचें सोडूना. सगळे कडेन 
बिलां हांवेच फारीक केल्यां हें सांगपाक 
घाडी नाका. मनीस उतराक असो फाल्स 
वतकच म्हज्या जिवाक खूब त्रास जातात. 
हें वाचून कांय कुच्छित्री हांसतले हैं म्हाका 
खबर आसा. 

हांगा कोणाक, केन्ना, कसलो त्रास 
जायत सांगू नजो. एकल्याक त्रास जालो 
म्हण तोच त्रास दुसऱ्याकूय जावपाकूच 
जाय आशें ना. एक दीस आमगेर सकयल्या 


जानेवारी ते डिसेंबर 209 


बाड्यावयले शिकेरकर गुरुजी पावले. 
कित्याक पावले हें पिरायेनुसार म्हाका 
याद जायना. पाबले ते पावले, ते आमचे 
रांदचेकुडींत पावले. शिकेरकर गुरुजीचे 
आमचे रांदचेकुडींत कितें काम आशिल्लें 
हेय म्हाका याद जायना. सोड. तेन्नाच हिणें 
भरिल्ले बांगडे बरें वेबस्थीत सूत बी बांदून 
तव्यार तळपाक घाल्ले. 

अहो ही बेण्डेज केलेली प्रेतं तव्यावर 
कशाच ठेबली? 

अशें उपरणे नाका कडेन व्हरत अर्थ 
नाशिल्लो प्रस्न शिकेरकर गुरुजीन आमकां 
केलो. तव्या वयल्या भरिल्ल्या बांगड्यांचो 
त्रास शिकेरकर गुरुजीक जालो हें तांणी उपरणें 
नाका कडेन व्हेलें हाचे वयल्यान तुमकां 
कळळांच जातलें. पुणून तांणी विचारिल्ल्या 
प्रस्नाक लागून आमकां ताचो खूब दीस 
त्रास जालो हें तितलेंच खरें. ह्या प्रस्नाक 
लागून आमकां मानसीक तसोच शारिरीक 
त्रास जालो. ताचें वर्णन करपाक हांब हांगा 
बसना. तें वाचून तुमकांय त्रास जांबयेता 
ही जाणीव म्हाका आसा. त्रासांचो परिणाम 
कोणाचेर कसो जायत सांगू नजो. हाचो अर्थ 
त्रास जाता एके कडेन आनी ताचो परिणाम 
पळोबंक मेळटा दुसरे कडेन असो जाता. 
हाचो अणभव आमी पाटील गुरुजी कडल्यान 
घेतला. केन्ना केन्ना पाटील गुरुजी आपलेच 
भिरकेन शाळेंत भितर सरतालो आनी 
आमकां पुस्तक उगडूक सांगतालो. हरशीं 
“नमस्ते गुरुजी जाले बराबर “बाळांनो, 
देब बाप्पाने आम्हाला आज नवीन दिवस 
दिला बरं. तो आमी सतकर्णी लावूया बरं' 

अशी आमकां सुचोबणी करतालो. “दत्ता, 
शाईस्तीख़ानाची बोटं कापल्यावर तो कुठे 
गेला' असले प्रस्न येतकच आमकां गुरुजीचे 
घराकडेन कितें तरी बिनसलां हें ते पिरायेचेर 
लेगीत कळटालें. पुणून अशें बिनसतकच 
हे प्रस्न चल्यांच्याच वांट्याक कित्याक 
येताले तें कळऽ नाशिल्लें. हाताची बोटं 
कापल्यावर तो आणी कुठं जाणार बिचारा? 
मलमपट्टी करायला दवाखान्यात गेला असेल 
बिचारा'' - दत्ता. 

“घरी ती जीव खाते! साधी ज्वारीची 
भाकरी थापायला येत नाही. इथे तुम्ही 
जीव खातात. गोमंत भुमीत मी पदेराचे पाव 
खायला आलो का रे दत्ता? 

अशें म्हणून तो दत्ताक धोड़ायतालो. 
मागीर आमकां शाईस्तखानाचो आनी 
पदेराच्या पावाचो कितें संबंद तें कळऽ 
नाशिल्लें. फुडें 'खाजता एके कडेन आनी 
खाजयता एके कडेन' ही म्हण कशी पडली 
हाचो सोद लागलो. आजूय म्हाका पंचप्पा 
कडल्यान (पदेर) पाव घेतना पाटील गुरुजीचे 
मी गोमंत भुमीत पाव खायला आलो का 
रे दत्ता' हे शब्द कानार आदळटा आनी 
म्हाका भरुन येता. हांव पचप्पा कडल्यान 
“तेरा मुझसे ये पहले का नाता कोई हें पद 
म्हणत उंडे घेतां. आसू. 

सिनेमाच्या पड्ड्यार नायिका 'ऊ॑ऽऽ 
क्यों सताते हो असो प्रस्न नायकाक 
विचारता तेन्ना म्हजेय जिणेंत असो प्रसंग 
येंबचो अशें म्हाका दिसतालें. सिनेमाच्या 
पड्ड्यार मौशमी चॅटर्जी न्हिदिल्ल्या 
जितेद्राचेर उशीं मारता आनी ताका उठयता. 

तें पळोवन म्हजे आंगार कांटो येतालो. 
हाचो अर्थ हिणें म्हजेर न्हिदिल्ले कडेन उशीं 
मारलीं ना असो कोणें काडचो नही. हिणेंय 
“हंड्याक उजो कोण घालतलो, म्हजो 
मांव?'' अशें म्हणत म्हजेर उशें शेवटून 
मारले आनी भितरलो सावरबोणेचो कापूस 
सगळ्याक जालो. तीं उतरां कापसावरीच 
उबत सालांत न्हिदिल्ल्या हिच्या मांवाच्या 
कानां मेरेन पावलीं. बयर सांगलां तशें मागीर 
तो वासुदेवा वरी आपल्या भोंवती घुंवपाक 
लागलो. आपलो राग व्यक्त करपाची ताची 
ती तरा आशिल्ली सोड. 

तर, असो त्रास दिवपाक आनी 


अनन्य 


सोंसपाक मजा आसता. एक दीस सतायना 
जाल्यार नायिकेक चैन पडना आनी मागीर 
ती शीण उग्तायता, 

'मनाने की आदत कहाँ पड गई सताने 
की तालीम क्या हो गई, 

मागीर नायक म्हणटा, 

'सताते ना हम तो मनाते ही कैसे तुम्हे 
अपने नजदीक लाते ही कैसे'. 

(ही बळ बरयतना परत आंगार कांटो 
आयलो. हालीं फकत आंगार कांटेच येतात, 


तुमचे म्हायती खातीर), 
असले प्रसंग जिणेंत खरेच येत जाल्यार 
कोणाक त्रास नाका जाल्या! 000 

(निबंद) 


सुमेधा कामत देसाय : जल्म : 
957, ललीत निबंदकार, प्रवास 
वर्णनकार. कोंकणी तशेंच मराठी 
भाशेंत लेखन. लेखनाक विनोदाची 
झालर. कोंकणी-मराठी मेळून सोळा 
पुस्तकां प्रकाशीत. विवेकानंद 
पुरमांत ' (प्रवासवर्णन) तशेंच तेंफळां 
घोंस', निवल - कांडयेचीं बोंड़ां', 
'पालबापान', 'आंबाड्यांच्या घरांत 
हीं कांय कोंकणी पुस्तकां चर्चीत. 
कला अकादमी-गोबा, तशेंच डॉ. 
टी. एम्‌. पै फाऊंडेशनच्या पुरस्कारांनी 
सन्मानीत. संपर्क : जी-2, पंखराज, 
कॉर्पोरेशन बँकेलागीं, तोंक, करंझाव्ठे, 
गोंय. मो. : 97674]406. 

सुमेधा कामत देमाय 
म्हज्या फाटीक लागिल्लें 'हिचण' 


“दोन हिचणां' म्हण हांबें म्हज्या शेळी तांत” ह्या 
पुस्तकांत एक लेख बरयला. तेन्नाच्यान हें हिचण' म्हज्या 
फाटीक लागलां. 

हांव एक शिक्षक आनी चार वर्सानी निवृत्त जातलें. 
म्हज्या अध्यापनाच्या सुरवातीच्या वर्सानी म्हज्या 
कोंकणीच्या विद्यार्थ्यांक पाठ्यपुस्तकांतले सगले शब्द 
कळटाले (म्हणचे म्हर्जे काम त्या वेळार सोपें आसले) 
आतां भुरग्यांक 'क्रियापद' सोडून (केन्ना केन्ना तींय 
कळनात) अन्य कांय कळना. ताका लागून म्हजें काम 
आनी वाड़टा. पयर 'गायर' शब्दाचेर आख्खे पाऊण 
बराचें लेक्चर गेलें. सदांच अशेंच गायरेंत बी मुंगरून बसत 
गेलें जाल्यार अभ्यासक्रम सोंपोबपाक वर्स पावपाचें ना. 
बयर आनी हीं भुरगीं विज्ञान विभागाची. (कसलें विज्ञान 
शिकतात काय तांच्या पुस्तकांतलीं गोरबां टॉनिकां आनी 
गुळयो घेवन जियेता आसतलीं. आनी ते भायर 'टॉयलेटा'न 
बचचे पडत म्हणूनय आनीक गुळयो घेता आसतलीं.) 

केन्ना केन्ना पाठ्यपुस्तकांनी भुरग्यांक (आनी 
शिक्षकांकूय बी) जाय त्या शब्दांचे अर्थूय नासतात. 
(फकत सोप्या-सोप्या शब्दांचे अर्थ आसतात. कठीण 
शब्दांचे अर्थूच नासतात) हाब हें खर्‍यांनीच सांगता आं.... 

दुसरें एक कारण सांगतां, हांव हिचणा फाटल्यान 
तबळ्या बड़ी घेवन कित्याक लागलां तें. 

हांब पुण्यांत सी. आय. आय. एल. (सेंट्रल इन्सि. 
ऑफ इंडियन लँग्वेजीत) हे संस्थे खातीर तांच्या दोन 
पाबटीच्या भाशा विशयक प्रकल्पांनी काम करतालें. थंय 

एक कोंकणी विद्यार्थ्यां खातीर आमची 
समिती पाठ्यपुस्तकां बरयताली. थंय 
आमकां पाठ बरोबन जातकीर विस्तृत 
सांस्कृतीक टिपण बरोवचें पडटालें. 
कित्याक त्या पंजाबी/केरळीयन/आसामी 
विद्यार्थ्याक 'धेंडलो', 'आंबाडो', “रांवस' 
ह्या शब्दांचो अर्थ कळना. 

आतांय हांव लेख बरयतना म्हाका प्रश्न 
पडत आसतात. हांव बरयता तें कांय वर्सानी 
लोकांक कळटले काय? कांय लोक प्रत्येक 
पावटी म्हाका आनी हेरांक फोन करून 
माहिती विचारत रावतलें? तांकां त्रास जावचो 
न्हय म्हणून, (आनी लेखक आसतनाय हांव 
शिक्षक आनी आंगयां पत्रकार आसा म्हण) 
हांव हो 'लोकशिक्षणा'चो वावर मदीं मदीं 
करत रावतां. 

आनी हांब चड़शें म्हज्या विद्यार्थ्यां 
खातीरूच बरयतां. तज्ञ व्यक्तीं खातीर 
बरंयचना. ते भायर हांव फकत दिशादर्शन 
करता.... 

बयर दिल्ल्या म्हज्या ह्या लेखांत 
'हिचण' हो शब्द आयला. ताचें एक विस्तृत 
सांस्कृतीक टिपण (नोट) बरोबची अशें 
म्हाका दिसलें. म्हणून ह्या टिपणांतल्यान ह्या 
लेखाचो जल्म जाला. (“हिचण कशे फाटीक 
लागलां,' म्हणून एक वाक्यप्रचार आमचे 
कडेन चालंत आसा. हांबें तो वाक्यप्रचार 
आयकल्लो. पूण ताचो शब्दशः अर्थ म्हाका 
खबर नासलो. केन्ना केन्ना नुस्त्याच्या 
माथ्यार एक खूब पांयांचो कीड कसो (जळू 
कसो) पातळ, धवें सोल कसो एक जीव 
दसून बशिल्लो आसता. ताका लागून 


अनन्य 


नुस्ते अपंगूळ. माथ्यार दसून बशिल्ल्या या 
परजिबी जिवाक तें काडून उडोवंक शकना. 
हो जीव नुस्त्याचें सत्व शोशून घेता आनी 
ताका निमाणे कडेन मारून उडयता. 

हो जीव म्हणचे कोण काय? 

आनी तें हिंचण म्हळ्यार कोण काय? 

म्हाका एखाद्या शब्दाचो अर्थ कळना, 
तेन्ना त्या शब्दाचो अर्थ विचारपा खातीर 
आनी माहिती मेळोबपा खातीर हांब 
लोकांच्या फाटल्यान हिचण कशें लागतां. 

आमच्या कॉलेजींत निवृत्ती नाईक 
म्हणून मराठीचो शिक्षक आसा. तो मुळचो 
दोंगरे यलो. ताचें आजोळ शिरोड्यां आनी 
सद्र्या रावता माशेलांत. ताका दोंगर-शेतां, 
सावदां-नुस्तें ह्या गजालींनी रस. ताणें 
म्हाका सांगले, (निवृत्ती हिचण शब्दाचो 
उच्चार “व्हिचण' म्हणून करता) ''गरोवपाक 
गेल्यार व्हिचण हांयसाचे आशेन गरयेक 
वड़ता आनी गरयेक फारावता. तें हायसाक 
कशेंच सोडिना. आनी मागीर ताका गरयेचें 
काडून वडोवर्चे पडटा.” 

निवृत्तीन फुडें सांगले, “पूण ह्या 
व्हिचणाचो एक व्हडलो उपयोग आसा 
आनी तो म्हळ्यार ताच्यो फोडी करप 
आनी आयण्यां (कोबलें)त घालून कुल्ल्यो 
धरप. 

आरेच्या! ही आनी एक दुसरी भानगड. 
निवृत्ती खंय 'व्हिचण'च्यो फोडी करता. 
(बटाटाच्यो बी फोडी करतात तश्यो....) 
मागीर तें नुस्त्याक दसून आसता तो सोलप 
कसो, खूब पांयांचो जीव कसलो? 

पूण म्हाका त्या वेळार ह्या प्रश्नाची जाप 

मेळळी ना. 

हिचणाच्यो फोडी बी करतात म्हणचे 
तें लांब आनी व्हडलें आसूंक जाय, हेंय 
कळळें. 

थय प्रशांत नाईक नांवाचो पदार्थ 
बिज्ञान शाळाचो एक शिक्षक उबो आसलो. 
तो रायबंदरा रावता. ताणें म्हाका, हिचण 
म्हळ्यार हातभर लांबायेचो, सोरपा भशेन 
एक जीव आसता”, म्हणून सांगलें. ताचे 
कुडके करून, केन्ना केन्ना हिचणाच्या 
कुड़क्यांक गांठी (आळवा वडी करतात 
तश्या काय?) मारून जाळाक लायतात, 
म्हण सांगलें. 

म्हाका एक पावट पार्शच्या टोनीन 
सांगिल्लें, (तो हिचणाक “हिचाण' म्हणटा) 
“आतां हांव तुमकां घरा व्हरून पावयतलो 
आनी मागीर आर्कार वतलो. थय हिचाणा 
धरून वायदोंगरार मावाक कुल्ल्यो धरपाक 
व्हरून दितलों.'”' (आनंदरावाक असलें 
काम पडिल्लें जाल्यार ताका पार्शच्यान 
हिचणां धरून नावेले मांवाक व्हाळार नुस्ते 
धरपाक व्हरून दिवंची पडटलीं आसलीं. 
बाबडे जांवय मांवा खातीर हिचणां बी 
धरूक वतात.... 

टोनीन आपूण मांवाक हिचणां व्हरून 
दितलो हें सांगिल्ल्याची म्हाका याद 
आसली. पूण म्हाका तो जीव कसलो तें 
खबर नासलें. टोनीन म्हाका फुडें सांगिल्लें, 
“आर्कार (शापोरा न्हंयचो शेतान रिगिल्ल्या 
फांट्या वेलया रस्त्याचे आर्क) शेतांनी 
हिचणां आसतात. तीं कोबल्यांनी धरतात. 

तेन्ना म्हाका दिशिल्लें, हिचण म्हण 

ल्हान जीव. पूण निवृत्तीन ताच्यो फोडी 
केल्यो, प्रशांतान गांठी मारल्यो, म्हण्टकीर 
हो जीव लांब म्हणून कळलें. 

परत एकदा प्रशांताक विचारलें, 
“हिचणा भशेन चिवट अशें कित्याक 
म्हणटात आसतलें?” तो म्हणूंक लागलो, 
“हो जीव भयंकर चिवट आसाच. घट. 
आपटून पसून मरना.” 

आनी एक प्रश्न म्हज्या मनांत उबो 
रावलो. “हिचणाचीं कापां कुल्ल्यांक हांयस 
म्हणून कित्याक लायतात?' प्रशांतान जाप 
दिली, “ह्या असल्या जलचरांक मोट्या 
प्रमाणांत वोंस आसता. त्या वोंसाक कुल्ल्यो 
वोडटात. 

हैं हिचण म्हजी फाट आतां कशींच 
सोडिना. जशें जें गरयेक लायिल्ल्या 
हायसाची फाट सोडिना तशें.... 

आईक सांगले, आईन म्हणलें, 
““हत्ततेरेकी, आमच्या मुखा वेल्या व्हाळांत 
हिचणां भरल्यांत मुगो. आतां तिनसांज 
जाल्या. फाल्यां दनपरां वताच्या कडार तुका 
दाखयतां, हिचण कसलें तें. काल आनी 
एक मनीस रातभर हिचणां काडून घेवन 
गेला.'” (निर्यात बी करतात दिसता) पूण 
आमच्या मुखावेल्या व्हाळांतलीं हिचणां 
पळोवपाचो योग मात केन्नाच आयलो ना. 

हांडीर आसा चेडो, तसली म्हजी गत 
जाली. व्हाळ घरा मुखार आनी आई म्हजे 
कुशीक. पूण तो योग नासलो, इतलेंच खरें. 

शेनवारा आमी पार्शां वचपाक भायर 
सरलीं. आयज आमचो पार्शेचो सदचो 
ड्रायव्हर येवपाचो नासलो. मागीर टॅक्सीच 

सांगली. खूप पावस पडटालो. चार दीस 
सेगीत पडत आशिल्लो पावस. सगळ्याक 
थंडसाण. सामको कुलकुलो खातालो. 
टॅक्सीकार टॅक्सी घेवन दारांत उबो रावलो. 
पणजे टोंकार, रस्त्या, आमचे दारांत 
धोंपरभर उदक. घरांतल्यान भायर वचसर 
आनी म्हज्यो पोटल्यो टॅक्सींत उडयसर हांव 
अर्टे भिजलें. आनी मागीर टॅक्सी पार्शचे 
दिकेन धांबूंक लागली.... 

गाडी पर्वरी पावतासर आनंदरावाक 
फाल्याच्या जेवणाची (म्हळ्यार फाल्यां 
हाडपाच्या नुस्त्याची) आयजूच याद जाली. 
ताणें सोमतो भगताक फोन लायलो. “मानस 
केन्ना मारतले? कितले वरांचेर येवूं बी?” 
ताणें सांगले,  फाल्यां साडे इकरांक सुमार 
मानशेर यो. ते प्रमाण आमी आमका जाय 
त्या प्रकारचें आनी पयशांचें नुस्ते “बूक' 
करून दवरलें. 

निखिल भगत हो आमचोच इश्ट. ताणें 
ही मानस पावणेक घेतल्या. लाखांनी रुपया 
पावणेक भरचे पडटात. व्हडीं, जाळां, 
हत्यारा हेर उपकरणां विकतीं घेवचीं पडटात. 
देखभाल-दुरुस्ती आसता. राखणदार- 
कामगार आसतात. नुस्ते हॉटेलांत 
पावोवपाक त्या त्या वेळार गाडयो तयार 
दवरच्यो पडटात. निसर्गाचे अनुकुलते- 
प्रतिकूलते नुसार नुस्तेमारी करूक मेळटा. 
नुस्ते, कसलें आकार केदे ह्या प्रमाणांत 
दरो थरोवच्यो पडटात. ताचेर फायदो तोटो 
अवलंबून आसता. 

हीच मानस एका काळार आमच्या 
मालकीची आसली. 'घे', म्हणून नुस्ते 

मेळटालें. शेतकां, काळुंदरां, शेवटे, मोटी 
सुंगटां राशींनी नुस्ते. आमच्या घराच्या 
चौकेर जाळांत धरून हाडिल्ल्या नुस्त्याच्यो 
राशी पडटाल्यो. चड करून मानशी रातच्यो 
मारताले. तो मेरेन रातचे बारा-बारा जायसर 
हांचे लोक जेवणाक ताटकळत बसताले. 
जयराम नांवाचो आमगेर एक राखणो 
आसलो, वागाच्या काळजाचो. तो मद्यान 
रातीर सायकल मारून म्हापशा, शिवोले, 
पेडण्या व्हरून इश्टा मित्रांक, सोयऱ्यां- 
धायऱ्यांक साग्बादी पावोवन येतालो. 

घरांत आनंदरावाक पळोवपाक जयत 
आसले. माय जयताची याद सांगता: 
भुरग्यांक बेगीन न्हीद येताली. चौगांच्या 
घरांत रांदतलीं केन्ना आनी जेवण भुरम्यांच्या 
पोटांत पडटलें केन्ना! ते भायर भुरग्यांचें 
जेवण गोड़. म्हणचे मिरसांग घालप ना. 
रातचें बेगीनच जयतान राशींतलें बरें बरें 
नुस्ते वेंचून काडप, मुड्शो, शेतकां बी 
मीठ हळद घालून उब मारप. सोय वांटून 
स गुळयेचें हुमण करप. हुनहुनीत शीत, 
लसणीची, मिरसांगो ओंवो घाल्ली कडी 
आनी घरच्या मानशेच्या गांवठी नुस्त्याचें 
दाट, गोड, रुचीक हुमण. (खावन भुरग्यांनी 
गुठली मारप. जयंतानय तांचेच म्हऱयांत 
लवंडप.) 

जयत आतां आमगेर केन्ना केन्ना 
कुळारा येता. रात जातकीर बेगीन आमकां 
सगळ्यांक वाडून काडटा आनी बेगीनूच 
गुठली मारता. 

घरांत रांदपीण आसा. पूण जयत 
येतकीर वेगळेवेगळे जिन्नस अपुरबायेन 

'लिटायत रावना आनी आमकां वाडीत 
रावता. येता तेन्ना घारयो, बेसनाचे आनी 
उकड्या तांदळाचे लाडू, मटण बी घेवन 
येता. 
आयच्या काळांतले कामगार लोक 
पळयल्यार जयताची मीठ मिरसांग घालून 
दिश्ट काडची कशें दिसता. 
गोंय स्वतंत्र जातकीर टेनन्सी एकटा 
प्रमाण ही मानस आमच्या हातांतल्यान 
गेली. आतां ह्या मानशींचे वेव्हार चलोवपाक 
स्वतंत्र अधिकारिणी (ऑथोरिटी) आसा. 
ती तालुका तहसिल्दाराच्या सकयल काम 
करता. ती पावणी करता. स्थानीक समिती 
मानशेची जतनाय घेता. 
जेन्ना आनंदराव भगता कडेन फोनाचेर 
नुस्त्या संदर्भांत उलयताले, तेन्ना आमच्या 
टॅक्सी चालकाक अचानक कंठ फुटलो. तो 
आमचे कडेन उलोवंक लागलो: “सद्या 
“थंड पाणी' आसा. नुस्तें मेळचें ना... ताणें 
जे पद्धतीन तें वाक्य म्हळें, ताचे वेल्यान ताका 
कितें तरी तांत्रीक महत्व आसा, अशे म्हाका 
दिसलें. हांबें फाटले सिटा वेल्यान ताका 
विचारलें, “थंड पाणी म्हळ्यार कितें?'' 
ताणें सांगलें, “ज्या वेळार असो तीन-चार 
दीस (किंबा ते परस चड) सतत पावस 
पडता. पडत रावता. तेन्ना जलाशयाचो वा 
प्रवाहाचो पृष्ठभाग थंड जाता आनी नुस्त्या 
त्या पाणयांत संचार करपाक आवडना. तें 
उदकाच्या तळाक लिपून रावता. ते भायर 
एका जाग्यार जमो करून रावता. 
पावस खूब पडटकीर गांबठी नुस्ते सुद्धा 
कित्याक मेळना हाचें गुपीत म्हाका त्या 

वेळार कळलें. 

ताका, हांबें विचारलें, “तुका ही 
नुस्त्याची माहिती कशी-कात?'' ताणें 
सांगलें, “हांव गोवा वेल्हाचो (खुबशा 
वेळार हांव गरोबंक वयता. चार-चार, पांच- 
पांच वरां. गरोवप ही म्हजी उमेद.'' आनी 
मागीर ताणें “भांग-पाणी' (स्थीर शांतपाणी, 
मानशींनी भायरूय येना! आनी भितरूय येना 
तसलें) जोरगतीचें पाणी (अमाशे-पुनवेचें 
भरतेचें मानशेंत वेगान रिगपी) ह्या तरांच्यो 
उदकांचीय माहिती दिली. 

मागीर ह्या श्री. विशांत हळदणकाराक 
म्हजी फाट घेवपी हिचणा विशीं विचारलें. 
जाल्यार तो विचारूक लागलो, “तुमी 
केन्ना बाळो पळयला तांबडो-बाळो तशेंच 
कशें. मात्शें चड लांब फूट जब्बाय फूट 
लांबायेचें, घट, तारेपा भशेन नुस्तें/जीव 
आसता. तें मोटें वायट. तो म्हाका माहिती 
दीत आसलो. आपशींच म्हज्या मनांतल्यो 
शंका पयस जायत वताल्यो. ताणें फुडें 
सांगलें, “'जेन्ना आमी गरयेक सुंगट लावन 
नुस्तें धरूक वतात तेन्ना हो तांबडो-पुडये 
कोराचो सोरपा भशेन जीव भयंकर त्रास 
दिता. तो आमचें हांयस वोडून व्हरता. 
ताणें फुडें आनी एक वाक्य म्हळें, * हांयस 
ओडून व्हरतना तांस विरार करता. 
(घुसपावन घालता) आनी मागीर ताका 
गरयेचो काडून वडोबपा खातीर गरोवप्याक 
खूब त्रास काडचे पडटात.'' 

“गरोवपाक गेल्ले कडेन हिचणाचो 
वास लागले बरोबर आमी आनी थंय रावंच 
नात. पयस खंय तरी तोंड घेवन वतात. 

हें हिचण जर तुमच्या हांयसाच्या फाटीक 
लागलें जाल्यार तें तुमची फाटूच सोडिना. तें 
तुमी आसात थंय धांवून येत रावत... 

आतां म्हाका हिचण कर्शे फाट 
सोडिना, ह्या वाक्यप्रचाराचो अर्थ इल्लो 
इल्लो कळूंक लागिल्लो. 

“पूण ह्या हिचणाचो एक उपेग आसा. 
ह्या हिचणाचे कुडके करून आमी हांयसाक 
लायतात. ताका लागून कुल्ल्यो फारावतात. 
ह्या हिचणा भशेनूच आनी एक मातशें लांबशें 
नुस्ते आसता. ताका 'तवाय' म्हणटात. ह्या 
तवयेचेय कुडके आमी कुल्ल्यो फारावपा 
खातीर वापरतात. तशेंच 'पांप' नांवाचें 
पांचव्या कोराचें एक नुस्ते आसता. ताचोय 
उपेग आमी कुल्ल्याक हांयस म्हणून 
करतात.” 

“जेन्ना आमकां हिचणां आनी तवायो 
चड़ मेळटात तेन्ना तीं आमी सुकयतात. 
आनी तांचे कुडके करून दवरून ते कुल्ल्यो 
धरपा खातीर (कुल्ल्यांनी म्हजो हो लेख 
वाचलो नाजाल्यार पुरो..) वापरतात. ह्या 
'तवाये'क दोनापावला-पणजे वाठारांतले 
नुस्ते मारपी 'किल्लीस' म्हणटात.” 

ताणें 'किल्लीस' म्हणटकर म्हज्या 
मनांत आनी एक प्रश्न वळवळपाक लागलो. 
पेडण्या वाठारांत कसलेय नाका आशिल्लें 
काम फाटीक लागलें जाल्यार “किल्लशे' 
लागले म्हणटात. पयलीं म्हाका दिसतालें, 
तो शब्द 'क्लेश' (दुख्ख, व्यथा, वेदना बी. 
सारकिलो अर्थ) ह्या संस्कृत शब्दांतल्यान 
आयला आसतलो. आतां पळयल्यार 
हिचणा भशेन पिडापीड करपी ह्या नुस्त्याचें 


अनन्य 
नांव 'किल्लीस' खंय. हो किल्लीस 
दोनापावलच्यान पेडण्या पावता म्हणसर 
किल्लेश जावू येता. 

(आतां ह्या किल्लेशाचो सोद फुडल्या 
लेखांत घेवूं येता...) 

तो मेरेन आमी शिवोले पुलार पाविल्ली. 
आजूनय उटंगाराचो पावस पडतच आसलो. 
शिवोली पुला वेल्यान देंवून गाडी चोपड्या 
पावली. हांगाच्यान ज्या जाग्या वेल्यान 
चोपड्यां फेरीबोट सुटताली थय दावे वटेन 
एक डांबरी रसतो आसा. त्या रस्त्या वेल्यान 
सकय गाड़ी घेतली काय थंय आमचे 
आगर आसात. त्या विशांताची नुसतें आनी 
आगर/मानश्यांची ओड पळोवन हावे तो 
जागो ताका दाखयलो. 

हातुंतल्या आगर आसात त्या जागेचो 
वांटो कलकत्यांतल्या थापर ग्रूप ऑफ 
कंपनीज ह्या खूब व्हडल्या कंपनीन विकतो 
घेतला. निकतोच 206त सालांत ताका 
गोंयांत पयशे गुंतोबपाचें आसले आनी ह्या 
जाग्यार जलकिडा प्रकल्प बी विकसीत 
करूंक जाय खंय (अशें म्हणटात...) 

विशांतान विचारलें, “ह्या आगराक 
न्हयचें उदक भायर-भितर येता-वता 
आसतले?'' कांय आगरांक आऊटलेटां 
आसलीं. काय आगरांक नासलीं. 
पयलींच्या काळांत थंय मीठ पिकयताले. 
ह्या आगरांच्या कुशीक खूब व्हडलीं शेतां 
आसात. आगरांतलें उदक ह्या शेतांनीं सोडून 
मीठ गावडे मीठ पिकयताले दिसता. आतां 
हांगा कायच पिकना. ना मीठ, ना नुस्तें. तें 
थय आसा, काय ना तें आमकां धनी जावन 

पसून खबर ना. आमच्या लेखी तो उत्पन्न 
त्राशिल्लो जागो. हो असोच उरल्यार फाटीं- 
फुडें आमकां घडये कागदपत्रांचेर पळोबंक 
प्रेळटलें. घडये तेय एकवेळ... म्हण तांतली 
सुमार तेवीस हजार चौ. मीटर जमीन म्हज्या 
घराब्यान विकून उडयली... मराठींत एक 
म्हण आसा तितलीच, “चोराची लंगोटी....” 
विशांतान सांगतकीर म्हज्या मनांत 
बिचार आयलो, हो जागो म्हणचे केदी 
ब्हड़ली धनसंपत्ती आमच्या हातान आसली. 
हांगा कितलें नुस्ते पिकोबंक येतालें. पूण 
आमचे कडेन मनुश्यबळ ना, मनांत हिमंत 
आनी जिद्द ना, साहस ना. ते भायर चड 
पयशे मेळोबपाची वान्सा ना. 
पूण हाबें म्हज्या मनाक विचारलें, 
“तूं नुस्त्याचें शेत पिकयतलें आसलें? तो 
तुजो “धंदो' म्हज्या मनान सांगलें. “ना' 
म्हणून. मागीर हावें म्हज्याच मनाचो कौल 
मानलो. आनी चड चिंतिनासतना विशातांक 
आगर दाखयलें आनी भिजत भिजत गाड़येंत 
बसलें. 
हिचण म्हयळ्यार कोण तें आतां मातशें 
मातशें कळिल्लें. आजून म्हज्या मनांत एक 
प्रश्न उरिल्लो. पूण नुस्त्याची गची अंदिता 
तो जळू कसो. जीव कसलो ? ह्याय प्रश्नाची 
जाप विशांतानूच दिली. पयलीं ताणें म्हजे 
कडल्यान त्या जिवांचें समग्र वर्णन आनी 
“एक्टिव्हिटी' जाणून घेतली. आनी म्हाका 
सांगलें, “आमी ताका 'इची' म्हणटात. हो 
जीब नुस्त्याच्या आंगाक दसता. खवळांनी 
भरता आनी रक्‍तशोशण करता. एकदां 
नुस्त्याक इची लागली काय नुस्तें तीन दिसां 


57 


भितर मरता. चणका सारकिल्या नुस्त्याक 
इची हटकून लागिल्ली आसता.” 

हाबें विशांताक विचारलें. 

(परतून आनी एकदां हिचण.....) 

““हिचणाचें वास्तव्य खंय आनी कशें 
आसता? ताणें सांगलें, आगरांच्या, 
मानशांच्या, शेतांच्या धड़ांनी बारीक- 
बारीक बिळां आसतात. तातूंत आंग बारीक 
करून हिचणां राबतात. हांयस मेळळें काय 
धोलींतल्यान भायर सरतात. हांयसाक 
ओडून व्हरतात, गरयांक लागनात.'' 

टोनीनय म्हाका सांगिल्लें, '“शापोरा 
न्हयचे उदक (बॅकवॉटर) आर्कार शेतात 
येता थंय थीर उदकांत "हिचाणां' मेळटात 
आनी थंय तीं कोबल्यांनी धरूक गावतात. 

घरा पावलें घरांतल्यान शेतान दर्या 
जाला. बिशांत म्हणटा, ''हांगाय तुमकां 
भरपूर नुस्ते मेळटलें न्हय?'' आनंदरावान 
ताका सांगलें, “ह्या उदकांत दिपकावणी 
चलता आनी ह्या दिसांनी गाबोळेचे शेवटे 
मेळटात.'' (वैचारीक रचना- जर नुस्त्याची 
संतत वाडपाची आसत जाल्यार गाबोळेचे 
नुस्तें खावपाक जाहीर जाल्ली मनाय 
आसूकच जाय). 

अशे तरेन तो नुस्त्याच्या वासान सुरू 
जाल्लो दीस निमाण कडेन हिंबळाणीनीच 
सोंपलो. 

टीपः निवृत्तीन मदीं एकदां म्हाका 
सांगिल्लें. (याद बी करून) टीचर, एक 
“लुचक' म्हणून आसता. आनी लुचक 
कशे फाटीक लागलें, असो वाक्यप्रचारूय 
आमी वापरनात?'' आतां हें 'लुचक' 

म्हळ्यार कोण काय? असल्या सगळ्या आमच्या भुरग्यांक कोंकणी गिरेस्त 
गजालींक काणकोण, बेतूल, वास्को, करपा खातीर आजून कितलो वावर करपाचो 
कुठ्ठाळे, दोनापाबला, वेऱया, कांदोळे, आसा, हाची ही एक झलक. 

कळंभर, शिवोले, मोरजे, हरमल, सगळ्या (वाचप्यांक सुचना- कितेंय चूकभूल 
वाठारांनी वेगवेगळीं नांवां आसतात. आसत जाल्यार मुजरत कळोवची. नव्या 
झाडांक निसर्गलपांक, सवण्यांक-नुस्त्यांक, पिळगे खातीर थोडीशी माहिती संकलीत 
जिवांक, जिनसांक, वस्तूंक. (तेभायर करून हांगा ती मांडपाचो यत्न केला.) 
कारवार आनी कोंकणात) 000 

(मिबंद) 


हर्षा शेट्ये : जल्म : ।963. 
कथाकार, कवयित्री, निबंदकार, 
बालसाहित्यकार. 'कथारंग', (कथा), 
“म्हजी माती म्हर्जे मळब' (कबिता), 
'मोतयांची माळ' (निबंद), “आनंद 
यात्रा' (प्रवास वर्णन), 'जगमां' 
(बालसाहित्य) आनी 'चला भारत 
भोबुया' (बालसाहित्य) हीं पुस्तकां 
प्रकाशीत. शंकर भांडारी यादस्तीक 
बिम्ब पुरस्कार (204) आनी 
कोंकणी भाशा मंडळ साहित्य 


पुरस्कार (2007), सरस्वतीबाय 
साहित्य पुरस्कार (कोची, 
20।9), सन्मानीत. संपर्क 


“कृष्ण प्रेम', अंबाजी, फार्तोडा, 
कदंब बसस्टँडालागीं, गोंय. मो. 
985053052 

हर्षा शेटये 


म्हजो प्रवास, 
म्हजो अणभव, म्हजी अभिव्यक्ती 


म्हाका सदांच एक प्रस्न पडता. मनीस प्रवास कित्याक 
करता? वबयलेबयर पळोवंक गेल्यार ह्या प्रस्नाची जाप 
सोपीशी दिसता. खोशी मेळपाक, आनंद मेळोबपाक घडये 
खोशयेचे नवें नवें पर्याय सोदपाक जावये. केल्याने देशाटन 
मनुश्या चातुर्य येते फार, अशी मराठीत एक म्हण आसा. 
तेखातीर जाबंये, प्रवासांत मनीस खूब शिकता, अशेंय 
म्हणटात. 

प्रवासांत मनश्याच्या अतर्मनांतल्यो संवेदना जाग्यो 
जातात. ताचे कारण म्हळ्यार सदच्या रुटीनांतले 
ताणतणाव तो विसरता. सदच्या साद्या साद्या गजालींनी 
नवीदाद दिसपाक लागता. ते खातीर प्रबास करप हेच 
प्रवासाचे उद्दिष्ट अशें म्हणटात. “जनीं इन इटसेल्फ इज द 
डेस्टिनेशन' अशे खंयतरी वाचिल्ल्याचें याद जाता. 

म्हजे खातीर प्रवास म्हळ्यार मनीस आनी सैम हांकां 
जोडपी पूल. दोन दीस लेगीत खंयतरी दुसऱया जाग्यार 
वचून येतकीच मन सामकें प्रसन्न जाता. म्हज्या मनाची 
आनी कुडीची बॅटरी रिचार्ज जाता. खंयचेय ऋतूत 
प्रवासाक वच, त्या त्या ऋतूची सोबितकाय म्हजो जीव 
धादोस करता. 

प्रवास म्हज्या मना बयलो धुल्ल झडयता. मन नें 
ताल्ल करता. भुरगेंपणांतल्यान म्हाका प्रवास करपाक 
आवड़टा. हांव 7-8 बरसांचे आसतना केल्लो पयलो 
प्रवास म्हाका अजून याद आसा. कोकण सेवक बोटीन 
आमी मुंबय गेल्लीं. पणजे ते मुंबय भाऊचो धको मेरेन 
बोटीचो प्रबास. हांगच्यान सकाळी बोट सुटिल्ली ती दुसरे 

दिसा सकाळीं मुंबय पाविल्ली. मुंबयच्या 
चाळींत सोयऱ्यांगेर राविल्लीं. थंय साकून 
घोड्या गाडयेन गिरगांव चौपाटी, म्हातारेचो 
बूट आनी हेर थळां भोवून पळयिल्ली. हे 
सगळें म्हाका तशाचे तशें याद आसा. हांव 
मुंबय खूब वेळा वता. एके भेटींत म्हाका 
मुंबयचेर लेख बरयन दिसलो. तेन्ना म्हज्यो 
ह्यो यादीं परत्योय जाग्यो जाल्यो. मुंबय- 
यादीचे गांठवल ह्या लेखांत त्यो आयल्यो. 
म्हाका एकदां कोणेतरी विचारले, 
तूं प्रवास कित्याक करता? प्रवास वर्णनां 
बरोवपाक मेळची म्हणून? म्हाका दिसना 
प्रवासवर्णनां बरोवपाचो हेतू मनांत दवरून 
कोणूय प्रवास करीत म्हणून. पूण जाता 
कितें, खंयचेय एखाद्रे थळ पळयतकीच. 
थंय दोन चार दीस रावतकीच थंय तुका 
मेळिल्ल्या लोकांचो, थंयच्या वातावरणाचो 
प्रभाव मनाचेर पडटा. थंयच्यो लोककाणयो, 
दंतकथा हांचो मनांत एक छाप बसता. 
प्रवासांत सतत दोळ्यां मुखार कितें ना 
किते घडत आसता. म्हज्या दोळ्यांक त्यो 
गजाली दिसतात. कानांक त्यो आयकूक 
येतात. तकलेत खंयतरी विचार सुरू जातात 
आनी मागीर ह्यो गजाली शब्दरुपांत कागदार 
देंबतात. केन्ना प्रवासवर्णन जावन, केन्ना 
कथा जाल्यार केन्ना कवितेच्या रुपांत. 
म्हाका प्रवास करपाक आवड़टा आनी 
प्रवास वर्णनूय बरोवपाक म्हजें मन रमता. 
केन्ना केन्ना प्रवासाक वतना पळोबंक 
नाशिल्ल्या जाग्याचे एक काल्पनीक चित्र 
दोळ्यां मुखार आसता. कांय खेपे त्या 
चित्रा परस चड सोबीत चित्र पळोबन मन 

धादोस जाता. तृप्त जाता. स्वित्झरलँडाचो 
सैम पळोवन म्हाका असोच अणभव 
आयलो. वचत थय सुंदर सुंदर तळीं. 
लाकडाची सोबीत घरां, रंगरंगयाळी फुलां, 
धबधबे, झेलान भरिल्ले दोंगर, पाचव्याचार 
मळार चरपी गायो. गोरवांच्या गळ्यांतलो 
तो घांटीचो किणकीण... हेजलबर्ग ह्या 
ल्हानशा गांवांत आमी राविल्ली. थयचो 
सैम पळोवन हांव सामके भुल्लुसले. मन 
तृप्ततायेन भरून ओतूंक लागले. हो अणभव 
केन्ना काय कागदाचेर बरोवन काडीन सो 
जालो. फांतोडेचेर चारांक उठून पेन घेवन 
बसले. झरझरीत वळी कागदाचेर देवंपाक 
लागल्यो. तो लेख बरोवन जातकीच मन 
सामके ल्हवपीक जाले. रिलेक्स जाले. 
गोंयांत नवीच कोंकण रेल्वे सुरू जाल्ली. 
तेन्नाची गजाल. कोंकण रेल्वेन प्रवास करून 
पळोवया म्हणून मुदम तिकेटी काडल्यो. 
सांजवेळची स ची गाड़ी आयिल्ली. घोव 
घरा येतना वाटेर गाड्यार किते घेवपाक 
रावलो. फुडल्या सिटार बँकेंतल्यान काडून 
हाडिल्ले 70 हजार आशिल्ले. एका 
ल्हान भुरग्यान भितर हात घालून ते पयशें 
फारायले. गाडेकारान ते पळयले आनी 
तो त्या भुरग्या फाटल्यान धांबलो. पयशे 
मेळले. पूण पोलीस स्टेशना वयले निभावन 
रेल्वे स्टेशनार पावता म्हणसर गाडी वता ती 
दिश्टी पडली. तशीच टॅक्सी घेवन करमळे 
स्टेशनार वचपाक गेलीं. जुवारी पुलार पावता 
म्हणसर गाडी वता ती दिश्टी पडली. मागीर 
पेडण्या बचपाचें थारायलें. बाटेर ड्रायव्हरान 
पात्रांब पॅट्रोल सोंपले पयशें जाय म्हळे. 

आतां मात म्हाका हांव हिंदी सिनेमांतली 

हिरोईन शी दिसपाक लागली. हिरो म्हाका 

पळोबन व्हरता. वाटेर अडचणी येतात बी 

अशें कितें तरी.. निमाणी आमी आनी ट्रेन 

एकाच बरोबर पेडण्या स्टेशनार पावली 

आनी आमची व्हकलपावणी गाड़येत भितर 

सरली ह्या प्रवासांत आनीकूय खूब कितें 

कितें घडले. आनी ह्या घडामोडींनी म्हाका 

लेख बरोबपाक प्रवृत्त केले. लेख बिनोदी 

जालो. त्यो घडणुकोच तश्यो घडिल्ल्यो. 
प्रवासांत खंयच्याय बाठाराची सुंदरकाय 

अचकीत कशेतरेन मुखार येत सांगू नजो. 

एकदा आमी केरळांतल्या मुन्नार ह्या दोंगरा 

माथ्या बयल्या गांवांत गेल्लीं. सगळो 

घाटाघाटाचो रस्तो. नदर पावता मेरेन 

निळ्यो पाचव्यो दोंगुल्ल्यो. रस्त्याकुशीक 

च्याचे मळे. सबंद वाठार पाचवोचार. 

बायलो फाटीक पाटलो लावन च्याचीं पानां 

खुंटताल्यो. हांव देंबलें. त्या पानांचो वास 

घेतलो. तो हरबो, दिखाळ, मिरमिरीत वास 

म्हज्या रुवारुवांत रिगलो आनी ओंठार 

आयले. 

“लेब निळ्या कॅनवासाचेर 

धुक्याचो पदर पांगुरलेल्यो 

निळश्यो पाचव्यो दोंगुल्ल्यो' 

धुक्यांतल्यान निस्तत निस्तत वचपी 

धवशीं गोबरी कापशी कुपां 

च्याच्या पानांचो दिखाळ हरवो 

परमळ पियेवपी 

पाचवीचार बिलोदी धर्तरी दोळे 

खिळोवन धरपी 

ओल्या बाऱ्यांन झिरझिरपी रसरशीत 


6] 


2१? 


आंकवार मुन्नार! 

सात आठ वर्सा पयलीं हांब जपानाक 
गेल्लें. 

भुरगेपणांत म्हज्या आज्यागेर किमोनो 
नेशिल्ल्या जपानी बायलेचे चित्र आशिल्ले. 
एका हातांत आयणो आनी दुसऱ्या हातांत 
सत्री. हांब जपानाक पावलें तेन्ना तेच चित्र 
दोळ्यां मुखार आशिल्ले. पूण जपानाक 
दिशिल्ल्यो सगळ्यो बायलो वेस्टर्न कपडे 
घालपी. एक दीस क्योतोक गेल्ली. गिओन 
बाठारांत भोंबताली. अचकीत दनपारच्या 
कडार किमोनो नेशिल्ली चली दिश्टी 
पड़ली. हातांत सत्री, माथ्याक फुलांचो घोस 
पायांत खडाबा भशेन लाकडी जोते. हांव 
ज्या जपानी बायलेक पळोबपाक आशेतालो 
ती म्हज्या मुखार आशिल्ली. म्हाका युरेका 
युरेका म्हणत नाचन अशे दिसले. मागीर 
कळले ती चली म्हळ्यार मायको. म्हळ्यार 
हनी गोयशा. ती दादल्यांचे मन रिजोवपा 
खातीर टी हाबजांत वताली. सायुरी ह्या 
गेयझोचे हांबें आत्मकथन वाचिल्ले. म्हज्या 
दोळ्यां मुखार ती सायुरी उबी रावली आनी 
म्हज्या कवितेच्यो वळीं जाली. 

हिरोशिमाक गेल्ले कडेन हिरोशिमा 
पीस मेमोरियल पळोवपाक गेल्ली. थय 
“हिरोशिमा- अ मदर्स प्रेयर' ही डोक्यमेंटरी 
पळयली. अमेरिकन उडयिल्लो अँटमबॉम 
फुटून लाखां बयर जपानी लोकांचो जळून 
गोबोर जाल्लो. थंयच्या म्युझियमांत 
भुरग्यांचे जळिल्ले कपडे, टिफीन बॉक्सां, 
बंद पडिल्ल्यो घड्याळी, खेळणीं पळयलीं. 
जळिल्ली इमारत बॉम डॉम पळयली. ते 

पळोबन दोळे भरून आयले. काळजाक 
पिबोळ पडलो. जीव अस्वस्थ जालो. 
आनी त्या अवस्थकायेतल्यान बॉम डोम' 
ही कविता जल्मांक आयली. 

हरिद्वाराक गेल्ले कडेन अशेच घडलां. 
आमी गंगेची आरती पळोवपाक म्हणून 
गंगा घाटार वतालीं. आरती चुकना जाल्यार 
पुरो अशे म्हणत बेगीबेगीन वताली. धांवत 
धांवत पुलार पावली आनी म्हजी नदर 
सकयल गेली. आमी पावचे पयली गंगेची 
आरती जाल्ली आनी आरतीच्या वेळार 
उदकांत सोडिल्ले दिव्यांचे दोणे उफेत उफेत 
बताले ते दिश्टी पडले... तांचे बरोबर 
उफेतालीं तांचीं पडबिंबां. तें दृश्य म्हज्या 
मनांत दसून उरलें आनी कवितेच्या रुपांत 
कागदाचेर देंबलें. 

गोंया भायर केल्ल्या प्रवासान म्हाका 
खूब कितें दिलां. म्हजें मन समृद्ध केला. 
म्हाका घडयला. हांवें पळयल्ल्या दर 
एक थळांचेर हांव बरयताच अशें ना. 
पूण खंयचेय गजाली कडेन बारीकसाणेन 
पळोवपाची, ताचे फाटली काणी सोदपाची 
आवड ह्या प्रवासांतल्यानूच आयल्या.... 
आनीक एक बरी गजाल घडल्या. हांव 
गोंयांतल्या गोंयांत प्रवास करूक लागलां. 
खंयूय वतना सदची थारावीक वाट सोडून 
आडवाटेन वचूंक लागलां. गोंयचे पळोबंक 
नाशिल्ले कितलेशेच जागे आतां पळोवंक 
लागला. पोरणी देवळां, दोंगुल्ल्यो, झरी, 
घोली, झाडां-पेडां. लोककला हें सगळे 
आवडीन पळोवपाक लागला. गोंयां भायर 
वतात तेन्ना थंयची लोककला, नृत्यां 


अनन्य 


आमी तिकेटी काडून पळयतात. केरळाचे 
कलारिपायातू, कथकली नृत्य.... हाचे 
बद्दल जाणून घेतात.... मॉरिझासचो सेगा 
नाच, सिंगापूरचो ओडीया शो..... हें सगळे 
पळयतना आमचे मोरूलो, कुणबी नाच, 
दिबली नाच हेंबूय पळयन आनी तांचेर 
बरयन दिसूंक लागला. आनी तशें हांब 
करूंक लागला. प्रवासांतल्यानूच हांव एक 
लेखक म्हणून घडूक लागला. 

स्वित्झरलँडाचे ल्यसर्न लेक पळयतना 
दिसलें, अजून हांबं करमळेचे तळे, वेर्णचे 
तळे, कुरतरेचे राया तळें पळयलें ना. मागीर 
तें सगळें हांबें पळयलें. थंय येवपी सुकणीं 
पळयली. तांचेर बरयलें. स्वित्झरलंडाक 
फुलिल्लीं रानफुलां पळोवन गोंयांत खंय 
रानफुलां फुलतात हाचो सोद घेतलो. फातर्पे 
च्या पठाराचेर आनी वेर्णेच्या पठाराचेर 
ऑगस्ट-सप्टेंबर म्हयन्यांत फुलतात म्हणून 
कळळें. वेर्णेच्या पठाराचेर फुलिल्लीं 
रानफुलां पळोबन धादोस जालें. सद्या तांची 
नांवां सोदून तांचेर लेख बरयता. गोंयच्या 
गांवगिर्‍्या वाठारांनी भोंवन सवण्यांचीं 
कोंकणी नांबां पुंजायली. ताचेर पुस्तक 
काडलें. 

म्हाका पोरण्या वस्तूची आवड. ते 
खातीर म्हाका म्युझियम पळोवपाक खूब 
आवडटा. सिंगापूरचो म्युझियम, पुण्यातलो 
राजा केळकार म्युझियम, बंगळुरू, 
तिरुअनंतपुरमाचो म्युझियम, हैदराबादाचो 
सालारजंग म्युझियम... पूण म्हाका 
सगळ्यांत चड भूल घाली ती दुबयच्या अल 
फहिदी म्युझियमान. दुबयचो हो म्युझियम 

अल फहिदी ह्या पोरण्या किल्ल्यांत आसा. 
हांगा तांणी पोरणे दुबय उबें केलां. ध्वनी, 
उजवाड, शिल्पां हांच्या माध्यमांतल्यान. 
दर्यादेगो, थंयच्या खारव्यांची घरां, तांची 
जीण घरात येवपी आयदनांचो आवाज, वेळे 
वयल्या ल्हारांचो आवाज, वाळबंटांत उंटा 
बयल्यान भोंवपी वेपारी. वाऱ्याचो सळसळ, 
थंय दिसपी जनावरां, वनस्पत, खाणां जेवणां 
थंयचे पारंपारीक बाजार-सुकां. हें सगळे 
पळयतना तूं म्युझियमांत आसा हें जाणवना. 
तूंय त्या वातावरणाचोच एक भाग जावन 
बता... हो म्युझियम पळोवन हांव आतांची 
चकचकीत दुबय आनी पयलीची दुबय हांचे 
भितर तुळा करूक लागले. आनी खंय तरी 
जाणवले, तांणी निदान हो इतिहास सांबाळून 
तरी दवरला! 

आनी आमी? गोंयचो पोरणो तोंडावळो 
शेणत आसा. आमची पारंपारीक आयदनां, 
न्हेसण, भास सगळें बदलत चल्ला. लोक 
पोरणी घरां, पोरण्यो वस्तू विकून उडयतात. 
आमचे पिळगेन हें सगळें पळयला. फाल्या 
आमच्या भुरग्यांक हातुंतले कांयच खबर 
आसचे ना. हाचेर कोणेंतरी बरोवन दवरूक 
जाय. हो विचार म्हज्या मनांत घोळत 
रावलो. आनी घरा कडेन येना फुडें हावें 
पोरण्या आयदनांचेर लेख बरयलो. ताचे 
मागीर पोरणे दिवे, आल्लयो, पोरणी 
उतरावळ, विसरायेर गेल्ले खेळ, गोजड्यो 
हांचेर म्हायती पुंजावन लेख बरयले. 

आतां हांब खंयचेय पोरण्या वस्तू कडेन 
संशोधनात्मक नदरेन पळयता. ही नदर 
म्हाका ह्या म्युझिमयांनी दिली. म्हळ्यार 

प्रवासानूच म्हाका ही वेगळी नदर दिली. 


आनी म्हंज़े खातीर लेखनाचे एक नवें मळ 
उगते जाले. 
म्हाका भुरगेंपणांतल्यान पुस्तकां 


वाचपाक आवडटात. मराठींतली खूब 
प्रवासवर्णनां हावे वाचल्यात. कोंकणी 
पुस्तकांय वाचल्यात. पूण प्रवासवर्णनां वाचूंक 
नाशिल्ली. रविन्द्रबाबालें “हिमालयात” 
आनी दिलीपबाबाले 'गोमांचल ते हिमाचल' 
हीं पुस्तकां कोंकणींत आशिल्ली. पूण हांवें 
तेन्ना तीं वाचूंक नाशिल्ली. 2006त दत्ता 
दामोदर नायक हांचें ‘अरेबियन डेज” हें 
पुस्तक हातांत पडलें. हातूंत तांचे 20 एक 
लेख आसात. वेगवेगळ्या जाग्यां वयल्या 
भोंबडे वर्णनाचे ते आटीव लेख म्हाका 
खूब घोस्ताक गेले. तेन्ना हांव निकतेच 
कोंकणीतल्यान बरयतालें. कांय कथा 
बरयलेल्यो आनी कवितासंग्रह येवपाचो 
आशिल्लो. रोखडीच आमी माथेरानाक 
गेल्लीं. सगळे जांबळांचें रान, आमच्या 
कॉटेजीच्या चारी वटेन. जांबळांचीं झाडां 
टपटप करून जांबळां झडटालीं. सकाळीं 
फुडें सवण्यांच्यो कीलकील. थयच्या 
सैमान म्हजेर भूल घाली. आनी थंयच हावें 
“माथेरान-जांबळांचें रान' हो लेख बरयलो. 

'जाग' मासिकांत तो छापून आयलो. असले 
बरप कोंकणीत येवपाक जाय म्हणून खूब 
जाणांनी सांगले आनी म्हाका प्रवासवर्णनां 

बरोवपाक उर्बा मेळत गेली. मागीर 

फुडलीं 6 वर्सा भोंब भोंव भोंबले आनी 

प्रवासवर्णनांय बरयलीं. हें बरोवप म्हळ्यार 

म्हजे खातीर एक आनंदयात्राच आशिल्ली. 

आनी एक योगायोग म्हळ्यार, ह्या लेखांचे 
पुस्तक काडटना माधवीबाय सरदेसायान 
ताका “आनंदयात्रा' हेंच नांव सुचयले.... 
आनीकूय खुबशे लेख पुस्तकरुपांत येवचे 
आसात. 

फाटल्या ।8 वर्सा सावन म्हज्या 
लेखनाचो प्रवास सुरू जाला. प्रवासांतल्यानूच 
म्हजें लेखन जल्मलां. हांव भारतांत तशेच 
भारता भायर ज॑य खंय भोंबला थंयच्या 


अनन्य 


वातावरणान, थळांनी म्हाका मोहीत 
केला. प्रवासवर्णनां बरोबपाक प्रवृत्त केलां. 
थंयच्या खाणां-जेवणान, मनशांनी म्हजेर 
भूल घाल्या आनी म्हज्या लेखनाचो भाग 
जाल्यांत, 

प्रवास हो म्हजो स्वास आनी लेखन 
हो म्हजो प्राण. म्हणटकच प्रवासानूच म्हजे 
भितरले लेखिकेक जिवें दवरल्या म्हळ्यार 
जाता. 000 

(निंबंद) 


डॉ. जयंती नायक : जल्म : 
962, सर्जनशील लेखक आनी 
लोकवेद संशोधक. कथा, कविता, 
नाटक, बालसाहित्य, अणकार, 
निबंध, लोकवेद अशा साहित्य 
प्रकारांनी लेखन. 40 पुस्तकां 
प्रकाशीत, साहित्याचो जायत्या 
हेर भारतीय भाशांनी तशेंच 
इंग्लीश भाशेंत अणकार. केंद्रीय 
साहित्य अकादेमीच्या पुरस्कार 
(2004) आनी साहित्य अनुवाद 
पुरस्कार (2020) सन्मानीत. 
संपर्क : आमोणे, केपें, गोंय - 
403 705, मो. : 9823575623 

डॉ. जयती नायक 


सातेरी : गोंयची क्षेत्रपालिनी देवी 





गोंय ही देव-दैवतांची भूंय . ग्रामदेव, कुळदेव, इश्टदेव, 
क्षेत्रपाळ अशा तरेकवार रुपात ह्या देवांची आराधना जाता. 
हांगा जशीं पुरूष दैवतां मेळटात तशी स्त्री दैवतांय मेळटात. 
हांगाच्या स्त्री दैवतांची वळेरी खूप व्हड आसा. हे वळेरेमदीं 
सातेर(सांतेरी), शांतादुर्गा, भूमिका, भगवती, चांमुडा, 
कात्यायनी, बाणेश्वरी, केळबाय, म्हाळसा, महालक्ष्मी, 
गजांतलक्ष्मी, लईराई, नवदुर्गा, आर्यादुर्गा, विजयदुर्गा, 
कालिका अशा देवीच्य नांवाचो आस्पाव जाता. गोंयांत 
मेळपी ह्या सगळ्या देवीमदीं सातेरीचो मान पयलो येता, 
वा हेर सगळ्या देवींचो सातेरी कडेन संबंद मेळटा. तांच्या 
मुळाकडेन वचून सोद घेतल्यार ह्यो सगळ्यो देवी सातेरी 
रुपांतल्यानच उदेवाक आयिल्ल्यो आसात हें स्पश्ट जाता. 

सांतेरी हें पार्वतीचें म्हणजेच शक्ती देवतेचें रुप 
मानतात. शक्ती देवता ही मुळची मातृदेवता, सृजन हें 
तिचें मुखेल कार्य, उपरांत तिका 'संहारक' वा 'तारक' 
रुप फावो जाल्ले आसा. सातेरी देवतेच्या मुळाकडेन वचत 
जाल्यार हेंच सत्य मुखार येता. 

सांतेरीचो उदेव : गोंयचे भुंयेर सातेरी देवतेचो उदेव 
जालो ताचो सोद घेतलो तर ताचें मूळ खूप फाटीं बता. 
इतिहास काळापुर्व काळार कोल, मुंड गोंड आदी जाती 
सह्याद्रीचो घाटमाथो देवन आयल्यो आनी तांणी गोंयची भूंय 
वसयली. ह्यो जमाती आदिम वसाहतकार जमाती. आज 
गोंयांत राबितो करून आशिल्ल्यो आनी जांकां गोंयच्यो 
आदिवासी जमाती मानतात त्यो गावड़ी, कुळंबी, वेळीप 
जमाती ह्या आदिम वसाहतकार जमातीच्योच वंशज आसात 

अशें मत सांस्कृतीक इतिहासकार अंनत 
रामकृष्ण धुमे हांणी मांडला. ह्यो जमाती 
कृषक (शेतकार) जमाती. जमनीर बीं ओंपून 
शेत करपी. आनी जे तरेन आदिम काळार 
संवसार भरच्यो कृषक जमाती मातृदेवीक 
भजताल्यो ते तरेन त्योवय मातृदेवी धरतरेची 
पूजा करपी. ह्या जमातींनी रोयणीक 
धरतरेची प्रतिक रुप मानलें. ती धरतरेची 
योनी वा निर्मिती केंद्र मानून तांणी तिची 
पुजा करूक सुरवात केली. सांतेरीच्या मूळ 
थळांचो सोद घेतल्यार थंय वा आजय कांय 
गांवगिर्‍या भागांत वचत जाल्यार सातेरी 
रोयण रुपात पुजिल्ली मेळटा. पूण सांतेरी 
ह्या नांवान रोय़णीक वा 'धरतरेक' पुजपाच्या 
आदि तिका धर्तरीमाय या नांवान वा भूमका 
या नांवान पुजताले म्हणपाचे पुरावे गोंयच्या 
'जागर सारक्या आदिम लोकनाट्य 
प्रकारात मेळटात, तशेंच शिगम्याच्या 
जतींनी सातेरीच्या वा हेर सगळ्या दैवतांच्या 
नांवाच्या उल्लेखा आदि धर्तरीमांयक उलो 
घाल्लो मेळटा. सातेरीचो म्हणजे 'रोयण' 
पुजेचो उदेव मातृप्रधान संस्कृतीच्या प्रभाव 
काळांत जालो, हाची गवाय तिचेकडेन 
संबंदीत कांय परंपरांतल्यान . मेळटा. ह्या 
काळार तिच्या भजकांनी अस्तुरेच्या आनी 
धर्तरेच्या सृजन प्रक्रियेमदीं साम्य जाणून, 
अस्तुरेक मातृदेवतेची धर्तरवेली प्रतिनिधी 
मानली आनी धतरेच्या सुफळीकरणा 
संबंदीत विधिंनी तिका मुखेलपण दिलें तशेंच 
अस्तुरेची निर्मिती शक्त वाडोवपा खातीर 
धर्तरेच्या सुफळीकरण शक्तीचो यात्विक 
उपेग करून घेतलो. या संबंदान गोंयांत पौष 


अनन्य 


म्हयन्यांत जावपी बायलांचो 'धालो' उत्सब 
ही म्हत्वाची देख आसा. 
सांतेरी उतराची फोडणिशी: 

सांतेर वा सातेरी हें उतर मूळ सांतरा' 
ह्या संस्कृत उतरावेल्यान घडलां . संस्कृतांत 
सांतरा म्हणल्यार बारीक बुराक (०7९५) 
आशिल्ली वस्त. जमरनींतल्यान वयर 
येबपी रोयणीक असंख्य बुराक आसतात 
ताचेवेल्यान सातेरी म्हणल्यार बुराक 
आशिल्ली हें उतर घडलां, अशें विद्वानांचे 
मत आसा. रोयण देवतेक फावो जाल्ले 
हें नांव वैदिक प्रभावांतल्यान वा तिच्या 
संस्कृतिकरणांतल्यान जालां हें स्पश्ट आसा. 
सैमिक रोयण तें पाशाणी मुर्तिशिल्पः 

सांतेरीक प्रतीक रुपांत तशेंच मुर्तीरुपांत 
अशे दोन तरेन पुजिल्ली दिसता. प्रतीक 
रुपांत तिच्या भजकांनी तिका सगळ्यात 
सुरवेक 'रोयण' रुपात पुजली, उपरांत 
तिका 'घट' वा 'कळस' रुपांत (गाडगो). 
रोयण हें योनीप्रतिक तर कळस हें तिच्या 
गर्भाशयाचे प्रतीक. गर्भाशयांतल्यान 
नवनिर्मितीचें बीज रुजवणेक येता देखून 
कळसपुजेक सुरवात जाली. ह्या कळसांत 
उदक भरून पिटकोळीच्या फुलाचो कळो 
वा मोगरेकळो घालपाची प्रथा आसा. 
केन्ना तातूंत खांबचेपान-सुपारी आनी णव 
धान्यय घालतात. गोंयच्या बऱ्याच गांवच्या 
सातेरीच्या देवळांनी सांतेरीचो कळस पुजेक 
लायिल्लो दिसता, ते भायर सातेरीचेच एक 
रुप आशिल्ल्या केळबायच्याय देवळांनी 
कळस दिसता. ह्या संबंदान मयेच्या 
केळबायचो हांगा उल्लेख करू येता. कळस 

पुजेच्या सुरवेच्या काव्ठार मातयेचे कव्ठस 
बापरताले हाची गवाय म्हण शिरवयच्या 
सांतेरी (शांतादुर्गा) देवळांत जात्रेक कुमाराक 
आशिल्लो मान मुजरत लक्षांत घेवूंक जाय. 
सांतेरीचें तिसरें म्हत्वाचे प्रतीक म्हणजे 
'सत्री'. गोंयेच्या कांय देवळांनी हें प्रतीक 
दिसता. तशेंच तिच्या वर्सुकी उत्सवांत 
तें नाचयतात. शांतातदुर्गा कुंकळीकरीण 
(कुंकळकान्न) जी मुळची सातेरी तिचो 
सत्र्योत्सब हांगा देख म्हण दिवूं येता. 
रोयण तें सत्र्यो ह्या स्थित्यंतर काळार 
सातेरीचें मुर्तिशिल्प जल्माक आयलें. मानवी 
अस्तुरी आनी धर्तरेमदल्या निर्मिती प्रक्रियेमदीं 
साम्य जाणिल्ल्या तिच्या आदिम भक्तांनी 
तिचें शिल्प निर्माण करतना तिका मानवी 
रुप दिबापचो यत्न केलो. या प्रवास काळार 
तांणी आर्दि रोयणीक लाकडीं म्होवाळें 
(मुखें) लायलें, कापडाच्या बावल्याक 
निकटे धातुचे दोळे आनी नाकाची नथी 
चिकटायली ( सांगेलीदेवी , धड़ें- सावड़ें) 
उपरांत पाशणी शिल्प कोरांतलें. लाकडी 
मुर्तीची मात आजून म्हाका माहिती 
मेळिल्ली ना. सुरवेचें शिल्प व्दिभुजा आनी 
तें मानवी बायलेची प्रतिकृतीच दिसतालें. 
मात्शें ओबड़-धोबड आशिल्ल्या या 
शिल्पांत देवीच्या उजव्या हातांत खड्ग तर 
दाब्या हात्तात कमलपुष्प दिसता. तशेंच 
तिच्या कमराक नागाचें कंवडाळे आसा. 
कमलपुष्प आनी नागकडें तिचें सृजनरुप 
स्पश्ट करपी आसा. हे मुतींत तिची थानां 
खूब मोठी दाखयिल्ली मेळटात जें मातृदेवीचें 
बैशिश्ट्य आसा. अशी मुर्त म्हाका सांगें 


I67 


तालुक्यांतल्या बांदिवडे गांवांत मेळळी. 
सातेरीचे महोवाळें वा मुर्त जेन्ना सजयतात, 
तेन्ना तिच्या कपालाचेर कुकमाचो आडवो 
पाट लायतात, त्या काळार सांतेरी पूजक 
जमातिच्यो बायलो कपलार कुकमाचो 
आडवो पाट वा चीर लायताल्यो, तांबड्या 
रंगाचो हो पाट सुफळी करणाकडेन संबंद 
सांगपी आसा. 

उपरांतच्या काळांत सातेरीचें शिल्प 
चौभुजां ते अष्टभुजा जालें. ह्या काळांत 
तिच्या सांतेरीच्या शांत रुपाक दुर्गेचे रूद्र रुप 
येवन जुळळें आनी तिची शांतादुर्गा जाली. 
ह्या मुतींत ती बरेच कडेन ती महिषासूर 
मर्दिनी जाली. ती रेड्याक पांयांपोंदा चिडून 
उबी राबली. तिणे महिषासूर दैत्याचो 
बध केलो अश्यो कथा तिका ह्या काळार 
येवन जुळळ्यो, कांय मुतीत दैत्य रुपांतलो 
महिषासुरय कोरांतिल्लें शिल्प मेळटा. 

सांतेरीचीं कार्या - सांतेरी ही 
मातृदेवता आशिल्ल्यान सृजन, पोशण आनी 
रक्षण हीं तिचीं तीन मुखेल कार्यां जावन 
आसात. 


सृजन कार्य - 

]. धरतरेवेल्या बायलांच्यो व्हटी 
फळोबप सगळ्या जिव- 
जितापतींची निर्मिती करप. 

2. धर्तरेचेर भरपूर पीक-पिकावळ 
निर्माण करप. 

रक्षण कार्य - 

।. आपल्या अख्यत्यारीत येवपी 


भगतांचें धामिचीं तशेंच हेर दुर्येसां 
, भूत - पिशाच्च हांची बाधा 

तशेंच सैम रचित आनी मनीस रचित 
संकश्टां पासून रक्षण करप. 
2.ल्हान भुरण्यांचें खाशेलेंपणान रक्षण करप. 
सांतेरीची मान-ओंपणी आनी गाराणीं 
सांत्रीक मान-ओंपणी करपाचो वा 
तिचें पुरयतपण करपाचो मान सुरवेक बायल 
मनशेकच आशिल्लो; आजय हे संबंदान 
देखी सांपडटात. सांतेरीक तिच्या मानाक 
वा आंगवण करून व्हटी (खण-कापड, 
काजळ-कुकूम, हळद, फूल, नाल्ल- 
तांदूळ, विडो ) भेटयतात. ही व्हटी दोन 
नाल्लांची वा पांच नाल्लांची आसूं येता. 
व्हटीचें कापड (चीर) वा खण तांबड़ो, 
पांचवो वा हळडुळ्या रंगाचो आसचो ही 
मान्यताय. ही व्होट सुपांत भरून हाडपाची 
आसता. 
सातेरीक मुखेलपणान पिटकोळीचें फूल 
वा तांबड्या रंगाच्या दसणीचें फूल ओंपतात. 
केन्ना आबोलींय वोंपतात. तिका आंगवण 
करून सात रंगाच्या फुलांची माळ ओपतात, 
खास करून धामीचें दुयेस निवारण करचें 
म्हण ही आंगवण आसता. भुरगें जाबचें 
म्हण पांचवीं कांकणां ओपपाची आंगवण 
करतात. पाळणेंय (॥॥॥॥३४५॥७ ) ओंपतात. 
गोंयच्या कांय भागांत शेताची मळणी 
जावन भात घरा हाडपाच्या वेळार सातेरीच्या 
मानाक कोंड्याचें पाळणे (ल्हान आकृती) 
खिळखिळो, फणी, भुरग्याचीं दंतांची 
कांकणां आदी ओंपपाची चाल आसा. 
सांतेरीची मूळ सादे पद्दतीन पुजा 
जाताली. तिच्या थळार एक पणटी पेटोवन, 
तिका फूल, कुकूम, व्होंटी ओंपताले 

आनी तिका सांगणी करताले, वा गाराणें 
घालताले. आंगवण पावोवपाची आसल्यार 
ती पावयताले. सुरवेक फक्त उत्सवाच्या 
दिसाच वा थाराबीक परबेकच हें जातालें. 
उपरांत देबस्थाच्या विकासा वांगडा तिची 
नित्य पुजा जावंक लागली. आदी ती अनार्य 
पद्दतीन जाताली. तिच्या उन्नयना वांगडा 
(संस्कृतीकरणा वांगडा) तिची पुजा वैदिक 
पद्दतीन मंत्र आदी पठण करून जावंक 
लागली. आदिम वसाहतीच्या गावांनी 
सांतेरीक गाराणें घालतना 'सायबीण' म्हण 
उल्लेखिल्ली दिसता. 
सांतेरीक फावो जाल्लो 
ग्रामदेवतेचो हुददो 

सातेरी हें मुळचें गावडी, कुळंबी आदी 
आदिम जमातींचे दैवत आशिल्ल्यान ती 
तांची कुळदेवी आशिल्ली. ह्या जमातींनी 
गांव वसयले, देखून ती त्या गावची उपरांत 
'ग्रामदेबी' जाली. ह्या जमाती शिवाय 
दुसऱ्यो ज्यो जाती-जमाती त्या गांवात 
येवन स्थायीक जाल्यों, ताणीय आपल्या 
कुळदैवतां सांगाताक तिका गांवची ग्रामदेबी 
म्हण पुजली. संकश्टाच्या वेळार तिका 
उलो केलो. गांवांत रावपाक आपल्याक 
राखण दिवपा खातीर तिका ते वर्सुकी मान 
-भेटबण्यो दिवक लागले. गोंयच्या काय 
गांवानी सातेरी उपरांत आनीकय दुसरी 
शक्तीरुप देवता थंय येवन स्थापन जाल्यात, 
म्हणजे तिच्या भक्तांनी तिका हाडल्या. 
सामाजीक आनी अर्थीक सुबत्तेक लागून 
ह्या देवतांचे थय प्रस्थ वाडलां, तरी पूण 
ग्रामदेबीचो सातेरीचो दर्जो मात तसोच 

अबाधीत आसा. हे संबंदान गोंयच्या 
शिरगांव आनी मुळगांब ह्या गांवांचें उदाहरण 
दिवूं येता. शिरगांवांत लयराई मुखेल देवतां, 
थंय सातेरीचें ल्हान देवूळ आसा, लईराईचे 
जात्रेक जेन्ना तिच्यो भयणी तिका भेटवणो 
धाडटात, तेन्ना त्यो घेवन येवप्यांक आदि 
सातेरीच्या थळार येबचें पडटा. थंय तिचो 
मान-पान करून ते लयराईचे भेटेक वतात. 
मुळगांवात केळबायचे प्रस्थ व्हड, पूण हांगा 
बर्सुकी पेटेचे जात्रेदिसा शिवलग्न जाता, 
म्हणजे पुरूषदेव-स्त्री देवतेचो संयोग जाता, 
तेन्ना रवळनाथाचें लग्न सातेरी कडेनच 
लायतात. 
ह्या ना त्या रुपांत सातेरी गोंयच्या दर 
गांवात आसा. कुडाळसाकून कारवारमेरेन 
तिचीं थळां मेळटात, ते नदरेन सातेरी ही 
पुराय कोंकण भुंयेची क्षेत्रदेबता. फक्त 
गोंयचीच न्हय तर पुराय कोकणाची 
राखण करपाची तिची जबाबदारी. ती ही 
राखण केन्ना स्वताच करता तर केन्ना तें 
काम देवचार वा हेर तत्सम शक्तींचेर 
सोंपयता. 
सांतेरीकडेन संबंदीत 
कांय आदिम चाली 
सांतेरीकडेन संबदीत कितक्योशोच 
आदिम चाली -तशेंच मिथकां सांपडटात जीं 
सातेरी ही हे भुंयेची राखणदार आनी मुळची 
अधिकारी हे सिद्द करतात. देखीक : 

।. घुडो-अबेडे गांवांत शांतादुर्गेचो भार 
(मुळची सांतेरी, तशे दस्तावेज 
सांपडटात) दसऱ्या दिसा जेन्ना 
“मेळामेळ' म्हणजे चद्रेश्रराच्या 

भाराक भेटून परत आपल्या थळार 
वतना गावच्यो शिमो बांदता, म्हणजे 
शिमेर नाल्ल फोडटा. हो नाल्ल तो 
त्या शिमेच्या देबचाराक आसता. 
वर्साक एक नाल्ल दिवपाच्या 
करारचेर तिणें ताचेर गाव राखपाची 
जबाबदारी सोंपयिलली आसा. 
आमोणें, केंपें हांगा शिगम्याचे 
परबेच्या तिसऱ्या दिसा जावपी 
गड्यांच्या मांडार धुळवटी आदी 
सांतेरीक जागोवपाची चाल आसा. 
ह्या गांबत सातेरी अतिशय आदिम 
पद्दतीन आसा. ह्या वेळार गांवचो 
मुखेली तिच्या जननेट्रिंयाक उलो 
मारता तर हेर वांगडी 'कूय' असो 
आवाज करून जागृत जाल्ल्याचो 
निर्वाळो दितात. ही सुफळीकरण 
प्रथा हें स्पश्ट जाता आसलें तरी ह्या 
वेळार तिका गांवराखणे खातीरय 
गाराणे घालतात. 

मातृदेवतांचें महात्म जेन्ना कोंकण 
वा गोंयचे भुंयेर चलतालें, तेन्ना 
पुराय गोंय हें सातेरीचें अधिकार क्षेत्र 
आशिल्ले. केन्ना ती आपल्या मूळ 
नांवानच, तर केन्ना ती शक्तीदेवतेची 
दुसरी नांवां घेवन ह्या क्षेत्राचेर 
आपले अधिपत्य चलयताली. ह्या 
काळार बायलमनीस तिचें पुरयतपण 
(पुजारीपण) करताली. दादल्याक 
थंय प्रवेश नाशिल्लो वा दुय्यम 
स्थान आशिल्ले, हाची गवाय 
आजय गोंयांत जावपी 'धालो' हो 

लोकउत्सव दिता, जंय बायलांचेच 
राज्य चलता. हांगा एकूच दादल्याक 
प्रवेश मेळटा. तो म्हणजे 'बंधव' 
(नागबाळ वा पुंडलीक) जो रंभांचो 
भाव म्हण अवतरता. आनी एक देख 
दिवूं येता, ती म्हणल्यार धडें-साबडे 
हांगाचे सांगेली देवीचे पुजेची. 
तिकटें आनी कळस अशा रुपांत 
पुजतले हे देवीचो कळस आशाढ 
पुनवेक सावर्डे गांवांत घरघरांत वता 
तेन्ना तिची पुजा घरांतली सवाशीण 
बायल करता. 

सांतेरीचे अधिपत्य आशिल्ले हे 
गोंयचे भुंयेर , पुरूष देवांचो प्रवेश 
जेन्ना निर्मितीचे प्रक्रियेत दादल्याची 
गरज हे भुंयेवेल्या बसाहतकारांनी 
जाणल्या उपरांतच जालो हें स्पश्ट 
आसा. म्हणूनच सातेरीच्या क्षेत्रांत 
स्थापन जाल्ले देव केन्ना तिचो भाव 
म्हण मुखार येता तर केन्ना सहचर. 
भाव म्हण मुखार येता, तेन्ना सातेरी 
आनी ताचेमदीं वर्सुकी “मेळामेळ' 
(मेळप, भेट) जाता, सहचर म्हण 
येता तेन्ना लम्नबिधी (शिवलम्न) 
जाता. देखः अवेडे -घुडो हांगाची 
शांतादुर्गा देवी आनी पाड्ेचो चद्रश्वर 
देव हांची दसन्याक 'मेळामेळ 
जाता'. पेडणें गांवांत देवी भगवती 
आनी रवळनाथ हांचें “शिवलग्न 
जाता. शिरोडेची कामाक्षी देवी 

आनी रवळनाथ देव हांचे शिबलग्न 
जाता. अशा गांबांनी सातेरीक 
'ग्रामदेबी' आनी त्या त्या देवांक 
'ग्रामदेब' म्हण दर्जो प्राप्त जाला. 
गांवची राखण करापची जबाबदारी 
दोगांयचेर सारखीच दिल्ली आसा. 
लईराय, केळबाय, माबाय, मोरजाय, 
म्हाळसा, मिराबाय, अदादिपा ह्यो 
सात भयणी, त्यो घाटमाथो देवन 
गोंयांत आयल्यो . तांकां गोंयची 
भूय आवडली आनी त्यो गोंयांत 
राबल्यो. लयराय ही व्हडली भयण 
ती शिरगांबांत राबली. खेतलो हो 
ह्या भयणींचो एकटोच भाव. तो 
शेजारच्या वांयगणे गांवांत रावलो. 
एकदां लयराय आनी खेतलो 
खेळटना, खेतल्यान उद्धटपणां केलीं, 
तेन्ना लयराईन तिडकीन ताच्या 
कमराचेर (भेंडाचेर) फांपार मारलो, 
तेन्ना तो भेंडांत बागवलो. ते खातीर 
वांयगणे गांवांत देवळांत स्थापन 
केल्ली मुर्त कमरांत बागवल्ली 
दाखयिल्ली आसा अशी मिथककाणी 
हे फाटल्यान सांगतात, मात म्हज्या 
मतान खेतल्याची कमरांत बागवल्ली 
मूर्त मातृदेवीन पुरुषदेवांक सुरवेक 
आपल्या क्षेत्रांत प्रवेश नाकारिल्लो . 
हें सांस्कृतीक सत्य सुचीत 
करता. 

000 

(निबंद) 


संजीव वेरेंकार : जल्म : ।959, 
कवी, पत्रकार, अनुवादक. 
“भावझुंबर, मुंबर', 'गांवांतली 
सांज,  पड़वेवेलीं शेवणीं', 
'चैतन्याच्यो पांवळ्यो', रक्तचंदन” 
हे कबिता संग्रह, मांड ओसाड 
जातना' आनी 'तिपय' हे एकांकी 
संग्रह, तशेंच “हाडा - मांसाची 
देवळां' हें व्यक्तीचित्रांचे पुस्तक 
प्रकाशीत. आकाशवाणीचो 
नभोनाट्य पुरस्कार (2000) 
आनी विश्व कोंकणी केंद्र, मंगळूर 
संस्थेच्या तशेच श्रीमती विमला पै 
पुरस्कारान सन्मानीत. संपर्क : चित्रंगी 
रेसिडन्सी, मंगेशी, फोंडें, गोंय. मो. : 

पा 


७ 
-भेथेने 
संजीव वेरेकार 


पत्रकारिता, कविता आनी हेर 
ललितेतर साहित्य 


पत्रकारिता, कबिता आनी ललितेतर म्हळ्यार लळीत 
साहित्याच्या आंबाठा भायलें साहित्य ह्या विशयाचेर 
जर बारकायेन विचार केलो जाल्यार हे प्रांत एकामेकाक 
पुरकच आसात. ललीत आसूं वा ललितेर आसू, 
तांतल्यान पत्रकारितेक कशीच वेगळावंक येना. प्रत्यक्ष 
आनी अप्रत्यक्ष अशा दोनूय तरांनी हीं मळां एकामेकां 
कडेन जोडिल्लींच आसता. ललितेतर साहित्यांत ती 
अदीक ठळकपणान येता. 

अशा साहित्यांत समाजातल्या दर घड़णुकांचें पडबिंब 
आसता. साहित्य म्हळ्यार समाज जिणेचो पारदर्शक असो 
हारसो. आपलींच धोंगा-पोंगां, बरें वायट पळोबपाचो. 
पत्रकारीतेंतल्यान बिजां घेवन निर्माण केल्लें साहित्य 
समाजा मेरेन पावोवपाचें कामूय पत्रकारिताच करता. 
म्हणटकच हें आंग साहित्या कडल्यान कशें वेगळावंक 
येतलें? ललितेतर साहित्याक सगळें खाण पाबोवपाचें 
काम पत्रकारीताच करता. दिसाळ्यांनी, नेमाळ्यांनी 
आमचे भोंबतणी घड़टल्या संवसारांतल्या वेगळ्यावेगळ्या 
घडणुकांचो प्रसंगांच्यो खबरो उजवाडाक येतात. हांतल्यान 
इलोक्ट्रोनीक प्रकारमाध्यमय हांव कडेक काडिना. तींय चड 
प्रभावीपणान तेंच काम करतात. ह्या माद्यमातल्यान बिजां 
घेबन ताका आपल्या अणभवाची जोड दिवन प्रतिभावंत 
साहित्यीक अज्रंबर अशो साहित्यकृती तयार करतात. 

ललीत साहित्या परस ललितेतर साहित्याचो आंवाठ 
इल्लो चडूच व्हडलो. तातूंत कबिता, निबंद, चरित्र, 

आत्मचरित्र, प्रवासवर्णनां, व्यक्तीचित्रण 
आनी नाटक, चित्रपट हांचो आसपाव 
जातनाच पत्रकारितेचो प्रांतूय तातूंतच 
मोडटा. सर्जनशील साहित्याच्या तुळेन 
भायल्यान दिसपाक पत्रकारिता हो प्रात 
मातसो वेगळो दिसता. कांय सर्वसामान्य 
लोकांचो हे बाबतींत गैरसमज आनी 
गोंदळ आसा. दिसपट्ट्या घडणुकांच्यो 
खबरो, वृत्तां तयार करून तीं दिसाळ्या 
मेरेन जांव नेमाळ्या मेरेन पावयतात ताकाच 
ते पत्रकारिता म्हणटात. वेगळ्यावेगळ्या 
विशयांचेर लेखांच्या जांब मुलाखतींच्या 
माद्यमांतल्यान दिसाळ्यांक खाद्य पावोबपाचें 
जें काम करतात तेय पत्रकारिताच करतात. 
तेय समाजा मेरेन माहिती पावोवपाचेंय काम 
करतात. दोगांच्याय कामाची पद्धत वेगळी. 
पूण हेतू एकूच आसता. आनी ताचूय एकूच 
आसता. 

म्हजे मतान पत्रकारितेचो वेवसाय 
करप्याक सर्जनशील ललितेतर साहित्य 
निर्माण करपाक वाव चड आसता. ताचें 
कारणूच अशें, तांकां विशय सोदचो 
पडनात. रॉ मटेरियल' हाडपाक चड पयस 
बच्चें पडना. साहित्याक जाय आशिल्ले 
विशय ताच्या म्हऱ्यांत येवन पडटात. 
हे विशय घेवनूच ते साहित्यशिल्पां उबीं 
करून पावतात, मात मुळांत तो पत्रकार 
प्रतिभावंत सर्जनशील साहित्यकार आसलो 
जाल्यारूच हें शक्य आसता. सर्जनशील 
सामको जाल्यार प्रतिभावंत साहित्यकारांक 
खाद्य पावोवपा इतकें मर्यादीत काम ताचे 


अनन्य 


कडल्यान घडटातय. म्हणटकच हेय भशेन 
पत्रकारितेचो ललितेतर साहित्या कडेन 
संबंद येताच. पत्रकार प्रतिभावंत आसलो 
जाल्यार ताणें बरयिल्ली एखाद्रे घडणुकेची 
बातमी लेगीत ताचे कडल्यान सर्जनशील 
तरेन देंबता. ती वाचप्यांच्या काळजा मेरेन 
आडखळ नासताना पावता आशिल्ल्यान 
वाचक ती घोस्तान वाचता. केन्ना केन्ना अशे 
तरेची बातमी लेगीत सर्जनशील ललितेतर 
साहित्याचो उत्कृश्ठ पीस” नमुनो जावन 
रावता. ते प्रासंगीक बातमेक वैश्वीक रूप 
प्राप्त जाता. एक उदाहरण दिवपाचें जाल्यार 
बरेच वर्सा फाटीं सद्याचे लोकसत्ताचे 
संपादक गिरीश कुबेर महाराष्ट्र टायम्साचे 
गोंयचे प्रतिनिधी म्हणून काम करताले. 
आयचे कवळे मठाचे श्री सच्चितानद 
शिवानंद सरस्वती स्वामी आसात. ते मूळ 
संझगिरी आडनांवाचे. ल्हान भुरग्याक स्वामी 
शिश्य म्हणून दिक्षा दिवपाचो जो सुवाळो 
जाका तांचेर पत्रकार कुबेर हांणी एक दुंदर 
बातमी केली. ती बातमी म्हळ्यार ललितेतर 
सर्जनशील साहित्याचो सुदर नमुनो थरिल्लो. 
ते बातमेन वाचप्यांच्या काळजातूय हात 
घाल्लो. अजूनय म्हज्या आनी कितलेशाच 
जाणाचे यादींत ती आसात, अशे तरेच्या 
कितलेशाच बातम्याक साहित्याचे रूप प्राप्त 
जाल्लें पळोबंक मेळटा. हाबें उल्लेख केला 
ती एक देख म्हणून. हाका आमी “लिटररी 
जर्नलिजम' म्हळ्यार साहित्यीक पत्रकारिता 
म्हणटात. 
पत्रकारीतेचे 


आंग आशिल्ल्या 

बरोवप्यांची निरीक्षण शकत वाडत आसता. 
तो जर सर्जजशील लेखक आसलो जाल्यार 
ताच्यो साहित्यकृती नवेंपण घेवन निर्माण 
जातात. तातूंत ताची भास ओघवती 
'ल्यूसिड' आसली जाल्यार दुदांत साखरूच 
म्हणची पडटली. पूण एक गजाल म्हत्वाची 
आसता, ती स्पश्ट आनी सोपी करून 
सांगपा खातीर हांव संगीत नाटकाचें उदारण 
दिवंक सोदता. 

एखाद्रे खंयचेंय संगीत नाटक यशस्वी 
तरेन माचयेर हाडटले जाल्यार बरें गायक 
आनी बरो अभिनय हीं दोनूय आंगां 
आशिल्लो कलाकार आसचो पडटा. 
पूण तशे कलाकार चड मेळना. ते दुर्मीळ 
आसतात. तशे कलाकार मेळळे जाल्यारच 
संगीत नाटक बरें रंगता. म्हणूनच प्रतिभावंत 
सर्जनशील लेखक आसलो जाल्यारूच दर्जे 
दार साहित्यकृती वाचप्यांक दिवंक शकता. 
सगळेच ललितेतर लेखक वेवसायीक 
पत्रकार आसताच अशेय ना. पूण तांच्या 
पिंडांत पत्रकारितेचे आंग आसता. 
पुराणांतलो नारदय ललितेतर साहित्यकारच 
आशिल्लो. ताच्यो कितलेशोच काणयो 
अजरंवर जाल्यात. 

हांब गोंयांतल्या पत्रकारितेचो विचार 
करता तेन्ना मुक्ती उपरांत कितलेशेच 
पत्रकार आयले आनी गेले. तांतले चडशे 
जाण बातम्यो बरोवपा पुरतेच मर्यादीत 
राबले. केन्नाय एखाद्रो तांणी लेख बरयला 
आसत. सरकारी वा हेर खंयच्याय संस्थांच्या 
देश-विदेशाच्या दौर्‍याचेर वचपाची संद 

तांकां लाभता. पूण तांतल्या थोड्याच 
पत्रकांय़ंनी पत्रकारीतेतलें खाद्य घेवन 
ललितेतर साहित्याची निर्मणी केल्या. मराठी 
आनी हेर भासांतल्या वेवसायीक पत्रकारांनी 
सर्जनशील साहित्याचे दालन गिरेस्त केलां. 
मराठींत अनील अवचट, माधव गडकरी, 
प्रा. सु. ह. जोशी हांची पत म्हणून हांव 
नावां घेता. 

म्हज्या अणभवा प्रमाण ललीत साहित्या 
पेक्षां ललितेतर साहित्याक वाचक चड 
मेळटात. ताचें कारण हो प्रांत लवचीक, 
फ्लेक्सीबल' बरोवप्याक खूब स्वातंत्य 
घेवक मेळटा. ह्या प्रातांत कल्पनांक तसो 
वाव नासता. सत्य, वास्तवीक गजालींचेर 
वर्णनात्मक पद्धतीन लेखकाक सगळें कितें 
उबे करचें पडटा. साहित्यीक गुणांनी गिरेस्त 
आशिल्ल्या लेखकान सुटसुटीत भाशेन 
साहित्यकृती निर्माण केली जाल्यार वाचक 
तांचेर उडयो मारतात. समाजाक, वाचप्यांक 
सत्य घडणुकांचेर कितेंय बरयल्लें आसलें 
जाल्यार तें वाचपाची चड उमळशीक 
लागता. 

लिटररी सर्जनशील कितलो प्रभावी 
आसता हाचो एक अणभव हांव दिता. 
।97 वर्सा बांगला देशाच्या झुजा उपरांत 
थयचे थंयचे परिस्थितीची पळोवणी करपा 
खातीर पत्रकारांचो एक पंगड थय गेल्लो. 
तातूंत ज्येश्ठ मराठी पत्रकार, लेखक माधव 
गडकरी हांचोय आसपाव आशिल्लो. तांणी 
थयच्यान आयले उपरांत “सोनार बांगला” 
पुस्तक बरयलें. तें त्या वेळार बरेंच लोकप्रीय 

जाल्लें. त्या काळार आयचे भशेन टिव्ही, 
चॅनल इंटरनेट बी असल्या आर्विल्ल्या 
माध्यमाची जाळीं. विकसीत जावंक 
नाशिल्लीं. जिवंत परिस्थितीचे प्रसंगांचें 
चित्रण उतरांचें ताकदीन वाचप्यां मुखार उबे 
करप हें लेखक पत्रकारा मुखा वेलें आव्हान 
आशिल्लें. पत्रकार आनी सर्जनशील लेखन 
ह्या आंगाच्या बळाचेर गडकरी हांणी ह्या 
पुस्तकांतल्यान थंयची परिस्थिती उबी 
केली. संवसारीक पत्रकारांनीय अशे तरेन 
ललीतेतर साहित्याचें दालन बरेंच गिरेस्तूच 
केलां. संवसारीक साहित्यांत नोन फिकशन' 
प्रकाराक आंगूळभर वयलींच सुवात दिल्या, 
हें सत्य. हो प्रांत हाताळपी लेखक चौरशी 
आनी धाडशी आसचो पडटा. भिवकुरो 
आसलो जाल्यार तो प्रभावीपणान बरोबक 
शकना. पत्रकारीतेचे आंग लेखकाक 
धाडसूय दिता. तातूंत आडवाद आसूं येता. 
ते हेर विशयांचेर धाडल्यार बर॒यनासतना 
मृत्यू लेखांपुरतेंच मर्यादीत राबंक सोदतात. 
सर्जनशीलता आसूनय. 

गोंयांत “लिटररी जर्नलीजम' करपी 
वेवसायीक पत्रकारांचे प्रमाण तशें चड 
ना. कांय जाणूच आसा. तांतल्याय कांय 
जाणांनीच सातत्यान ह्या मळाची सेवा 
केल्या जाल्यार कांय जाण एक दोन पुस्तकां 
बरोवनच थांबल्यात. 

नांबां घेवपाचींच जाल्यार जेश्ठ पत्रकार 
चंद्रकांत केणी, लेंबर्ट माश्कारेन्हस, अँड. 
उदयबाब भेब्रे, र. वी. प्रभू गांवकार, 
सुरेशबाब वाळवे, दिलीप बोरकार, बा. 

द. सातोस्कार, वामन राधाकृष्ण, मारीयो 
काब्राल इ सा, राजू नायक, संजीव वेरेंकार, 
विजय गाड, संदेश प्रभूदेसाय, रामनाथ पै 
रायकार, विष्णू वाघ, गोकुळदास मुळवी, 
आश्वीन तोंबट, सदगुरू पाटील, संजय 
बोरकार, राजू नायक, आपा बुवा, संजय 
ढवळीकार, परेश प्रभू, सुधाकर नायक, 
राजेंद्र देसाय, प्रकाश कामत, पांडुरंग 
गांवकार, किशोर गांवकार, अशीं नांवां 
घेवं येतात हातूंतय सगळ्यांचीच पुस्तकां 
आयल्यांत अशीं नात. ह्या लेखकांनी 
पत्रकारीतेंतल्यान रॉ मटेरीयल' घेवनच 
बरयलां. केणीबाबांच्या ललीत साहित्यांतय 
पत्रकारितेतल्या अणभवांचें पडबिंब दिसता. 

गोंयचे मुक्ती उपरांत एका कुटुंबाच्या 
हत्याकांड प्रकरणांत कुमार नांवांचो पयलो 
आरोपी फांसार गेलो. पत्रकार र. वी. 
प्रभूगांवकार हांणी त्या काळार पत्रकारीतेक 
लागून वकील, पोलीस, न्यायाधीश हांचे 
कडल्या संबंदांचो योग्य वापर करून पुराय 
हत्याकांडाची म्हायती मेळयली आनी द 
मदर' हें पुस्तक बरयलें. तें बरेंच गाजलें. 
गोकुळदास मुळवी हांणीच वधस्तंभ हो 
ह्याच विशयाचेर एकपात्री बरयल्लो. मुळांतच 
तांचो पींड पत्रकारीतेचो आशिल्ल्यान तांणी 
विद्यालयान शिकतनाच सत्य घटनेचेर तूं 
आई आहेस का?” हें नाटकय बरयलें. 
तेय बरेंच गाजिल्लें. क्रिडांगणावरील 
अनभिक्षीत सम्राट-भाऊसाहेब बांदोडकर” 
हें पुस्तक बरोबपाक पत्रकार विजय गाड 
हांकांय पत्रकारीतेनूच खाद्य दिलें. मुख्यमंत्री 

संजीव वेरेंकार हाकाय आडके चित्रण 
रंगोबपाक आनी 'दाभाळ ते दिल्ली - 
विनय तेंडूलकार' हें चरित्रात्मक पुस्तक 
तशेंच बरोवपाक पत्रकारितेक लागुनूच शक्य 
जालें. पत्रकार सद्गुरू पाटील पत्रकारीतेंत 
नाशिल्ले जाल्यार संपूर्ण बारकायां सयत 
मनोहर पर्रीकाराचेर पुस्तक बरोबंक जमप 
कठीण आशिल्ले. प्रतिभावंत कवी लेगीत 
पत्रकारीतेंत आसले जाल्यार तांकां विशयांचें 
खूब भांडवल मेळटा. ताचें भांगर करप काय 
पत्रो करप हें मात ताचे ताचे कळाशेचेर 
निंबून आसता. ज्येश्ठ पत्रकार सुरेशबाब 
वाळवे हांणी पत्रकार म्हणून खूब विदेशी 
भोंबड्यो केल्यो. ताचेर तांणी “उडत उडत' 
हें पुस्तक बरयलें. वेवसायीक पत्रकारीतेंत 
आशिल्ल्या सर्जनशील लेखकाक पत्रकारिता 
खूब विशय दिता. पूण केन्ना केन्ना ताची 
प्रतिभाय बावोवन उड़ोवपाचें काम ती करता. 
कारण हो वेवसाय दगदगांचो. मेळटा त्या 
विशयाचेर पत्रकाराक खडूचें पडटा. अशा 
वेळार आपले भितरल्या प्रतिभेची आनी 
सर्जनशीलतायेची साधूरपणान मशागत केली 
ना जाल्यार लेखकाक लुकसाण जावपाचीय 
भिरांत आसता. 

पत्रकारिता हो वेवसाय म्हणून न्हय. 
पूण ह्या मळा कडेन कायम सबंद दवरून 
कितलेशाच गोंयकार लेखकांनी ललितेतर 
साहित्याची सेवा केल्या आनी करीत 
आसात. सगळ्यांचीच नांवां घेवप शक्य 
ना. पूण कांय नांबां घेवचींच पडटलीं. 

तीं म्हळ्यार लक्ष्मणराव सरदेसाय, रविंद्र 
केळेकार, बा. द. सातोसकर, डॉ. नंदकुमार 
कामत, दत्ता दामोदर नायक, दिलीप 
बोरकार, एन. शिवदास, राजेंद्र बोरकार, 
व्हेंडल रोड़िगीस, प्रा. प्रजल साखरदांडे, 
दादू मांद्रेकार, डॉ. जयंती नायक, ज्योती 
कुंकळकार, मुकेश थळी, डॉ. भूषण 
भावे, क्लिओफात आलमेदा, प्रा. सुरेंद्र 
शिरसाठ, डॉ. क्लावड आलवारीस, नॉर्मा 
आलवारीस, डॉ. सोमनाथ कोमरपंत, डॉ. 
प्रकाश वझरीकार, डॉ. प्रकाश पर्येकार, 
सखाराम बोरकार, स्मिता कामत भांडारे, 
डॉ. प्रतिमा कामत, आकबेर्टिना, मारिया, 
अरोरा कुतो, काशिनाथ नायक, डॉ. 
हनुमंत चोपडेकार, हालीं चिन्मय घैसास, 
सुभाष जाण हांचे सारकेय नवे बरोवपी ह्या 
आंगणात देंबल्यात. 
समाज माध्यम विकसीत जायत सावन 
म्हायतीचो, ललितेतर लिखाणाचो पावस 
पडपाक लागला. कांय जाण जबाबदारेचें 
भान दवरिना. पूण स्मार्ट फोन हातांत घेतिल्लो 
दर मनीस प्रत्यक्ष वा अप्रत्यक्ष पद्धतीन 
पत्रकाराचे काम करूंक लागला. म्हजे 
मतान ललितेतर जावं ललीत साहित्याक 
समाज माध्यमान वेगळें व्यासपीठ करून 
दिलां. ह्या माध्यमाचो वापर योग्य पद्धतीन 
जालो जाल्यार ललीत आनी ललीतेतर ह्या 
दोनूय प्रांतांची दालनां गिरेस्त जातलीं हातूंत 
दुबाब ना. 
000 

(निबंद) 


अंजू साखरदांडे : जल्म : ।974 . 
साहित्य समिक्षा ह्या प्रकारांत लेखन. 
“प्रातिनिधीक कथा झेलो' आनी * 
कथामंच' या पुस्तकांची सहसंकलक 
आनी संपादक. धेंपे महाविद्यालयाच्या 
स्टार फॅकल्टी पुरस्कारान सन्मानीत. 
संपर्कः ए-एफ 2, मॅगनम रेस्डन्सी, 
हॉटेल गोवा इंटरनेशनलाच्या 
फाटल्यन, तोंक मिरामार, गोंय 
403002. मो. 963707693], 
8329234306. 


अनन्य 
कै 
-भेथेने 
अंजू साखरदडे 


कोंकणी व्यक्तिचित्रणाचो इतिहास - 


एक उडटो नियाळ 
व्यक्तिचित्रणाचें स्वरूप- 

व्यक्तिचित्रण हो साहित्य प्रकार कथनात्मक (४०॥०॥४९) 
साहित्य प्रकारात आसपावता. व्यक्तिचित्रणांत “व्यक्ती” 
चेरूच पुराय भर (१०८५५) दिल्लो आसता.कथानकांतल्यो 
घडणूको येतात त्यो त्या त्या व्यक्तीच्या चित्राक पुरायेन 
आकार दिवपाक.व्यक्तिचित्रणाचो विशय जाल्लो मनीस 
ताच्या धोंगां-पोंगां सयत वाचप्यांच्या दोळ्यां मुखार उबो 
करप, हें व्यक्तिचित्रण बरोवप्याचें मुखेल ध्येय आनी जैतय 
बी आसता. 
व्यक्तिचित्रणाची व्याख्या- 

“ल्हानशें, चडकरून विनोदाची धार आशिल्लें एके 
विशिश्ट व्यक्तीचे / मनशाचें पितारिल्लें कथनात्मक 
चित्रण म्हळ्यार व्यक्तिचित्रण हो वाडमय प्रकार, अशी 
व्यक्तिचित्रणा विशींची एम्‌. एच्‌. एब्रमस्‌ आनी जेंफ्री 
गॅल्ट हार्फम हांणी केल्ली एक सुटसुटीत व्याख्या आमकां 


वाचूक मेळटा. 

“The Character is the name of a literary genre; 
it is a short, and usually witty, sketch in prose of a 
distinctive type of person” (A Glossary of Literary 
Terms by M.H. Abrams & Geoffrey Galt Harpham) 


व्यक्तिचित्रणाचे प्रकार- 
व्यक्तिचित्रणाचे मुखेलपणान दोन प्रकार आसात. 
वास्तव (९६॥८)-खरो खुरो हाडामांसाचो त्याच नांवान 
अस्तित्वांत आसपी (हुबे हब) मनशाचेर आदारिल्लें. 
देखीक- शालीवाहन, जय शंकरा, मुळये, मनोहर 
पर्रीकार....आदीं. 

वास्तव आनी कल्पीत मिश्रीत (अर्द 
वास्तव अर्द कल्पीत) REAL IMAGINA- 
९४- दिसपट्टे जिणेंतलें बास्तवांत आशिल्लें 
पूण पुराय पणान न्हय तर कल्पनेंतल्यान उबें 
केल्लें व्यक्तिचित्रण. देखीक-आशा, मंदा, 
जेबेल, बाश्कीत, आदीं. 
कोंकणी व्यक्तिचित्रणाचो इतिहास - 
एक उड़टो नियाळ- 

कोंकणी व्यक्तिचित्रणाच्या इतिहासाची 
पाळां-मुळां उस्तितना आमच्या ध्यानांत 
येता की व्यक्तिचित्रण हो वाङमय प्रकार 
म्हणून स्वतंत्रपणान केळोवपाक आमचो 
कोंकणी साहित्यीक संख्येचे नदरेन उणो 
पडला. सामके हाताच्या बोटार मेजपा 
इतले झेले ठळकपणान फकत 'व्यक्तिचित्रां 
झेलो' म्हणून उजवाडाक आयल्यात. हातूंत 
सगल्यांत पयलो झेलो आसा तो म्हणल्यार 
'भूयचाफी'. 

० 'भुंयचाफीं’ हो शीला कोळंबकार 
हांणी रचिल्लो व्यक्तिचित्रणां घोंस जाग 
प्रकाशनान 994 वर्सा उजवाडाक हाडलो 
आनी ह्या झेल्या खातीर शीलाबायक केंद्रीय 
साहित्य अकादेमीचो सर्जनशील साहित्या 
खातीरचो पुरस्कार वर्सा फावो जालो.म्हणजे 
आतां मेरेन एका व्यक्तिचित्रणाच्या झेल्या 
खातीर साहित्य अकादेमी पुरस्कार फावो 
जाल्लें हें एकमेव व्यक्तिचित्रणाचें पुस्तक. 

प्रा. एस्‌. एस्‌. नाडकर्णी हांणी ह्या 
झेल्याक सामकी अभ्यासपूर्ण अशी 
प्रस्तावना बरयल्या. ह्या ।45 पाकळ्यांनी / 
पानांनी आटापिल्ल्या झेल्यांत !8 
व्यक्तिचित्रणांचो आसपाव जाता.तीं अशीं- 

आशा, ज्योतिशी, फातू, आंजेल, पोसकें, 
रोशन, सुमन, तन्वी, मेस्त, सीमा, निळू, 
मंदा, केरबा, पुरसो, विशाल, मुळये, 
अन्नामामी आनी तेजा. हातूंतलें “मुळये' 
हें एकूच व्यक्तिचित्रण वास्तवदर्शी जाल्यार 
हेर !7 अर्द वास्तव आनी अर्द कल्पीत 
पांबड्यावयलीं आसात. ।! बायलांची 
आनी 07 दादल्याचीं व्यक्तिचित्रणां ह्या 
झेल्यांत गुंथल्यांत. 

० व्यक्तिचित्रणांचो दुसरो झेलो 
“दोंगरा बेलीं मनशां'. हो झेलो डॉ. श्री. 
शं. फडके हांणी रचिल्लो व्यक्तिरेखांचो 
झेलो सोशल रीसर्च इन्स्टीट्यूट हे संस्थेन 
994 वर्सा उजवाडाक हाडलो.ह्या 
झेल्याक फेलीसियो कार्दोज हाणी प्रस्तावना 
बरयल्या. ह्या ।6 पानांनी आटापिल्ल्या 
झेल्यांत 20 मोती दोंगरा बयल्या बिगर 
गोमंतकीय व्यक्तिरेखांचो आसपाव जाता. 
तीं म्हणल्यार पिकलब्वा, महादेवप्पा 
अल्लापूर, मौलासाब, गंगारामण्णा, हसन 
खान, भवानराय किरनाळे, शरणाप्पा, 
परमण्णा, आशाबी, शंकराप्पा, भीमराव 
हडपड, आदमसाब, आप्पाजी, गंगव्वा, 
निलाप्पा, मुपण्णा पुजारी,करीम साब, 
तारप्पा, पद्मा, खांजापीर. हातूंतलीं सगलीं 
व्यक्तिचित्रणां 00% वास्तवदर्शी आसात. 
04 बायलांची आनी ।6 दादल्याचीं 
व्यक्तिचित्रणां ह्या झेल्यांत गुंथल्यांत. 

० व्यक्तिचित्रणांचो तिसरो झेलो 
“हाडामासाचीं देवळां'. हो झेलो संजीव 
वेरेंकार हांणी रचिल्लो व्यक्तिचित्रणां घोंस 
नविश्री प्रकाशनान 20।4 वर्सा उजवाडाक 

हाडलो. ह्या झेल्या विशीं संजीवबाबांनीच 
मनोगत आनी आपली प्रस्तावना बरयल्या. 
ह्या ।0! पानांनी आटापिल्ल्या झेल्यांत ।! 
व्यक्तिचित्रणांचो आसपाव जाता. हुशारी 
आनी धाडस (मनोहर परींकार), निर्मळ 
काळीज अण्णा (रोहिदास सतरकार), 
हुशारी आनी चिकाटी भाई (रमेश 
वेरेंकार), मंगलमय समाजाचें ध्यासपंथी 
(निर्मला सावंत), सत्यशील, निष्ठाबान 
पत्रकार बालाबाब (बालाजी गावणेकार), 
निळेनिळेशें मळब निरुपा (निरुपा नायक), 
सेवाब्रती शिक्षक (सोमण सर), निस्वार्थी 
समाजसेवक आरबीएस (रमेश कोमरपत), 
खरो समाजसेवक नंदू (विजयश्याम 
म्हाड्ोळकार), तडफदार आनी मायेस्त 
(प्रशांती तळपणकार), जाय जायसो दया 
(दयानंद नायक), खरो समाजसेवक नंदू 
(विजयश्याम म्हाड्डोळकार), तडफदार 
आनी मायेस्त (प्रशाती तळपणकार), जाय 
जायसो दया (दयानंद नायक) हातूंतलीं 
सगलीं व्यक्तिचित्रणां [00% वास्तवदर्शी 
आसात. 03 बायलांची आनी 08 दादल्याचीं 
व्यक्तिचित्रणां ह्या झेल्यांत गुंथल्यांत. 

० चवथे व्यक्तिचित्रांचे पुस्तक आसा 
त्या पुस्तकाचे नांव 'यादींतलीं 
माणकां मोतयां'. नंदा बोरकार 
हांणी रचिल्लो हो घोंस बिम्ब 
प्रकाशनान 204 वर्सा उजवाडाक 
हाडिल्लो. बरोवप्यान मनोगतांत 
हीं सगलीं व्यक्तिचित्रां समाजाक 
देखदिणी आसात असो उल्लेख 
केला. ह्या 22 मोतयांनी /पानांनी 


अनन्य 


गुंथिल्ल्या झेल्यांत बट्ट 0 भितरलीं 
9 व्यक्तिचित्रां आसात. तीं अशीं- 
रवीन्द्रबाब, म्हाका भेटिल्लो पयलो 
सारस्वत, कोस्तू भाटकार, निराधार, 
ग्लोरिया, घार्सो सर, राधा मावशी, 
विठूशेट आनी मनाक चटको लावन 
गेल्लो भाऊ सरदेसाय. हातूतलीं 07 
वास्तवदर्शी जाल्यार हेर 02 अर्द 
वास्तव आनी अर्द कल्पीत पांबड्या 
वयलीं आसात. 02 बायलांची आनी 
07 दादल्याचीं व्यक्तिचित्रणां ह्या 
झेल्यांत गुंथल्यांत. (ह्या झेल्यांतलो 
खंय गेलो तो म्हजो आगशी गांव 
हे फास्केंत सारके मुदयेर थीक कशें 
मात बसना.) 

पाचवे व्यक्तिचित्रां म्हणून 
ठळकपणान उजवाडाक आयिल्लें 
पुस्तक म्हणटात ताचें नांव “म्हजी 
माती, म्हजीं मनशां'. हो जयंती 
नायक हांणी रचिल्लो व्यक्तिचित्रां 
घांस राजाई प्रकाशनान 205 
वर्सा उजवाडाक हाडला. माधव 
बोरकार हांणी ह्या झेल्याक समर्पक 
अशी प्रस्तावना बरयल्या. ह्या ।86 
चिऱ्यांनी /पानांनी आटापिल्ल्या 
झेल्यात बड़ 23 व्यक्तिचित्राचो 
आसपाव आसा. तीं अशीं- 

कृष्णा ठाकर, सुकुरउडेकार बाप्पा, 
लक्ष्मी, आका, अनसुया, जुजे 
कायतान, यमनेंआज्जी, पाल, 
यमनें मावशी, मर्तेंआका, तुळशी, 
सायेर तितीव, जेबेल, भागरती, 

भिमाआका, फुलकार बाप्पा, 
बायो, पांडू बाप्पा, कोंडोयोकार 
मांय,मंजूळ मावशी, प्रेमावती, 
काश्टे कुश्ट आनी दत्तू बळार. 
हातूंतलीं व्यक्तिचित्रणां ।3 वास्तव 
जाल्यार ]0 अर्द वास्तव आनी अर्द 
कल्पीत पांबड्या वयलीं आसात. 
।5 बायलांची आनी 08 दादल्याचीं 
व्यक्तिचित्रणां ह्या झेल्यांत गुंथल्यांत. 
सवें पुस्तक जें पुरायपणान 
व्यक्तिचित्रणांचेर आसा पूण ताचो 
उल्लेख व्यक्तिचित्रणां म्हणून 
उल्लेख केल्लो ना त्या पुस्तकाचें 
नांव 'ेरेबेलो गांवकार'. 
लक्ष्मीनारायण पारज हांणी रचिल्लो 
हो घोंस राजहंस वितरणान ।989 
वर्सा उजवाडाक हाडिल्लो. 
प्रकाशकान फकत बरोवप्यांची 
वळख दिल्या. ह्या ।38मेरांनी / 
पानांनी आटापिल्ल्या झेल्यांत बड 
॥0 व्यक्तिचित्रांचो आसपाव आसा. 
तीं अशीं- शालीवाहन, वावराडी, 
जय शंकरा, फोंडू, शीबाबा, मुकूंद, 
म्हजो न्युटन, सपन, वाश्कीत आनी 
सोशेबाब. हातूंतलीं 02 वास्तवदर्शी 
जाल्यार हेर 08 अर्द वास्तव आनी 
अर्द कल्पीत पांबड्या वयलीं 
आसात. 0] बायलांचें आनी 09 
दादल्याचीं व्यक्तिचित्रणां ह्या झेल्यांत 
गुंथल्यांत. 

आतां हाचो अर्थ असो न्हय की हांचे 
आदीं व्यक्तिचित्रणात्मक स्वरूपाचे 

धाटणेंत बसपी साहित्य कोणें रचूंक 
नाशिल्लें.व्यक्तिचित्रणात्मक निबंद 
' असो निबंदाचो एक प्रकार आमी 
अभ्यासा खातीर वांटून घाला. 
ललीत ह्या माथाळ्या खालाय 
सोबीत व्यक्तिचित्रणां विंगड विंगड 
बरोबप्यांनी साकारल्यांत. तशेंच 
जायत्या कथा लेखकांनी रचिल्ल्यो 
कथा व्यक्तिचित्रणात्मक स्वरूपाच्यो 
जाल्यात. तांचो उल्लेख तांणी कथा 
म्हणुनूच केला. 

व्यक्तिचित्रणात्मक निबदांच्यो पती 
म्हणूये अश्यो कांय देखी - 

'स्वाती ह्या विष्णू नायक 
हांणी संपादिल्ल्या आनी गोमंत 
भारती प्रकाशनान 960 वर्सा 
उजवाडायिल्ल्या निबंद झेल्यांत 
खास करून रासवळ जिणेंतलीं 
विंगड विंगड वेवसाय करपी व्यक्ती 
बिशीं- 

लुसियो राँद्रीग्स हांणी “पदेर' आनी 
'रायबारी' सारकी व्यक्तिचित्रणां 
रचल्यांत. निळकंठ धुमे हांणीय 
बी 'नुसतेकान्न'सारकें व्यक्तिचित्र 
रेखाटला. हातूंतलीं तिनूय 
व्यक्तिचित्रणां तिनूय अर्द वास्तव 
आनी अर्द कल्पीत पावड्या वयलीं 
आसात. एक बायल आनी 02 
दादल्याचीं व्यक्तिचित्रणां ह्या झेल्यांत 
गुथल्यांत. 

डॉ. दत्ताराम सुखठणकार हांणी 
“माननी पुनब' नांवाच्या ।977 

वर्सा विवेक प्रकाशनान उजवाडाक 
हाडिल्ल्या निबंद झेल्यांत 
“आलमपेड्ड्यार आनी होंवळो', 
'म्हालो', 'मडबळ' सारके 
व्यक्तिचित्रणात्मक निबंद रचल्यात. 
हातूंतलीं चारूय व्यक्तिचित्रणां अर्द 
वास्तव आनी अर्द कल्पीत पांबड्या 
वयलीं आसात.चारूय दादल्याचींच 
व्यक्तिचित्रणां ह्या झेल्यांत गुंथल्यांत. 
रवीन्द्र केळेकार हांच्या 'सर्जकाची 
आंतरक्कथा' नांवाच्या 2000 वर्सा 
जागप्रकाशनानउजवाडाक हाडिल्ल्या 
निबंद झेल्यांत रवीन्द्रनाथ , 
“काकासायब', “विनोबा, 
“जवाहरलाल , “खलील 
जिब्रान, 'फेर्नांद पेस्सोअ', 
'उमाशंकर', “बाकीबाब' आनी 
'चा.फ्रा.' सारकेव्यक्तिचित्रणात्मक 
निबंदरचल्यात. हातूंतलीं 
व्यक्तिचित्रणां [00% वास्तवदर्शी 
आसात. 09 दादल्याचीं 
व्यक्तिचित्रणां ह्या झेल्यांत गुंथल्यात. 
रवीन्द्र केळेकार हांच्या 'आमोरेर' 
नांवाच्या 2003 वर्सा जाग 
प्रकाशनान उजवाडाक हाडिल्ल्या 
निबंद झेल्यांत डॉ. लोहिया”, 
"फादर' (ह्युबर्ट ओलीम्पस 
मास्श्कारेन्यश्‌) आनी 'सॉक्रतिश' 
सारके व्यक्तिचित्रणात्मक निबंद 
रचल्यात. हातूतलीं व्यक्तिचित्रणां 
00% वास्तवदर्शी आसात. तिनूय 
दादल्याचीं व्यक्तिचित्रणां ह्या झेल्यांत 


अनन्य 
गुंथल्यांत. 
लक्ष्मणराव सरदेसाय हांणी खबरी 
कांय वर्माच्यो कांय कर्माच्यो!' 
हा ।980 वर्सा सेवा समिती प्रकाशना 
वतीन उजबाडायिल्ल्या निबंद 
झेल्यांत “मास्तर', 'देमांदिस्त', 
रेंदेर', 'पदेर', 'गोंयचो 
शेट’, भगत”, “फटो आनी 
रामगो'सारके एका परस एक सरस 
व्यक्तिचित्रणात्मक निबंद रचल्यात. 
हातूंतलीं 08 व्यक्तिचित्रणां अर्द 
वास्तव आनी अर्द कल्पीत पांबड्या 
वयलीं आसात. आठूय दादल्याचीं 
व्यक्तिचित्रणां ह्या झेल्यांत गुंथल्यांत. 
शंकर भांडारी हांचो 'पावला 
कणकणी' निबंद झेल्यांतलो 
शोफेर हो व्यक्तिचित्रणात्मक 
निबंद रचला. हातूंतलीं 02 
वास्तवदर्शी जाल्यार हेर 08 अर्द 
वास्तव आनी अर्द कल्पीत पांवड्या 
बयलीं आसात. 0] बायलेचें आनी 
09 दादल्याचीं व्यक्तिचित्रणां ह्या 


झेल्यांत गुंथल्यांत. 
श्याम वेरेंकार हांणी संपादीत 
केल्ल्या "कोंकणी ललीत 


निबंद' ह्या ।997 वर्सा साहित्य 
अकादेमीन उजबाडायिल्ल्या निबंद 
झेल्यांत रामचंद्र शंकर नायक हांचो 
'जाफरभाय', लुसियो रॉड्रीग्स 
हांचो 'नागवणो , फेलीसियु कार्दो 
ज हांचो 'गोंयकार तारवटी', 
कल्पना कामत हांचो “सोर्तीकार', 

सुहास दलाल हांचो 'मोर्तो' 
अशे व्यक्तिचित्रणात्मक निबंद 
आसपावल्यात. हातूंतलीं पांचूय 
व्यक्तिचित्रणां अर्द वास्तव आनी अर्द 
कल्पीत पांबड्या बयलीं आसात. 
पांचूय दादल्याचीं व्यक्तिचित्रणां ह्या 
झेल्यांत गुंथल्यांत. 

दत्ता दामोदर नायक हांणी “जाय 
काय जूय' नांवाच्या 2002 वर्सा 
बिम्ब प्रकाशनान उजवाडाक 
हाडिल्ल्या निबंद झेल्यांत 'मंदार' , 
'सादिका', खुशी सारके 
व्यक्तिचित्रणात्मक निबंद रचल्यात. 
हातूंतलीं 03 अर्द वास्तव आनी अर्द 
कल्पीत पांबड्या वयलीं आसात. 
02 बायलांचें आनी एका दादल्याचें 
व्यक्तिचित्रण ह्या झेल्यांत गुंथलां. 
नयना आडारकार हांणी “पोखनां' 
नांवाच्या 2006 वर्सा बिम्ब 
प्रकाशनान उजवाडाक हाडिल्ल्या 
निबंद झेल्यांत “आवय' सारके 
व्यक्तिचित्रणात्मक निबंद रचल्यात. 
हातूंतलीं हें एक अर्द वास्तव आनी 
अर्द कल्पीत पांवड्या बयलें आसा. 
एके बायलेचें व्यक्तिचित्रण ह्या 
झेल्यांत गुंथलां. 

अ. ना. म्हांबरो हांणी “कोंबो 
गेलो तारखार' नांवाच्या 2007 
वर्सा गोवा कोंकणी अकादेमीन 
उजवाडाक हाडिल्ल्या ललीत 
लेखांत “लक्ष्मणराव सरदेसाय : 
एक भुरगो म्हातारो' सारको सुंदर 


॥0 


व्यक्तिचित्रणात्मक निबंद पितारला. 
हातूंतलीं हें वास्तवदर्शी पांबड्या 
बयलें आसा. 0। दादल्याचें 
व्यक्तिचित्रण ह्या झेल्यांत गुंथलां. 
शंकर भांडारी हांचो गोवा 
कोंकणी अकादेमीन 2006 
वर्सा उजवाडायिल्लो “पावला 
कणकणी' निबंद झेल्यांत 
“आनंदयात्री बाकीबाब' आनी 
शोफेर हे व्यक्तिचित्रणात्मक 
निबंद आसपावतात. हातूंतलीं 
व्यक्तिचित्रणां 0] वास्तवदर्शी आनी 
0] अर्द वास्तव आनी अर्द कल्पीत 
पांबड्या वयलीं आसात. 02 
दादल्याचें व्यक्तिचित्रण ह्या झेल्यांत 
गुंथलां. 

संजय तळवड़कार हांणी “घोस्त' 
नांवाच्या 20।0 वर्सा संजना 


पब्लिकेशन्सान उजवाडाक 
हाडिल्ल्या निबंद झेल्यांत 'सगुणें , 
शशी भाटकार', मामा, 


“मावशी' आनी “मारियो” सारके 
व्यक्तिचित्रणात्मक निबंद रचल्यात. 
हातूंतलीं 05 व्यक्तिचित्रणां अर्द 
वास्तव आनी अर्द कल्पीत पांबड्या 
बयलीं आसात. 02 बायलांचें आनी 
03 दादल्याचीं व्यक्तिचित्रणां ह्या 
झेल्यांत गुंथल्यांत. 

शीला कोळबकार हाच्या शीला - 
लेख नांवाच्या 20।2 वर्सा श्री 
रामेश्वर प्रकाशनान उजवाड़ाक 
हाडिल्ल्या निबद झेल्यांत 24 तलीं ।5 

व्यक्तिचित्रणां आसात. तीं म्हणल्यार 
“आमचो दादा”, 'तोंका वयलें 
बाय’, “आमचो बाबा, बा, 
“शशी' "रबी'न “बाब', “दोतोर 
()', “दोतोर (2)', “नाडकर्णी 
सर” रमेश भगवन्त वेळुस्कार', 
“माधव बोरकार ()', माधव 
बोरकार (2)', आनंद वर्टी , 
“आशीतमाना' आनी सावित्री . 
हातूंतलीं व्यक्तिचित्रणां 3 वास्तव 
आनी 02 अर्द वास्तव आनी अर्द 
कल्पीत पांबड्या बयलीं आसात. 
05 बायलांचें आनी ।0 दादल्याचें 
व्यक्तिचित्रण ह्या झेल्यांत गुंथलां. 
मुकेश थळी- हांणी 'हंसध्वनी' 
ह्या 2009 वर्सा आनंद प्रकाशनान 
उजबाडाक हाडिल्ल्या निबंद झेल्यांत 
भाई (रवींद्र नमशीकार) आनी 
माई (आपले आवयचेर) सारके 
व्यक्तिचित्रणात्मक निबंद रचल्यात. 
हातूतलीं दोनूयव्यक्तिचित्रणां 
वास्तवदर्शी आसात. एक बायल 
आनी एका दादल्याचें व्यक्तिचित्रण 
ह्या झेल्यांत गुंथलां. 

तांच्या अक्षरब्रह्म ह्या 
20]0 वर्सा आनंद प्रकाशनान 
उजवाडाक हाडिल्ल्या निबंद 
झेल्यांत 'गोदूबाय', “शीला” 
आनी *“मनोहरबाब' सारके 
व्यक्तिचित्रणात्मक निबंद रचल्यात. 
हातूंतलीं तिनूय व्यक्तिचित्रणां 
वास्तवदर्शी आसात. 02 बायलांचें 


अनन्य 


आनी एका दादल्याचें व्यक्तिचित्रण 
ह्या झेल्यांत गुंथलां. 

तांच्या 'जीबनगंध' नावाच्या 
203 वर्सा आनंद प्रकाशनान 
उजवाडाक हाडिल्ल्या ललीत 
झेल्यांतले वट्ट 8 लेख, देखीक- 
“दादा वैद्य, 'रवींद्रबाब', पं. 
जितेंद्र अभिषेकी', 'उदयबाब', 
"दादाकाका', 'कस्तुरी-एक 
याद’, “संजीव वेरेंकार' आनी 
राज का राज (राजतिलक 
नायक हाचेर) हे व्यक्तिचित्रणात्मक 
स्वरूपाचे आसात. हातूंतलीं 
व्यक्तिचित्रणां ।00% वास्तवदर्शी 
आसात. एक बायलेचें आनी 07 
दादल्याचीं व्यक्तिचित्रणां ह्या झेल्यांत 
गुंथल्यात. 

तांच्या 'रंगतरंग” नांवाच्या 209 
वर्सा आनंद प्रकाशनान उजवाडाक 
हाडिल्ल्या ललीत झेल्यांतले बड़ 5 
लेख, देखीक- “प्रकाश थळी', 
“हरदत्त खाडेपारकार', 'निरूपा 
नायक’, "अजीत केरकार” 
आनी बादल सरकार” हे 
व्यक्तिचित्रणात्मक धाटणेचे आसात. 
हातूतलीं 05 व्यक्तिचित्रणां ।00% 
वास्तवदशी आसात. एक बायलेचें 
आनी 04 दादल्याचीं व्यक्तिचित्रणा 
ह्या झेल्यांत गुंथल्यांत. 

हर्षा शेटये हाच्या “मोतयांची 
माळ” नांवाच्या 20 वर्सा 
बिम्ब प्रकाशना वतीन उजवाडाक 

हाडिल्ल्या निबंद झेल्यांतले 
“आमचो पापा, “म्हजी आजी”, 
“पार्वती. आनी 'जनूमामा” 
हे निबंद व्यक्तिचित्रणात्मक 
स्वरूपाचे आसात. हातूंतलीं 
चारूय वास्तवदर्शी पांवड्या वयलीं 
आसात. 02 बायलांचें आनी 02 
दादल्याचें व्यक्तिचित्रण ह्या झेल्यांत 
गुंथलां. 

अरविंद भाटीकार हांच्या बोवळां 
यादींचो सर” नांवाच्या 202 वर्सा 
युगवेद प्रकाशना वतीन उजवाडाक 
हाडिल्ल्या झेल्यांतले बापू” हो 
निबंद व्यक्तिचित्रणात्मक स्वरूपाचो 
आसा. तें वास्तवदर्शी पांवड्या 
वयलें आसा. एका दादल्याचें 
व्यक्तिचित्रण ह्या झेल्यांत गुंथलां. 
माधवी सरदेसाय हांच्या "तांचे 
बिशीं...म्हजेय विशीं' नांवाच्या 
20]5 वर्सा जाग प्रकाशनान 
उजवाडाक हाडिल्ल्या ललीत 
झेल्यातले वट्ट 5 लेख, देखीक- 
“तातो' (रवींद्रबाब केळेकार), 
'मां (गोदूबाय केळेकार), 
*आंकू' (जयवंतराव सरदेसाय), 
मामा (आवय) आनी 
“सुमंतकाका' (सुमंत केळेकार) 
हे व्यक्तिचित्रणात्मक स्वरूपाचे 
आसात. हातूंतलीं 05व्यक्तिचित्रणां 
वास्तवदर्शी पांवड्या वयलीं 
आसात. 02 बायलांचें आनी 03 
दादल्याचें व्यक्तिचित्रण ह्या झेल्यांत 

गुंथलां. 


/ संजीव वेरेंकार हांच्या 'यादीचें 


कुरकूट' नांवाच्या 206 वर्सा 
तांणीच प्रकाशीत करून उजवाडाक 
हाडिल्ल्या निबंद झझेल्यांतले 
“आबा' (नरेंद्र वेरेंकार) आनी 
“कांतांगणातलें चान्ने. (शालिनी 
गावडे) हे निबंद व्यक्तिचित्रणात्मक 
स्वरूपाचे आसात. हातूतलीं दोनूय 
व्यक्तिचित्रणां अर्द वास्तवदर्शी 
पांवड्या वयलीं आसात. 0] 
बायलेचें आनी 0] दादल्याचें 
व्यक्तिचित्रण ह्या झेल्यांत गुंथलां. 
कृ. म. सुखठणकार हांच्या “धोंगा 
आनी पोंगां' नांवाच्या 208 वर्सा 
बिम्ब प्रकाशना वतीन उजवाडाक 
हाडिल्ल्या निबंद झेल्यांतलो 
“घोब- एक प्राणी” हो निबंद 
व्यक्तिचित्रणात्मक स्वरूपाचो 
आसा. हातूतलीं हें व्यक्तिचित्रण अर्द 
वास्तव अर्द कल्पीत पांवड्या वयलें 
आसा. एका दादल्याचें व्यक्तिचित्रण 
ह्या झेल्यांत गुंथलां. 
व्यक्तिचित्रणात्मक कथा- 
कितलेश्याच कथांतलीं पात्रा 
आमच्या काळजांत घर करून 
रावल्यात त्यो तातूतल्या पात्रांक 
लागून. त्यो कथा व्यक्तिचित्रणात्मक 
जाल्यात. तातूंतल्योच कांय देखी 
पळोवया- 

दामोदर मावजो हांच्या “गांथन' 
नांवाच्या ।97। वर्सा जाग 

प्रकाशनान उजवाडाक हाडिल्ल्या 
कथा झेल्यांतल्या 'सदानंद', 
“तेरेजालो घोव” सारक्या अप्रतीम 
व्यक्तिचित्रणात्मक कथांचो 
आसपाव जाता. हातूंतल्यो दोनूय 
व्यक्तिचित्रणात्मक कथा अर्द वास्तव 
अर्द कल्पीत पांड्या वयल्यो 
आसात. 02 दादल्याचें व्यक्तिचित्रण 
ह्या झेल्यांत गुंथलां. 

शीला नायक (कोळंबकार) हांचे 
“ओली सांज” नांवाच्या ।973 
वर्सा जाग प्रकाशनान उजवाडाक 
हाडिल्ल्या कथा झेल्यांतल्यो 
देखीक- “मॅगी” सारके अजरामर 
व्यक्तिचित्रणात्मक कथेचो 
आसपाव जाता. बेबी हीय 
ओडलायणी काळजाक हात घालपी 
व्यक्तिचित्रणात्मक कथा. हातूंतल्यो 
दोनूय व्यक्तिचित्रणात्मक कथा 
अर्द वास्तव अर्द कल्पीत पांवड्या 
वयल्यो आसात. 02 बायलांचें 
व्यक्तिचित्रण ह्या झेल्यांत गुंथलां. 
पुंडलीक नारायण नायक हांचे 
'मुठय' नांवाच्या 977 वर्सा जाग 
प्रकाशनान उजवाडाक हाडिल्ल्या 
कथा झेल्यांतल्यो देंखीक- 
“भिकारो सारके व्यक्तिचित्रणात्मक 
कथेचो आसपाव जाता.हातूंतली 0! 
व्यक्तिचित्रणात्मक कथा अर्द वास्तव 
अर्द कल्पीत पांवंड्या वयली आसा. 
एका दादल्याचें व्यक्तिचित्रण ह्या 
झेल्यांत गुंथलां. 


अनन्य 


ओलीव्हीन्यु गोमीश हांचे “मन 
ओडटा ओडना नांवाच्या 
98] वर्सा कोंकणी साहित्य 
प्रकाशनान उजवाडाक हाडिल्ल्या 
कथा झेल्यांतल्या  “मंसणो' 
सारके व्यक्तिचित्रणात्मक कथेचो 
आसपाव जाता. हातूंतलीं ही 
व्यक्तिचित्रणात्मक कथा अर्द वास्तव 
अर्द कल्पीत पावड्या वयली आसा. 
एका दादल्याचें व्यक्तिचित्रण ह्या 
झेल्यांत गुंथलां. 

चंद्रकांत केणी हांच्या “व्हंकल 
पावणी' नांवाच्या 985 वर्सा 
कुळागर प्रकाशनान उजवाडाक 
हाडिल्ल्या कथा झेल्यांतले बड 
लेख, देखीक- “मिस डायना 
डिसुजा', गुलाब सारक्या 
व्यक्तिचित्रणात्मक कथांचो 
आसपाव जाता.हातूंतल्यो 02 
व्यक्तिचित्रणात्मक कथा अर्द वास्तव 
अर्द कल्पीत पांवड्यावयल्यो 
आसात. दोन बायलाचें व्यक्तिचित्रण 
ह्या झेल्यांत गुंथलां. 

चंद्रकात केणी हांणी संपादिल्ल्या 
“कोंकणी कथा संग्रह नांवाच्या 
985 वर्सा साहित्य अकादेमीन 
उजवाडाक हाडिल्ल्या कथा झेल्यांत 
चंद्रकांत केणी हांच्या “हिप्पी 
चली , डॉ. मनोहरराय सरदेसाय 
हांच्या “सावळो सर्गार बता, 
अ. ना. म्हांबरो हांच्या “भावोजी 
मेलो' सारक्या व्यक्तिचित्रणात्मक 

कथांचो आसपाव जाता. हातूंतल्यो 
03 व्यक्तिचित्रणात्मक कथा अर्द 
वास्तव अर्द कल्पीत पांवड्या 
वयल्यो आसात. एक बायलेचें 
आनी 02 दादल्यांचें व्यक्तिचित्रण 
ह्या झेल्यांत गुंथलां. 

गजानन जोग हाचे 'रूद्र' नांवाच्या 
989 वर्सा अपुरबाय प्रकाशनान 
उजवाडाक हाडिल्ल्या कथा 
झेल्यांतल्यो देखीक- “फसो', 
रूद्र, '“खाबगो' सारक्या 
व्यक्तिचित्रणात्मक कथांचो आसपाव 
जाता. 

तांचे “सोद' नांवाच्या ।995 
वर्सा स्नेह प्रकाशनान उजवाडाक 
हाडिल्ल्या कथा झेल्यांतल्यो 
देखीक- 'शाणो राम” सारके 
व्यक्तिचित्रणात्मक कथेचो 
आसपाव जाता. हातूंतलीही 04 
व्यक्तिचित्रणात्मक कथा अर्द वास्तव 
अर्द कल्पीत पांवड्या वयली आसा. 
एका दादल्यांचें व्यक्तिचित्रण ह्या 
झेल्यांत गुंथलां. 

मीना काकोड़कार हांचे सपनफुलां' 
नांवाच्या ।990 वर्सा जाग प्रकाशनान 
उजवाडाक हाडिल्ल्या कथा 
झेल्यांतल्यो देखीक- “देवतवशीं' 
सारके व्यक्तिचित्रणात्मक कथेचो 
आसपाव जाता. हातूंतली ही 
व्यक्तिचित्रणात्मक कथा अर्द वास्तव 
अर्द्‌ कल्पीत पांबड्या वयली 
आसा. एके बायलेचें व्यक्तिचित्रण 

ह्या झेल्यांत गुंथलां. 

जयंती नायक हांचे अथांग” 
नांवाच्या 2002 वर्सा राजाई 
प्रकाशनान उजवाडाक हाडिल्ल्या 
कथा झेल्यांतल्यो देखीक- 
“शारदाम्मा', "फिलमीनमाना', 
“रमा” सारक्या व्यक्तिचित्रणात्मक 
कथांचो आसपाव जाता.हातूंतल्यो 
03 व्यक्तिचित्रणात्मक कथा अर्द 
वास्तव अर्द कल्पीत पांवड्या 
वयल्यो आसात. तीन बायलाचें 
व्यक्तिचित्रण ह्या झेल्यांत गुंथलां. 
नम्रता सालेलकार हांच्या “थिकां' 
नांवाच्या 2003 वर्सा गोवा 
कोंकणी अकादेमीन प्रकाशनान 
उजवाडाक हाडिल्ल्या कथा 
झेल्यांतल्यो 'गुलाबें', “शांता, 
“दादामामा', महजी बा 
सारक्या व्यक्तिचित्रणात्मक कथांचो 
आसपाव जाता. हातूंतल्यो 04 
व्यक्तिचित्रणात्मक कथा अर्द वास्तव 
अर्द कल्पीत पांवड्या वयल्यो 
आसात. तीन बायलांचें आनी एका 
दादल्याचें व्यक्तिचित्रण ह्या झेल्यांत 
गुंथलां. 

संपदा सवासे हांच्या 'तांक 
नांवाच्या 2008 वर्सा सिद्धी 
प्रकाशनान उजवाड़ाक हाडिल्ल्या 
कथा झेल्यांतली ्वरुपाली 
काणी' हिचो व्यक्तिचित्रणात्मक 
कथेत आसपाव जाता.हातूंतली ही 
व्यक्तिचित्रणात्मक कथा अर्द वास्तव 

अर्द कल्पीत पांबड्या वयली 
आसा. एके बायलेचें व्यक्तिचित्रण 


ह्या झेल्यांत गुंथलां. 

निश्कर्श 
व्यक्तीचित्रणांतल्यान इतिहास, 
तत्कालीन समाज जीण आदीचे 
दर्शन घडटा. 
त्या त्या व्यक्तीचे आचार-विचार, 
करण्यो-वागणूको, कोडू-गोड़ 


अणभवांचें गांठलें, जिणे-पद्धत 
आदींच्या चित्रणातल्यान जी 
एक शब्दरूप प्रतिमा तयार जाता 
तातूंतल्यानूच व्यक्तिचित्रणां जितीं- 
जिवीं जावंक पावल्यांत आनी 
देखूनुच तीं आमच्या काळजांत घर 
करतात. 

बरोवप्यांनी ठसठशीतपणान 
गोंयच्यो, भारतीय वा विदेशी 
समाजांतल्यो शारी तश्योच गांवगिन्या 
वाठारांतल्यो व्यक्ती तांच्या धोंगां- 
पोंगां सयत उब्यो केल्यात. 
बायलमनशेपरस दादल्यांचेर 
रेखाटिल्लीं व्यक्तिचित्रणां चड 
प्रमाणांत वाचूक मेळटात. 
व्यक्तिचित्रांतल्यान म्हत्वाच्या व्यक्ती 
विशींची म्हायती आनी बोध मेळटा. 
प्रतिभा आनी अनुभूतीचे जोडीक 
वास्तव व्यक्तिचित्रण रचप्यांनी 
मातशी अदीक जापसालकी 
घेतिल्ली दिश्टी पडटा. 

सुक्ष्म निरिक्षणशक्त, चौकस नदर, 


अनन्य 


चौफेर वाचन, वास्तवीकताय सोदून 
काडपाची चिकाटी आनी धीटपणा 
आनी कलात्मक नदर ताचे ठांय 
आसची पडटा हाची गवाय संजीव 
वेरेंकार आदींच्या व्यक्तिचित्रांनी 
वाचतकच मेळटा. 

एका फारान दोन पक्षी मारपाची 
कळाशीय कांय व्यक्तिचित्रां रचपी 
लेखकांक बेस बरी सादल्या. खास 
उल्लेख करपाक जाय तो शीला 
कोळंबकार, मुकेश थळी आदींच्या 
व्यक्तिचित्रणांनी त्या व्यक्तिचित्राच्या 
चित्रणा भायर ताच्या विशिश्ट 
समाजातल्या लोकमानसाचेंय 
समांतर अशें व्यक्तिचित्र उबें केलां. 
बरोवप्याची आनी व्यक्तिचित्रणांत 
चितारिल्ल्या पात्रांची 
भोवभाशीकताय नदरेंत भरता. 

तांची भास सरळ आनी सोपी 
आशिल्ल्यान वाचप्यांक खिळोवन 
दवरता. 

कोंकणी साहित्यांतलीं ही 
व्यक्तिचित्रणां संख्यात्मक नदरेन 
जरी उण्या प्रमाणांत आसलीं तरी 
गुणात्मक नदरेन तीं श्रेश्ट दर्ज्याचीं 
आसात आनी हेर भासांचे तुळेन 
कोंकणी साहित्यीक हीं चित्राक्षरां 
जित्या जिव्या रूपांत उबारपाक 
खंयच कमी पडनात. 

कोंकणी साहित्यांतलें हें दालन 
अशेंच गिरेस्त जातलें आनी चडांत 
चड व्यक्तिचित्राची भर पडत रावतली 

अशी आस्त बाळगितां. 

“कैश के थेने 
-भेथेने 
धर्मा चोडणकार 


व्यक्तीचित्रण : 


संकल्पना आनी स्वरूप 

साहित्याच्या मुळाक 'मनीस' आसता. ह्या मनशांक 
व्यक्त करपाची तशेंच समजून घेवपाची जबर इत्सा 
आशिल्ल्यान लेखक बरयता आनी वाचक वाचता. 
लेखक आपल्या जिणेच्या वेव्हारांत आयिल्ल्या 
वेगवेगळ्या वेदनांचो, व्यथांचो, भावभावनांचो आविश्कार 
साहित्यकृतीत करता. आपले अणभव, चिंतना, उमाळे, 
विचार दुस-यांक कळोवचे हो मनशाचो सैमीक स्वभाव. 
वेगवेगळे अणभव साक्षात साहित्यकृतीक उबे करून 
खोसयाळे सोबीतकायेचो दिश्टावो घडोबप हो ताचो हेतू 
आसता. ताकाच लागून साहित्य निर्मणी जावंक पावता. 
दर एक साहित्यकृती आपले परीन स्वतंत्र रूप घेवन 
येता. तिका आपले अशे खाशेले गूण आसतात. ह्याच 
गुणांच्या आदाराचेर तिचे प्रकार आमीं करून येतात. अशा 
तरेन भारतीय साहित्य प्रकाराच्या बळेरेंत कथा, कविता, 
नाटक, निबंद ह्या सारकिल्ल्या प्रकारांची भर पड़त गेल्या. 

पूण विसाव्या शेंकड्यात पाश्च्यात वा युरोवपीय 
साहित्याच्या प्रभावाक लागून, खास इंग्लीश साहित्याच्या 
देण्याक लागून भारयीय साहित्यांत आनीक कांय वेगवेगळ्या 
प्रवृत्तींचो आनी साहित्य (प्रकारांचो) विधांचो जल्म जालो. 
जातूत गद्य काव्य, व्यक्ती चित्रण, संस्मरण, आत्मकथा, 
जीवनी, यात्रावृत्त, रिपोर्ताज, इण्टरव्यू, डायरी, फिचर, 
पत्रसाहित्य, हास्य व्यंग, विनोदी साहित्य आसपावता. ह्या 
साहित्य प्रकारांचो आविश्कार प्राचीन भारतीय साहित्यांत 
सोदप समा जांबचें ना. हाचे वेल्यान आमी अशें म्हणू येता 
की 'व्यक्तीचित्रण' साहित्य प्रकार पाश्च्यात साहित्याचें 

आमकां देणें आसा. 

कोंकणी साहित्यांत तर 'व्यक्तीचित्रण' 
हो प्रकार सारको हालींचो. साहित्य आनी 
चित्रकला हांच्या अद्भूत मिलनांतल्यान 
(संयोगांतल्यान) एक अभिनव कलेचे रूप 
आमचे मुखार आयलें तें 'व्यक्तीचित्रण'. 
व्यक्तीचित्रणाचो लेखक हो एक साहित्यकार 
तसोच बरो चित्रकार आसप गरजेचें जावन 
आसा. थोड्याच शब्दांनी खंयच्याय 
वस्तूचे, घडनेचें, तथ्याचें वा दृश्याचे रूप 
अंकीत करप वा खंयच्याय व्यक्तीचें सजीव 
चित्र शब्दांकीत करप सोपें काम न्हय. ज्या 
तरेन एक चित्रकार आपलें चित्र रेखाटपाक, 
तातूंत रंग भरपाक आपल्या कल्पकतायेचो, 
कलेचो, अणभवांचो कुशलपणान वापर 
करता. त्याच तरेन व्यक्तीचित्रण करपाक 
लेखकाक आपलें शब्दचित्र तयार करपाक 
सतर्क राबचो पडटा. ताका एका एका 
उतरांचो उपेग विचार करून करचो पडटा. 
व्यक्तीचित्रणात खंयच्याय वस्तूचे, सुवातेचे, 
घटनेचे भायल्या रुपाचे चित्रण करताना 
ताच्या आंतरीक मनाचो थाव घेवन ताच्या 
भितरले स्वभाव व्यक्त करपाचें कठीण काम 
लेखकाक करचें आसता. 

'व्यक्तीचित्रण' हो शब्द इंग्लीश 
'स्कॅच' ह्या शब्दावेल्यान आयिल्लो आसा. 
जाचो अर्थ व्यक्तीचें चित्रण करप. जाका 
शब्दचित्र, रेखाचित्र, व्यक्तीचित्र लेख 
वा ललीत साहित्याचो एक प्रकार म्हण 
वळखतात. डॉ. गोविंद त्रिगुणायत हांच्या 
मतानुसार रेखाचित्र म्हणल्यार जे तरेन 
चित्रकार आपल्या कलात्मक आविश्कारान 

चित्राक सजीव रूप प्रदान करता, त्याच 
तरेन रेखाचित्रकार आपल्या मन:पटलाचेर 
आशिल्ल्या यादीच्या म्हालबजार स्वानुभुतिचे 
रंग भरून एक जितें जागतें शब्दचित्र तयार 
करता, ताकाच रेखाचित्र अशें म्हणटात. 
तशेंच डॉ. भागीरथ मिश्राच्या म्हणण्या 
नुसार “आपल्या संपर्कात येवपी विलक्षण 
व्यक्तीत्वाक, तांच्या संदर्भात आपल्याक 
आयिल्ल्या वेगवेगळ्या घटनांचें चित्रण 
अश्या तरेन करता की आमच्या काळजाचेर 
ताचो परिणाम जाल्या शिवाय रावना. 
ताकाच व्यक्तीचित्रण म्हणप योग्य जाता. 
संजीव वेरेंकार अशें म्हणटा, व्यक्तीचित्रण 
करप म्हणल्यार मनशाच्या ब-या वायट 
गुणांचो गौरव करून समाजाक त्या गुणाचें 
दर्शन घडोवप.' खंयचोय मनीस तसो परिपुर्ण 
आसताच अशें ना. प्रत्येका मदीं बारीकशे 
धोंग, अवगूण आसूंक येतात. मनांत बरो 
हेतू बाळगून गुणांचो गौरव करताना धोंगूय 
कलात्मक पद्दतीन दाखोबपाची गरज 
आसता.व्यक्तीचित्रां म्हणल्यार मनशाचे 
जिणेचो हारसो. वाचप्यांक त्या व्यक्तीच्या 
बाह्य रूपा वांगडाच अतर्मनाचें दर्शन घडपाक 
जाय. तो मनीस जर हयात आसलो तर 
हारशांत आपल्याक पळोवन ताका आपलें 
धोंग निवळावचेशें दिसपाक जाय. त्याच 
तरेन वाचप्यांक दिसूंक जाय की आपणे त्या 
व्यक्तीचित्रांतल्यान खास कितें तरी घेबचें. 
अशे तरेन ब-या व्यक्तीचित्रणातल्यान 
समाजूय व्हडलो जावपाक मदत जाता. 
व्यक्तीचित्रां समाजातल्या खंयच्याय 
मनशाचीं रंगोबक येतात. तो व्हडलोच 

कोण आसूंक जाय अशें ना. तो सर्वसामान्य 
लेगीत आसूंक शकता, जांचो समाजाक 
मात कसलो तरी फायदो जाल्लो आसूंक 
जाय. 

लेखकाक व्यक्तीचित्रण करताना व्यक्ती 
समजून घेवंक कळपाक जाय. ह्या व्यक्ती 
संबंदान कसलोच पुर्वग्रह आसूंक उपकारना. 
जाचे बिशीं चित्रण करता त्या मनशा विशीं 
तपशीलवार म्हायती आसप गरजेचें आसा. 
ह्या व्यक्तीचित्रणांतल्यान वाचकांच्या मनाक 
थकाय मेळपाक जाय. निर्शणी पयस 
जाबपाक जाय तशेंच, जगपाची उमेद वाडूक 
जाय. लेखक प्रत्यक्ष वा अप्रत्यक्षपणान 
केन्ना केन्ना आपल्याय चरित्राचे बरे - 
वायट अणभव तातूंत देंबोबपाचो यत्न 
करीत आसता. पूण त्या व्यक्तीत्वाचेर हाबी 
जावक फाबना. हें तांणीं मतींत दवरुक 
जाय. लेखक ह्या व्यक्तीचित्रां मदीं कितें 
तरी वेगळेपण पळयता आनी तें वेगळेपण 
दाखोबपाक ती बरयिल्ली आसता. काय 
वेळार तांच्या मायेस्त स्वभावाक लागून, 
तर केन्ना केन्ना तांच्या पिशेपणाक लागून 
ती लेखकाच्या स्मृतीपटलाचेर जिवीं उरतात 
आनी ताका बरोबपाक तो, प्रवृत्त जाता. 

व्यक्तीचित्रणात मानसीक आनी 
शारीरीक चित्रण अपेक्षीत आसता. जसो 
जसो लेखक व्यक्तीच्या स्वभाचेर, गुणांचेर 
उजबाड घालीत आसता, तशे तशें तें 
आकाराक येत आसता. चड़शा वेळार तीं 
वास्तव आसतात. केन्ना केन्ना तीं वास्तत्व 
आनी कल्पीत ह्याच्या सुमेळातल्यान निर्माण 
जाल्लीं आसतात. तीं पुराय कल्पीत आसूंक 

शकना. काय वेळा तीं कल्पीत नांबां 
आनी वातावरण धारण करतात, कारण 
लेखकाक कोणाच्योच भावनां दुखोवपाच्यो 
नासतात. पूण हुबेहुब व्यक्तीचेंचित्रण करप हें 
लेखकाचे कसब जावन आसां. लेखकाची 
संबेदनशिलता जितली तिव्र आसता वा 
बरी रचनात्मकता ताचे कडेन आसता, 
तितली ती तिब्र जावन वाचकांच्या मुखार 
येता. जितल्या सुक्ष्मपणान तांचे स्वभाव, 
काळजाचो थाव, तांचीं सुख दुखा लेखक 
जाणून घेतलो तितल्याच जिबंतपणान, 
मार्मीकपणान तीं आमच्या मुखार येवंक 
शकतात. 

थोडे भितर सांगचें जाल्यार, 
'व्यक्तीचित्रण म्हणल्यार आमच्या संवेदनाक 
जागोवपी व्यक्तीचे शब्दांच्या माध्यमांतल्यान 
मर्मस्पर्शी आनी भावमय रूप, विधान वा 
चित्रण. तातूंत लेखकाच्या संबेदनशाल 
ह्यदयाक आनी सूक्ष्म दृश्टीक लागून त्या 
व्यक्तीची प्राणाप्रतिश्ठा जाल्ली आसता. ' 

ही एक साहित्याची गद्यात्मक विधा 
(प्रकार) जातूंत व्यक्तीचे (घटनेचें / दृश्यांचे 
/ स्थळाचें)शब्दाच्या माध्यमांतल्यान 
संबेदनशील चित्र उद्धाटीत जाता. जातूंत 
देश काळाचेर विशेश ध्यान दिल्लें आसता. 
तशेंच समस्त जिणेची अभिव्यक्ती जाल्ली 
आसता. 

लेखक जितलो संबेदनशील, बऱ्या 
व्यक्तीत्वाचो आसतलो तितलेंच व्यक्तीचित्रण 
प्रभावी, यशस्वी जांवक पावता. सजीवता, 
भावनात्मकता, बिम्ब विधान ही ताची खास 
विशेशता जावन आसा अशे म्हणू येता. हें 

व्यक्तीचित्रण म्हणल्यार जातूंत व्यक्तीजिणेचे 
चित्रण आसता. तातूंत ताच्या गूण - दोशांचें 
निरुपण केल्लें आसता. कमीत कमी उतरांनी 
सजीव, मर्मस्पर्शी भावव्यंजना जातूंत केल्ली 
आसता वा व्यक्तीचे यथार्थ चित्रण जातूंत 
पळोबंक मेळटा. व्यक्तीचित्रण साहित्याची 
एक सशक्त विधा जावन आसा. जी निबंद, 
कथा, संस्मरण आनी चरित्रा परस वेगळी 
जावन आसा. व्यक्तीचित्रण निबंद जावंक 
शकना. कोंकणी ललीत निबंदात कांय 
व्यक्तीचित्रांचो आसपाव जाल्लो आसा. 
जो तथ्यात्मक आसूंक शकना. खंयच्याय 
विशयाचेर "personal point of View’ 
वांतल्यान जाल्लो तो आविश्कार आसता. 
तें एक मेकळें बरोबप, जातूत आपले 
अणभव, विचार सरळ - मेकळेपणान / 
आपलेपणान लेखक मांडूक शकता. जें 
व्यक्तीचित्रणांत शक्य ना. हांगां लेखकाक 
त्या व्यक्ती संदर्भांत विचार करचो आसता. 

कथे परस हो वेगळो साहित्य प्रकार. 
कांय व्यक्तीचित्रां कोंकणीत कथेच्याय 
पुस्तकांत आसपाविल्लीं आसात. (दामोदर 
मावजो -'गांथन' , ओलिविन्यू गोमीश 
- मन ओडटा ओडना', शिला कोळबकार 
- ओली सांज” (सदानंद, तेरेझालो घोव, 
मसणो, मॅगी, बेबी आनी हेर.) हातूंत 
काल्पनीकता कमी आनी अभिव्यक्ती, 
यथार्थ पुरक आसता. तशेंच लेखक कथेत 
मनशाच्या जिणेंतलो एक अणभव, कांय 
घटना, प्रसंगातल्यान व्यक्त करता वा केन्ना 
केन्ना पात्राच्या आदारान आकाराक हाडटा. 
थंय व्यक्तीक व्यक्ती म्हण म्हत्व नासता. 


अनन्य 


तिचें पात्राच्या माध्यमांतल्यान चित्रण कथेत 
साधन रूप आसता. साध्य रूप नासता, 
पूण व्यक्तीचित्रणांत व्यक्ती हीच साध्य रूप 
आसता. व्यक्तीचित्रणात प्रसंग बा घटना 
थंय येतात त्यो त्या व्यक्तीचे चित्र पुराय 
तरेन आकाराक हाड़पाक त्या व्यक्तीक 
वेगवेगळ्या आंगांनी वाचप्यांच्या दोळ्यां 
मुखार उबें करप हें त्या घटना प्रसंगाचें 
कलात्मक कार्य आसता. व्यक्तीचित्रणांतलो 
निवेदक, व्यक्तीचित्रांतलो 'हांब* आनी 
बरोवपी लेखक ह्यो दोन व्यक्ती नासतात. 
कथेत त्यो बेगळ्यो आसूंक शकतात. 
“हांबे' अणभवलेली ती व्यक्ती आसता. हो 
'हांब' म्हत्वाचो आसता. 

तशेंच चरित्र आनी व्यक्तीचित्रण हें वेगळे 
साहित्य प्रकार. चरित्र ही एका व्यक्तीच्या 
संपुर्ण जिणेची वा विशिश्ट कालखंडाची 
काणी आसता. ही व्यक्ती भुतकाळांत 
(इतिहासांत) जावन गेल्ली आसता. ह्या 
व्यक्तीच्या जिणेंत आयिल्ल्या वेगवेगळ्या 
घटनां, प्रसंगाच्या माध्यमांतल्यान लेखक 
संशोधन करून एका इतिहासकारा प्रमाण 
त्या व्यक्तीक उबो करपाचें काम करता. 
तर व्यक्तीचित्रांत स्वता अणभव घेतिल्ल्या 
व्यक्तीचे चित्रण हांवें! पळयिल्ली व्यक्ती 
म्हण लेखक करता. 

व्यक्तीचित्रण आनी संस्मरण हे 
दोनूय प्रकार मात्शे लागशिल्ले आसात. 
जातूंत मात्शें फरक वा अंतर आसा तें 
म्हणल्यार व्यक्तीचित्रणांत पुराय व्यक्तीचें 
गूण दोशांचें चित्रण जाल्लें आसता, तर 
संस्मरणात थोड्याच पोरण्या यादींचें स्मरण 

वा व्यक्तीच्या एका जिणेच्या गजालीचेर 
(आंगांचेर) उजवाड घाल्लो आसता. 
व्यक्तीचित्रण ही स्वतंत्र विधा वा प्रकार. 
जाचे घटक आमी अशें मानू येता. 
।. विशय वस्तू : 

खंयचीय विशिश्ट व्यक्ती व्यक्तीचित्रणात 
विशय वस्तू जांव येता. हीच व्यक्तीचित्रणाचो 
आत्मो जावन आसा. त्या व्यक्तीचे अंतर 
बाह्य गूण - दोशा सयत चित्रण आसता. 
जातूंत सूक्ष्मता, तिव्रता आनी सांकेतिकता 
आवश्यक आसता 
2. चारित्रीक उभार : 

व्यक्तीचित्रणात चड प्रमाणांत बाह्य 
वेश-भुशा तशेंच आकृती चित्रणाचेर चड 
भर दिल्लो आसता. लेखकाक व्यक्तीचे 
आतंरीक मन जाणून घेवन तें चित्रवपाची 
तांक आसप गरजेचें आसता. ताका लागून 
मानवीय स्वभावाची सूक्ष्म पारख ताका 
आसची पडटा. तेन्ना ती त्या चरित्राक 
उभारी दिवंक शकता. आंतरीक चित्रण 
म्हत्वाचें आसा. 
3. भाव व्यजना : 

भाव व्यंजना व्यक्तीचित्रणाची म्हत्वाची 
गरज जावन आसा. ज्यो भावना व्यक्तीच्या 
संपर्कात आयल्या उपरांत लेखकाच्या मनांत 
उफाळून येतात त्योच भावना वाचकांच्या 
मनांत तें व्यक्तीचित्रण वाचल्या उपरांत 
उफाळून येबप गरजेचे आसता. लेखकान 
केल्ल्या भावनाचे चित्रण बरें जाल्यारूच तें 
शक्य आसा. ताका लागून लेखकान तठस्थ 
भुमिका घेवन संवेदनशिलपणान तें चित्रण 

करचें आसता. 
4. तथ्यपुरक यथार्थ चित्रण : 

आमीं अशें म्हणू येता की, सगल्यांत 
बरें व्यक्तीचित्रण जातूंत तथ्या सकट 
यथार्थाचें चित्रण जाल्लें आसता. लेखक 
जितलो व्यक्तीत्वाक लागीं आसतलो, 
ताच्या सहवासात आसतलो तितलोच 
तो ताचें यथार्थ चित्रण करूक पावतलो. 
सत्यता व्यक्तीचित्रणाक एका वेगळ्या 
स्थराचेर पावोबंक शकता. 
5. संकेतात्मकता : 

थोड्याच उतरांनी खंयच्याय एका 
व्यक्तीचे संपुर्ण जिणेचें चित्रण करतलो 
जाल्यार संकेतात्मकता आनी गतिशिलता 
व्यक्तीचित्रणात आवश्यक आसा. लेखकाचे 
कौशल्य हांगांसर दिश्टी पडटा. लेखक 
जितलो अणभवी आसतलो तितलें तें 
प्रभावी जावक शकता. 
6. शैलीः 

चित्रात्मक शैलीच्या माध्यमांतल्यान हें 
प्रस्तूत करपाचें आसता. तशेंच निवेदनात्मक 
शैलीचो वापर करूक मेकळीक आसता. 
7. उद्देश : 

लेखकाच्या संपर्कात आयिल्ल्या 
व्यक्तीचें मर्मस्पर्शी वा भावपुर्ण अंकन करप 
हेच व्यक्तीचित्राचें उद्देश जावन आसात. 

ह्या प्रकाराचें वर्गीकरण आमी अशें 
करू येता. विवरणात्मक, भावात्मक, 
घटनाप्रधान, व्यक्तीप्रधान, समस्यामुलक, 
प्रतिकात्मक, ऐतिहासीक, संवेदनात्मक, 
मनोवैज्ञानीक, आदी. 

व्यक्तीचिणत्राचे प्रकार वा दोन वर्ग : 

]. प्रतिनिधिक स्वरुपाची व्यक्तीचित्रां 
2. वैयक्तीक स्वरुपाची व्यक्तीचित्रां. 
. प्रतिनिधिक स्वरुपाचीं व्यक्तीचित्रां: 

हीं रासवळ जिणेंतलीं पात्रां आसात 
वा विशिश्ट वेवसाय करपी लोकांचो वर्ग 
आसता. ह्या वर्गांतल्या लोकांची कांय 
खाशेलीं वैशिश्ट्यां आसतात. ताचें भेस, 
तांचें वागप, उलोवप, वृत्ती, जिणे कडेन 
पळोवपाची नदर, ताच्यो भावना - विचार 
वा तांची संवेदनशिलताय बी गजालींतल्यान 
ह्या वर्गातल्या लोकांची एक खाशेली 
अशी प्रतिमा तयार जाल्ली आसता. ह्या 
वर्गातल्या एखाद्या व्यक्तीच्या चित्रातल्यान 
लेखक उक्ती करता. ती तो विशिश्ट वेवसाय 
करपी लोकांची प्रतिनिधीक प्रतिमा. भो. 
लक्ष्मणराव सरदेसाय गोंयच्या समाजांतलो - 
पदेर, रेंदेर, शेट, भगत . तर फेलिसियू कार्दो 
ज हांचे गोंयकार तारवटी', लक्ष्मीनारायण 
पारज हांचें -वाश्कीत', कल्पना कामत 
हांचे 'सोर्तीकार', नुस्ते आनी नुस्तेंकान्ना, 
लुसियो रोड़ीगीस हांचे - नागवणो हीं पात्रां 
लोकांचे जिणेंत मिसळून गेल्लीं आसात. 
तांच्या माध्यमांतल्यान बरोवप्यान आपणाले 
खाशेले अणभव मांडल्यात. तांकां 
नियाळटना तांच्या स्वभावाक ते भाळळे 
आसतले आनी तातुंतल्यानूच ती निर्मीतिची 
तांकां प्रेरणा जाली आसतली. 


2. वैयक्तीक स्वरुपाची व्यक्तीचित्रां. 
खुबश्या कोंकणी बरोवप्यांनी हो 

प्रकार बरे तरेन केळयला. आपल्या मनार 
सांसणाचो छाप मारून गेल्ल्या व्यक्तीचें 
चित्रण फिशालपणान करपाक ते यशस्वी 
जाल्यात. ह्या प्रकारातल्या व्यक्तीचित्राचो 
विशय जाल्ली व्यक्ती बरोवप्याच्या 
लागशिल्ली आसता वा समाजांत खंयच्याय 
मळार आपल्या कर्तुपान नामना जोडिल्ली 
आसता वा आपल्या विशिश्ट स्वभावाक 
लागून फामाद आसता. ताचें वास्तव 
अस्तित्व बरोवपी चित्रायता. हांगां कल्पनेक 
कायच वाव नासता. ह्या व्यक्तीक लेखक 
कसो जाणून घेता ताचो कसो अणभव ताका 
आसता वा ताचो अन्वय तो कसो लायता 
हाचेरूच ह्या प्रकारातल्या व्यक्तीचित्राचेर 
सगले यश आदारून आसता. दामोदर 
मावजो हांचें 'सदानंद', ओलिविन्यू गोमीश 
हांचे 'मसणो', शिला कोळंबकार हांचे 
'मॅगी'; बेबी , 'मुठय', डॉ. जयंती नायक 
हांची 'अनुसया', पाल , संजीव वेरेंकार 
हाची 'बालाबाब', आर. बी. एस्‌. पारज 
हांचे जयशंकरा आनी हेर व्यक्तीचित्रणाचो 
आसपाव जाता. तातूंत ह्या व्यक्तीत्वांचीं 
दोनूय रुपां (शारीरीक आनी भायलें रूप) 
मानसीक रूप चित्रावपाक लेखक यशस्वी 
जाल्लो आसत. 

शेवटाक अशें म्हणूं येता, व्यक्तीचित्रण 
हो म्हत्वाचो साहित्य प्रकार. जातूंत एखाद्या 
व्यक्तीचे दर्श आमकां घडटा. व्यक्तीक 
चित्रावप हें ह्या प्रकाराचें साध्य जावन 
आसा. संवेदनशील, सर्जनशील लेखकूच 
हें काम करूक शकता. यथार्थपणान केल्लें 
हें चित्रण, लेखकाचे कल्पकतायेक लागून 
वाचकांच्या मनार बरो प्रभाव घालूंक 

शकता. 
संदर्भ : 


प्रा. श्रीवास्तव, राजेन्द्र प्रसाद; हिंदी 
गद्य की नवीन विधायें'; साहित्य 
रत्नाकर, कानपूर. 

सं. नायक, विष्णू ; स्वाती'; 
जाग प्रकाशन, प्रियोळ; तिसरी 
उजवाडावणी; ऑगोस्ट 992. 

डॉ. नायक, जयंती; म्हजीं माती, 


म्हजीं मनशां ; राजाई प्रकाशन; 
20]5. 
वेरेंकार, संजय; 'हाडामासाचीं 








* (प्रस्तावना); प्रा. 

देवळा '; नविश्री क्रिएशन्स; 204 
कोळंबकार, शिला; 'भुंयचाफी” 
एस्‌. एस्‌. 
नाडकर्णी. 
संपादकः वेरेंकार, श्याम; कोंकणी 
ललीत निबंद ’; 
सरदेसाय, लक्ष्मणराव; 'गोव्याकडची 
माणसं '; कॉन्टिनेन्टल प्रकाशन. 
संपादक. चौगुले, दि. श.; 
'लघुनिबद ते मुक्तगंध'; मॅजेस्टिक 
प्रकाशन. 

000 

(निबंद) 


नरेश नायक : जल्म : 984, युवा 
लेखक. कथा आनी समिक्षा ह्या 


प्रकारांत प्रामुख्यान लेखन. 'गांवमन 


हो कविता संग्रह प्रकाशीत. केंद्रीय 
साहित्य अकादमीच्या युवा साहित्य 
पुरस्कारान सन्मानीत. संपर्क-मो. 
982365690 


अनन्य 


नरेश नायक 
'भुंयचांफी आनी 'म्हजी माती म्हजीं मनशां 
संग्रहांतल्या व्यक्तीचित्रणाचो एक नियाळ' 
कोंकणी साहित्याच्या मळार नदर मारतना वेगवेगळ्या 
साहित्य प्रकारांनी आपलें महत्वाचे योगदान दिवन कोंकणी 
भास साहित्य संस्कृताय कशी गिरेस्त केल्या हाचो थाव 
लागता. साहित्याच्या माध्यमांतल्यान कोंकणी भास 
भारतीय भासांच्या पंगतींत पावली आनी साहित्याचो दर्जो 
वाडोवन कोंकणी भाशेच्या आधुनीक साहित्याची बुन्याद 
घट केली. ज्ञानपीठ पुरस्कारा मेरेन पावोवपी ह्या साहित्य 
प्रवासाची अखंड परपरा आयज फुडें व्हरपाची मोख आमचे 
मुखार आसा.वेगवेगळ्या साहित्य प्रकारांचे खास करून 
कविता, कादंबरी, कथा, नाटक, निबंद सारक्या प्रकारांनी 
आमचें साहित्या दालन गिरेस्त केलां. कथा, कविता, 
नाटक,तियात्र,एकांकी, निबंद, कादंबरी, बालसाहित्य, 
प्रवासवर्णन, समिक्षा साहित्य, अणकारीत साहित्य आनी 
व्यक्तीचित्रणां कोंकणी साहित्याचो रूख फुलयत आसा. 
जण एक साहित्य प्रकार आपलें अशें खाशेलपण 
घेवन येता. ताचो आपलो असो एक वेगळो गूण वैशिश्ट 
तयार करून आपली वळख साहित्याच्या संवसारांत 
घडयता. कांय लेखकांनी तर कांय साहित्य प्रकाराच्या 
नावां वांगडा आपली वळख निर्माण केल्या. 
व्यक्तीचित्रणात्मक कोंकणी साहित्याचो एक नियाळ 
आमी घेतात. हेर साहित्य प्रकारा परस हो प्रकार आमचो 
फाटीं आसा हातूंत दुबाव ना पूण कांय प्रमाणांत ज्या 
बरोवप्यांनी आपलें योगदान दिलां तातुंतल्यान हेवूय 
प्रकाराचो आमी अभ्यास आनी नियाळ करप गरजेचें 
थारता. 

कोंकणी व्यक्तीचित्रणाचो अभ्यास 
करतना सगल्यांत पयलीं व्यक्तीचित्रण 
म्हणल्यार कितें हें जाणा जावन घेवप 
गरजेचें. व्यक्तीचित्रण आनी चरित्रचित्रण हाचे 
मदलोय फरक स्पश्ट करूक जाय. देखीक 
प्रवास बर्णन म्हणटकूच आमचे मुखार 
थळ वर्णन सैम वर्णन प्रबास वर्णन असो 
फरक जाणवता. व्यक्तीचित्रण म्हणल्यार 
आमचे आशीकुशीक मनीसपण सभावगूण 
कत्तुत्वाचे आनी वावराचे नदरेंतल्यान 
वेगळेपण समाजांत दाखोबपी आनी आपली 
वेगळी बळख घड़ोबपी व्यक्तीची वळख 
समाजा मुखार साहित्याच्या माध्यमांतल्यान 
हाडपाचो यत्न बरोबपी करता. व्यक्तीचित्रांत 
व्यक्ती हीच साध्यरूप आसता. खंयच्याय 
समाजांत कांय विशिश्ट वेवसाय करपी 
लोकांचो एक वर्ग आसता ह्या वर्गातल्या 
लोकांचीं कांय खाशेलीं बैशिश्टां आसतात. 
तांचो भेस तांचें बागप उलोबप तांची वृत्ती 
तांची जिणे कडेन पळोबपाची नदर तांच्यो 
भावना तांचे विचार तांची संवेदनशीलताय 
त्या लोकांची एक खाशेली अशी प्रतिमा 
तयार जाता. ह्या व्यक्तीच्या चित्रातल्यान 
व्यक्त जाता ती एक वृत्ती विशिश्ट वेवसाय 
करपी लोकांची समाजीक प्रतिमा आनी 
समाजीक व्यक्तीमत्वाची एक प्रतिनिधीत्वाची 
परपंरा आमकां तातूंत दिश्टी पडटा. 

खास करून व्यक्तीचित्रण बरयतना ती 
व्यक्ती लेखकाच्या वेव्हारान आयिल्ली 
बळखिची, अणभवान आयिल्ली बा त्या 
बाठारान एक सर्वसामान्य व्यक्ती पूण 
कर्तुत्वान व्हड अशी जावन गेल्ली आसता. 

समाजांतलें वास्तव चित्रण ते व्यक्तीचें 
खाशेलेंपण आनी त्या समाजाची त्या 
काळाची परिस्थिती आमकां मुखेलपणान 
जाणवता. अश्या प्रकारच्या व्यक्तीचित्रांत 
कल्पनीकतायेक उणें महत्व आसता. 

आमचे आशी कुशीक समाजांत साबार 
मनशां एकठांय येवन समाज घड़यतात. 
तांचे कडेन आमचो दिसपट्टो संबंद येता 
पूण सगलींच व्यक्ती व्यक्तीचित्रणाचो विशय 
जाताच असो ना. 

लेखकान व्यक्तीचित्र बरयतना खूब 
सतर्कताय घेवची पडटा. बारीकसाणेन 
निरीक्षण करपाची तांक आनी मानसीक 
परिस्थितीचो संबेदनशील थाव बरोवप्यान 
घेवचो पडटा. 

कोंकणी साहित्यांत खास करून 
लक्ष्मणराव सरदेसाय 'खबरी' ह्या पुस्तकांत 
गोंयच्या समाजातल्या वेग वेगळ्या वेवसाय 
करपी लोकांचीं व्यक्तीचित्रणां आमकां 
बाचूंक मेळटा. तशेंच पुंडलीक नायक, 
दामोदर मावजो, शीला कोळबकार, जयंती 
नायक तशेंच हेर कांय लेखकांनीं भर 
घातिल्ली दिश्टी पडटा. 

व्यक्तीचित्रणां खास करून एका 
समाजाचें समाजीक संघर्शांचें प्रतिनिधीत्व 
करतना दिश्टी पडटा. एक विशिश्ट काळ 
समाज मानसिकता रहाणीमान वैचारीक 
बसका अश्या संदर्भाचो आसपाव हांगां 
जाता. 

व्यक्तीचित्रां केन्ना केन्ना वास्तव 
जाल्यार कांय वेळार तीं, वास्तव आनी 
कल्पीत हांच्या सुमेळांतल्यान तयार जातात. 

“म्ही माती म्हजीं मनशां' 
संग्रहांतलीं मुखेल व्यक्तीचित्रणां : 

“हजी माती म्हजीं मनशां' पुस्तकांतलीं 
व्यक्तीचित्रां ग्रामीण आनी संस्कृतीक 
परंपरेंतल्यान आयिल्लीं दिश्टी पडटात. 
लेखिकेची संवेदनशील नदर आनी समाजा 
कडेन आशिल्ली लागणूक दिश्टी पडटा. 
तांचे गूण बरे वायट पूण समाजाचो घटक 
म्हणून तांकां आमी आडनदर करूंक शकनात 
तांचो सभाव बारीकसाणेन नियाळून घेतला. 
तांच्या भावनांचो खोलायेन थाव घेतला, 
तांची सूख-दूख्ख समजून घेतल्यांत आनी 
प्रखरपणान तीं प्रभावीपणान मांडल्यांत. 
तीं वाचून आमच्याय आशीकुशीक अश्यो 
व्यक्ती आसात हाची जाणीव जाता.केन्ना 
केन्नाय मनीस परिस्थिती मुखार कसो मना 
आड जगता हो संघर्श लेखिकेन प्रभावीपणान 
मांडला. पूण हो सगलो संघर्श करतना 
मनीसपणाचें आनी एकवटाचें सुत्र घेवन 
जगतना हो ग्रामीण समाज दाखयला हें चड 
महत्वाचे, जें आयच्या काळान एक देख 
म्हणून घेवपाची गरज प्रखरपणान जाणवता. 

डॉ. जयंती नायक हांच्या ह्या संग्रहात 
गांव संकल्पना आनी ते संकल्पनेक 
आकार दिवपी गांवच्या वेगवेगळ्या 
मानसिकतायेचो लोक तशेंच समाज 
आनी संस्कृतायेचो वारसो घेवन जगपी 
सर्वसामान्यपणान जगपी समाजाचें सुंदर 
रूप लेखिकेन खूबच हळवेपणान मांडला. 
तें मांडटना लेखिकेची विचारांची खोलाय 
आनी आपुलकी जाणवता. लेखिकेक मूळ 
संशोधनाची नदर आनी दिश्टावो खूब पयलीं 


अनन्य 


घडला हें आमकां ताचें सगलें साहित्य 
वाचतकूच जाणवता. लेखिकेन पुरायपणान 
आपल्या गांवचें समजीक-संस्कृतीक रितीन 
दस्तावेजीकरण केलां. थोडे भितर सांगचें 
जाल्यार समाजशास्त्रीय नदरेन अभ्यास 
करपाक हें पुस्तक खूब मोलाचें जातले. 
हीं व्यक्तीचित्रां म्हणल्यार वेगवेगळ्या वृत्ती 
प्रवृत्तीचें वर्णन. हीं व्यक्तीमत्वां साकार 
जातना लेखिकेच्या आवयचो वांटो खूब 
महत्वाचो थारला कारण तिचेच कडल्यान 
तीं सगलीं लेखिकेक चड़ लागीं जावपाक 
कारण थारल्यांत. 
संग्रहातल्या कांय व्यक्ती चित्रणांचो 
एक नियाळ : 

संग्रहातलीं व्यक्तीचित्रणा लेखिकेन 
खास अणभविल्ली. चड़शीं व्यक्ती हांगा 
अस्तुरेच्या रुपान वाचपाक मेळटात आनी 
तिबूंय खासा सोंशीकपणाची. थोडींच पूण 
काळजात घर करपी अशी. दादल्यांची 
जीं व्यक्तीचित्रणां केल्यांत तांचेर पयलीं 
उजवाड घालपाचो यत्न करता. कृष्णा 
ठाकर, सुकुर उडेकार बाप्पा, जुजे 
कायतान, सायेर तितीव, फुलकार बाप्पा, 
पांडु बाप्पा, काश्टे कुश्ट आनी दत्तू वळार. 
हीं व्यक्तीमत्वा खास करून आपल्या 
वेवसायाक धरून आयल्यांत. आमचो 
चडसो संबंद समाजांतल्या घटकां कडेन 
ह्याच माध्यमांतल्यान येता. गोंसाय, खारवी 
जल्मी, पदेर, पाडेली, म्हालो, मेस्त आनी 
हेर सगले वेवसाय आमचे संस्कृतायेचे 
खांबे ही जाणीव जावन तांची वळख 
आमकां करून दिवपाचें आव्हान लेखिकेन 

स्विकारले. 

“कृष्णा ठाकर हो गणसा बैल घेवन 
वर्साक एक फावटी आनी थारिल्ल्या वेळार 
येवपी. म्हाका याद जाता आमच्याय गांवांत 
असो गणसा बैल वर्साक एक फाबटी गांवान 
येवन घरा घरान कूळ वाचतालो आनी 
बतना फकत आपल्याच पोटा पुरतें न्हय 
जाल्यार बैलाच्या पोटाचे खास करून तण 
घेवन बतालो. आमी कृषी संस्कृतींतल्यान 
आयिल्ल्यान आमचें नातें गोरवां कडेन 
चड लागीचें आनी हो गणसा बैलाक तर 
सोबीत न्हेसोबन हाडपी तो चडूच आकर्शीत 
दिसपी. ही आपली भुरगेपणाची उमेद 
लेखिकेन मांडल्या आनी हेच उमेदींतल्या 
ताचें लेखिकेन दस्ताबेजीकरणूय केलें. 
हातुंतल्यान एक मायेचें आपलें नातें तयार 
जालें. रक्ताचे न्हय पूण मनीसपणाचे 
भावनेंतल्यान निर्माण जाल्लें हें नातें, हें 
रकता परस चड़ लागींचें हें दिसून येता. ही 
व्यकती फकत वेवसाया पुरते न्हय तर ताचें 
गांवच्या लोकां कडेन निर्माण जाल्ले आपलें 
नातें कसो जोडून गेलो ताची एक देख आनी 
ताका लागून लेखिका त्या यादीन आयजूय 
अस्वस्थ जाता तें दिश्टी पडटा. 

वेबसायाक लागून, वा वेबसाया वयल्यान 
एका वेगळ्याच नांवान वळख जाल्लीं कांय 
व्यक्तीमत्वां आमी समाजांत पळयल्यांत. 
तशेच रितीन घडिल्लें व्यक्तीमत्व म्हणल्यार 
'सुकुरउंडेकार बाप्पा. सादो भावार्थी. 
बाप्पा पयलीं खाज्याचे मांड लावपी पूण 
लोक ताका फटोबंक लागले आनी ताच्या 
आवयन ताका मागीर सुकुरउंडे करपाचें 

काम दिलें. ह्या मनशाचो एक विचार 
मुद्दाम घेवपा सारको म्हणल्यार व्हडलो 
भावं मरतकूच ताच्या ल्हान भुरग्या खातीर 
आपूण लग्न जालो ना, ताका ल्हानाचें व्हड 
करपाचें आव्हान तो घेवन आपली खाजगी 
जीण कुशीक दवरता हो महत्वाचो विचार 
मेळटा. 

'सायेर तितीव' हाचो एक वेगळोच 
काळजाक हात घालपी संघर्श. इतिहासीक 
कारणाचो धग आमच्या समाजान खूब 
सोंसल्या. ताचीच ही एक देख. सदानंदाचो 
सायेर तितीव जावन जिवीतभर दुखी 
आनी आपल्या घरच्यांक परकी जावन 
जगपाचो संघर्श हातूंत आसा. भुरगेपणांत 
घरची परिस्थिती गरीब आनी ताका लागून 
एका क्रिस्तांव भाटकारागेर राखणो म्हणून 
कामाक बळया बापायन दवरिल्लो सदानंद 
एक दीस खूब बरो ना जाता त्या वेळार 
भाटकान्न ताका पेज जेवयता आनी बापूय 
ताका घरांतल्यान भायर काडटा. 

"फुलकार बाप्पा' आनी पांडु 
बाप्पा' हींबूय प्रभावी आनी स्वाभिमानी 
व्यक्तीमत्वां. एकलो फुलकार आनी दुसरो 
मातयेचीं आयदनां विकपी दोगांयचींय 
गरज समाजाक तितलीच. पयशाचें तोंड 
पळयनासतना मनशाचें तोंड पळोवपी व्यक्ती 
लेखिकेन आपले कळाशेन कलात्मक रितीन 
हाडल्यांत. परिस्थितीन गरीब पूण मनान 
आनी मनीसपणान खूब गिरेस्त. फुडल्याक 
आपलो करपी भावना. वेवसाय करून काम 
करपी पूण मनीसपणान वेव्हार हाडिनासतना 
नात्याचो पूल बांदून मनीसपणची झर 

व्हांबोबपी ह्यो व्यक्ती. पोटा खातीर काम 
करचें पूण पयशांचेर दोळो दवरून न्हय 
ही मनीसपणाक लागपी तीब्र भावना ही 
व्यक्तीमत्वां आमकां पटोबन दितात. मनीस 
पयशान गिरेस्त आसल्यार लेगीत एक दीस 
सोंपता पूण मनान गिरेस्त आसल्यार तो 
मरतकूच लेगीत सदांच आमच्या समाजांत 
देख जावन कसो जितो आसूंक शकता हाची 
देख लेखिकेन आमकां व्यक्तीच्या आदारान 
सांगपाचो यत्न केला. 

ह्या संग्रहांतलें आनीक एक 
महत्वाचे अशें खाशेलपण म्हणल्यार 
ह्या व्यक्तीचित्रातल्यान व्यक्त जावपी 
समाजांतल्या अस्तुरेचो संघर्श. हांगा आमका 
मेळटा स्वाभिमानान जगपी ताट मानेन 
खंयचेय परिस्थितीक फुडो करून आपले 
हात-पाय घोळोवन चार चौगां भितर मानान 
जगपी बायल मनीस. घडये हे संस्कार तांकां 
ते मातयेन आनी सैमान दिले. वादळ येवं 
पावस येवं, आपलीं मुळांच्या म्हालबजार 
जगपाचो हो संस्कार सैमानूच दिलो 
म्हणचो पडटलो. म्हणून लेखिकेन सगलीं 
व्यक्तीमत्वां खूब सुक्ष्मपणान संवेदनशील 
भावनेन मांडटना तांच्या जिविताच्या 
भोगणार लागींच्यान पळोवन साहित्य रुपान 
हाडपाचो वावर केलो. हें सगलें पळोवन 
लेखिका अस्वस्थ जाता तांची काळकूट 
करता पूण तींच व्यक्तीमत्वां खंभीरपणान 
उबीं रावतात हें तांचें वैशिश्ट. परिस्थिती 
कितेंय येवं पूण लाचार जावची ना हो एक 
सुंदर संदेश दिवपी ह्या सगल्या मानवतेच्या 
देवतांक नमन. 

कांय अस्तुऱ्यांचो हांगां मुहम उल्लेख 
करचोच पडटलो. देखीक लक्ष्मी आसू 
बा 'आका' दोगायचेंय दूख एकूच. पोटा 
खातीर संघर्श. लक्ष्मी सुरवातेक भुरगें जायना 
म्हणून समाजा कडल्यान सोंसता उपरांत 
पोसको घेता आनी ताचें लग्न जातकूच सुने 
कडल्यान छळ आनी निमाणें घोब तिका 
कांयच सांगनासतना घोवान केल्लें दुसरे 
लग्न. पूण आपलो स्वाभिमान सांबाळपाक 
दुसरेच दिसा घर सोडून एका भाटकाराचें 
एकटेन भाट राखपाचें धाडस करपी बायलेचें 
हें व्यक्‍्तीचित्रण दोकां दोळ्यांतं हाडले बगर 
रावना. कसलेंय काम करून पोट भरप, 
दूख्ख गिळप आनी स्वताक खंबीर करून 
चार जाणां मदीं हांसत्या मुखान जगप हो 
विचार आयज आमकां खूब महत्वाचो 
थारता. 

आकाचो घोव लग्न जावन रोखडोच 
भुरगें पोटान आसतना भायर पडटा. पूण 
त्या वेळाक तोंड दिवन भुरग्याक ल्हान- 
व्हड करपाचे धाडस करपी आकाचीं तुस्त 
करपाकूच जाय. 

समाजाचो आनी खास' करून 
अंधश्रध्देचो धग सोंसपी अस्तुरी आमकां 
हांगां पळोबंक मेळटा. 'यमनेआज्जी' हाचो 
बळी. लग्ना उपरांत रोखडोच घोव मरता 
आनी तिका परत्या पांयांची म्हणून मांय- 
मांव धांवडावन घालतात. अश्या वेळार ती 
आपल्या ल्हान चेड्याक हांगां थय काम 
करून ल्हानाचो व्हड करून, ताचें लग्नाचें 
सपन पळयतना पूण दुर्दैबान चेडोय सोंपता 
अशे रितीन फकत भोगणार तिच्या वांट्याक 

येबन लेगीत जिणेंत तग धरपी यमनेआकाचें 
वर्णन काळजाक पीळ घालता. 

लोकवेदांत लोकसंस्कृतायेंत अस्तुरेचें 
योगदान खूब मोलाचे. लोकनाच-लोकगितां 
तांच्या ओंठार घोळून पिळगेन पिळग्यो 
दायजाचें जतन केलें. दर एका गांवांत धालो 
होंबयो म्हणपी एक जाण्टी बायल आदीं 
आसतालीच, पूण आयज मेळप कठीण 
जाल्या. धालो बंद पडपाक लागल्यात ही 
खत. लेखिकेन हांगां दाखयल्लें मर्तेआका 
ताची एक गवाय. धालाचो मांड गाजोबपी 
अस्तुरी तिका मांडावयल्या सगल्या 
गजालींचें ज्ञान तशेच गांबांन कोणाचेय 
कितेंय आसूं तें कार्य सोबावपी मर्ते आका. 
तरास काडून लेगीत सूख खाबपाच्या वेळार 
लेगीत भोगणारच तिच्या वांट्याक आयले. 
विस्कटल्ली घड़ी वाकडी तिकडी जायना 
पूण परत तिणें घातलीं ही लेखिकेच्या 
वैचारीक बुध्दीमत्ता आनी जिणे कडेन 
पळोबपाचो आशावाद दाखोबपी वाक्य 
महत्वाचे थारता. 

जेबेल, भागरती सारकी व्यक्तीचित्रांचोय 
संघर्श तितलोच महत्वाचो आसा पूण वेळा 
खातीर हांब हांगां विस्तारान वचना पूण 
मुद्दाम तुमी तीं वाचचीं. 

मनीस आनी खास करून बायल 
मनीस कितलीं म्हणून सोंशीक कांय हो 
प्रस्न हो संग्रह वाचतकूच मनाक पडटा. 
निमाणें मेरेन जिणे कडेन हरप ना, येता 
ताका तोंड दिवप असो सकारात्मक विचार 
दिवपी हो संग्रह आनी ती व्यक्तीचित्रां. 
हीं व्यक्तीचित्रां समाजाच्या एका विशिश्ट 

थरावेली. अशिक्षीत पूण मनीसपणाची जाण 
आशिल्लीं. गांव आनी समाज हे संकल्पनेक 
पाळो दिवन एकबटान मोगान प्रमाणीकपणान 
जगपी शेत-भाट पिकोबन संघर्शाचेर मात 
करपी ह्या गांवच्या लोकांचो हो इतिहासीक 
दस्तावेज म्हणचो पडटलो. 
भुंयचाफी संग्रहांतलीं कांय बेंचीक 
व्यक्तीचित्रणां : 

लेखिका शीला कोळंबकार हांणीं 
खास करून चलयांचो मानसीक संघर्श 
मुखेलपणान मांडला. भासशैली आनी 
भावनीक वातावरणातल्यान त्या त्या 
व्यक्तीचे चित्रण खूब संबेदनशीलपणान 
वाचप्याच्या मनान भरता. व्यक्तीचे मानसीक 
रूप तांचो मनातलो संघर्श प्रभावी व्यक्तीच्या 
माध्यमांतल्यान हाडपाचें कसब लेखिकेन 
कलात्मक कल्पनीक आनी आपल्या 
अणभवी नदरेंतल्यान केलां. भास शैली 
सादी सरळ वापरून वाचकाक आपलो 
करून घेतला.जातूंत बिशयाचें वेगळेपण 
आसा. व्यक्ती प्रमाणे वृत्ती सभाव वेगळे. 

ह्या संग्रहांतल्यो चलयो, देखीक आशा, 
फातु, रोशन, तन्वी, सीमा हीं कांय मुखेल 
तशींच लक्ष ओडून घेबपी हीं व्यक्तीचित्रणां 
लेखिकेन काल्पनीकतायेचो बरोच 
आदार घेतला अशें जाणवता. मनशाच्या 
सभावाचीं बेगवेगळीं तासां सुंदर शैलीन 
मांडून बाचकांक विचार करपाक लावपाक 
लेखिका जैतिबंत जाल्या. 

'आशा' ह्या व्यक्तीचित्रणांत लेखिकेन 
सुवार्थी सभाबाचें दर्शन घड़यलां. आशा 
सोयरीगती खातीर संघर्श करता अश्या वेळार 

ताची इश्टीण ताका एक चलो दाखयता 
अश्या वेळार आशाचीच मावशी ताचो 
घात करता आनी ती सोयरीगत आशाक 
कळनासतनां आपल्या धुवेक करून सुवार्था 
मुखार नातें कुशीक वडयतना दिश्टी पडटा. 
ही वृत्ती मनीसपणाच्या नात्याक घाणान 
दवरता. 

लग्ना खातीर बय जातकूच संघर्श करपी 
आनीक एक व्यक्तीचित्र म्हणल्यार फातु. 
दिसपाक मातशें कुरूप पूण मेळटा तें सूख 
मानून घेवपाचें फुडलें फुडें हे मानसिकतेन 
तें एका सिंधी चल्या कडेन नातें जोडटा 
आनी सगलें काजरा आदीं करूनय मेकळें 
जाता.ताका खंयतरी त्या चल्याचो दुबाव 
आसताच पूण खिणयाळ्या सुखाच्या 
नादान सगलें वगडावन बसता. एक विचित्र 
मानसिकता हांगां दिश्टी पडटा. मनीस केन्ना 
केन्नाय परिस्थितीक लागून कसो वांकड्या 
मार्गान घडटा हाची देख पळोबंक मेळटा. 

चली म्हणटकूच जायते फावटी भावार्थी 
आनी काल्पनीक संवसार आवड़प हे 
चलयेचें खाशेलपण. खूब फावटी उतरांच्या 
मोगान घुस्पून भावनीक बळी जावपाच्यो 
जायत्यो गजाली आमी पळयल्यात. सुमन 
हें व्यक्तीचित्रण ताचीच देख. सुमन शिकतना 
सराच्याय मोगान पडटा. वर्गान सर जेन्ना 
शिकयतना जिणे कडेन कशे पळोवप 
हाचेविशी सांगतना चलयांविशीं अडेची 
भावना आनी आपुलकी सर दाखयता 
आनी सुमनाक तें खरें दिसता ताचेर विचार 
करिनासतना सरा कडेन लग्न जावपाचो 
निर्णय तें घेता आनी काल्पनीक संवसारान 


अनन्य 


जगपीसुमन त्या वेळार भानार येता. पूण 
वेळ गेल्लो आसता. सदें भावार्थी आनी 
सरळ चितपी अशें हें चित्रण पळयतकूच 
चलयेच्या सादेपणाचो थाव लागता आनी 
दादलो ताचो कसो फायदो घेता हेंबूय स्पश्ट 
जाता. | 

मंदा' आनी आशा व्यक्तीमत्वां एक. 
कारण तांचें दूछख आनी संघर्श एकूच. दोगांय 
बयार येतकूच लग्ना खातीर धडपडटात, लग्न 
अमक्याच एका वेळार जालें ना जाल्यार 
समाजा कडल्यान कितें सोंसचें पडटा तें ह्या 
व्यक्तीमत्वांच्या माध्यमांतल्यान जाणवता. 
समाजाच्या ह्या वागणुकेक लागून चलयांचो 
मानसीक कितलो संघर्श जाता आनी ताचो 
परिणाम तांच्या सभाव वागणुकेचेर ताच्या 
जीवन शैलीचेर कसो जाताताचें वर्णन 
लेखिकेन खूब बारीकसाणेननियाळळां. 

'पुरसो' हें एक दादल्याचें व्यक्तीचित्रण. 
बापूय घरदार चलोवपाक कशी कसरत 
करता ताची देख दिवपी.घरचीजवाबदारी 
जेन्ना भुजांर येता त्या वेळार तो कसलेंय 
आनी कितलेंय काम करून सोसून आनी 
भोगून तें करता ताची मोख एकूच आसता 
कशेय रितीन घर चलपाक जाय. तेंच पुरसो 
हांगां करतना दिश्टी पडटापूण चेड़ो जेन्ना 
व्हड जाता त्या वेळार बापूय सदें काम 
करता तें पळोवन आपल्या इश्टां मुखार 
ताका बापूय म्हणून सांगपाक लज दिसता. 
भुरग्याचे मानसिकतायेचो थाव घेवपाक 
लावपी ही देख. 

भुंयचांफी संग्रह एका विशिश्ट वयाच्या 
चलयांच्या दुछखाचें प्रतिनिधीत्व करता. 

व्यक्तीमत्वां नांवान वेगवेगळीं आसात पूण 
सुप्त असो सगल्यांचो एक घुस्मटमार संघर्श 
आसा. चलयो जश्यो संवेदनशील तशेंच 
तांचे विशयूय तितलेच भावनीक आनी 
संवेदनशील हाची सुलूस आमकां जाणवले 
बगर रावना. 

समाजांत आमचे आशीकुशीक साबार 
मनशां - व्यक्तीमत्वां भोंबतना आनी जिणे 
कडेन संघर्श करतना दिश्टी पडटात पूण खूब 
उण्या लोकांक तांचीं दुखणीं दिश्टी पडटात. 
ह्या संग्रहांत लेखिकेन ती लागींच्या पळोवन 
तांच्या सूख दुख्खाचो थाव घेवन कल्पकता 
आनी भावनीक नदरेंतल्यान साहित्य रूपान 
आमचे मुखार मांडपाचो सोबीत यत्न केला. 

'म्हजी माती म्हजीं मनशां आनी 
'भुंयचांफी' ह्या दोनूय संग्रहांतल्यान 
समाजीक संदर्भ आनी काळाक धरून 
व्यक्तीचित्रणाच्या माध्यमांतल्यान केल्लो 
एक दस्तावेज. आयज हातुंतले खूबशे संदर्भ 
आनी दुखणीं काळा वांगडा व्हांवून गेली 
पूण व्यक्ती संघर्श आयजूय आसा. फरक 
इतलो, आमची संघर्शाची कारणां वेगळ्या 
रुपान आव्हान जावन आसात. आयचो 
संघर्शाचो पांबडोय वाडला म्हणचें पडटलें. 
म्हजी माती म्हजीं मनशां ह्या संग्रहात 
ग्रामीण जिणेची संकल्पना आनी मनीसपण, 
संस्कृताय, पारंपारीक वेवसायांचो सोबीत 
सांगोड घातिल्लो पळोवंक मेळटा. आयज 
त्यो व्यक्ती काळा भायर गेल्यो तरी तांचें 

जिवीत चित्रण पळयतकूच तांचो अभिमान 
दिसता. मनीसपण हें कितलें महत्वाचें सुत्र 
हाची जाणीव खरपणान जाता. आयच्या 
धांवपळीचे जिणेंत आमी तें खुंटयाळाक 
लावपाक लागल्यात पूण तेंच आमच्या 
पुर्वजांनी कशें सांबाळून दवरलें आनी 
ताच्याच बुन्यादीचेर आमची समाज 
संकल्पना कशी बळकट जायत गेली हाचें 
चित्रण आमकां हांगां पळोवंक मेळटा. 
अणभवाची आनी कश्टाची गांठ घेवन 
जगपी ह्या व्यक्तींचे हें संकलन आमच्या 
पुर्वजांचें गिरेस्त भांडवल. गांव, तांचें सूख- 
दूख, कश्ट-संघर्श, वेवसाय, खाण-जेवण, 
राहणीमान, विधी-रिती, संस्कृताय, गूण, 
सभाव मातयेक कितलो लागींचो संबंद 
आसता. हाचो दिश्टावो घडयता. जाल्यार 
'भुंयचांफी गांव आनी शहरी जिणे मदलो 
जुंबो जावन ताचें दर्शन घड़यता. 

अशीं हीं संस्कारी व्यक्तीचित्रणां वाचून 
आमचेरूय तांचो प्रभाव आनी परिणाम 
फकत अभ्यासा पुरतोच न्हय तर मनीसपणाचे 
जिणेंत जावचो हो हावेस निमाणे कडेन 
बाळगितां. 


संदर्भ 

७ म्हजी माती, म्हजी मनशां- नायक 
जयंती 

० भुंयचांफी-कोळबकार शीला 


000 


204 


(निबंद) 


दिपराज सातोर्डकार : 987, 
युवा पिळगेचो बंडखोर लेखक. 
नाटक, समिक्षा आनी कविता ह्या 
प्रकारांत लेखन. कला अकादमीच्या 
203, 204, आनी 2077 ह्या 
तीन वसाँच्यानाट्य सतींनी उत्कृश्ट 
नाट्य लेखनाचो पुरस्कार फावो 
जाला. संपर्कः प. ।64, विझर, 
पंचवाडी,फोंडे, मो. 9923645256. 


अनन्य 


मथने 


दिपराज सातोईकार 





दामोदर मावजाल्या कथातलीं 


क्रिस्तांव स्त्री पात्रा 

सारांशः - 

कोंकणी साहित्यांत बायल मनशेचे जिणेचें जितलें 
यर्थात चित्रण दादल्या लेखकांनी केलां तितलें बायल 
लेखिके कडल्यान जावंक ना. कोंकणी सहित्याचो खोलायेन 
अभ्यास केलो जाल्यार वयल्या विधानाची सत्त्यताय पट्टा. 
कथा ही कोंकणी साहित्याचो एक अविभाज्य घटक, आनी 
वयल्या विधनाक तिवूय आडवाद ना. तातूंत क्रिस्तांव 
समाजांतल्या बायलांचें चित्रण तर भोवूच उणें जावंक 
पावलां. कांय आडवाद सोडले जाल्यार तांचे जिणेचेर 
कोंकणी साहित्यांतल्यान जाय तसो उजवाड घातिल्लो 
दिश्टी पडना. घडये क्रिस्ताव समाजांतल्यान जाय तशे 
लेखक घड़नात म्हण जावये. पूण दामोदर मावजाल्यो 
कथा हे गजालीक आडवाद थारतात. कारण खास करून 
क्रिस्तांव समाजातल्या बायलांचे जितलें यथार्तवादी चित्रण 
मावज्यान आपल्या कथांतल्यान केलां तितलें आनी 
कोणेंच करूंक नशिल्ल्याचें जाणवता. तांणी आपल्या 
कथांनी बायलाच्या मानसीक, शारिरीक, आर्थीक, 
सामाजीक तशेंक सांस्कृतीक परिस्थितीचो थाव घेवपाचो 
जैतिवंत यत्न केला. आपले 'कार्मेलीन' कादंबरे विशीं, 
“कार्मेलीन म्हगेली मानसकन्या”! अशें ते म्हणटात. हे 
तांचे मानसकन्येंतलें मुखेल पात्र एक बायलूच आसा आनी 
तिवूय बी क्रिस्तांव. हाचे वेल्यान तांणी बायल मनाचो, 
तांच्या आंतरीक आनी बाह्य विश्वाचो कितलो खोलायेन 
अभ्यास केला ताचो दिश्टावो जाता. तांच्या जायत्या 
कथांनी बायल आनी खास करून क्रिस्तांव स्त्री केंद्रबुंदू 

जावन वावुरता. ह्या सगळ्या गजालींच्या 
आदाराचेर तांच्या कथांतल्या 'क्रिस्तांव 
स्त्री पात्रांचो' अभ्यास करपाचो यत्न ह्या 
प्रपत्रांतल्यान केला. 

(बीज उतरां : दामोदर मावजो, कथा - 
क्रिस्तांव स्त्री पात्रांचे जिणेचित्र.) 
प्रस्तावना: - 

“एकमुळो परिणाम सादपा खातीर 
एकादरी घडणूक, मर्यादीत पात्रा 
आनी मर्यादीत आंबाठा भितर केल्लें 
परिणामकारक कथन म्हणल्यार कथा.''! 
“]930च्या अदमासाक येवरोपी शॉर्ट 
स्टोरी आनी भारतीय काणी हांचो संगम 
जावन लघुकथेचो जल्म जालो. येवरोपी 
शॉर्ट स्टोरीची प्रेरणा हेर भारतीय भाशांक 
इग्लिशींतल्यान लाभली जाल्यार कोंकणी 
भाशेक ती इंग्लीशी बरोबर पुर्तगेज आनी 
फ्रेंच भाशेंतल्यान लाभली. ? शणै गोंयबाबान 
बरयिल्ले “म्हजी बा खंय गेली' हे कथे 
वरवीं ताणीं आधुनीक कथेचें मुळावण 
घालें अशें आमी मानतात. उपरांतच्या 
काळार चंद्रकांत केणी एक प्रस्थापीत 
कथाकार म्हणून नांवरुपाक आयिल्ले तेदे 
वेळार दामोदर मावजो हाणीं सादारण ।963 
वर्साच्या अदमासाक “तूं वचूं नाका' हे 

आपले पयले कथे वरवीं कोंकणी साहित्यीक 
मळार पावल दवरलें. ही कथा एप्रील वा मे 
म्हयन्यांत “नवें गोंय” ह्या नेमाळ्यांत छापून 
आयिल्ली. कोंकणी चळवळींतल्यान आनी 
कोंकणीचे लागणुकेंतल्यान सुरू केल्ल्या ह्या 
साहित्यीक वावरांत ताणीं सात्तत्य दवरलें 
आनी एक नव्या दमाचे तशेंच विशयांचेर 

प्रयोग करपी कथाकार म्हण नामना जोडली. 
गांथन (।97), जागरणां (975), 
रूमड॑फूल (]989), भुरगीं म्हगेलीं तीं 
(2007), सपनमोगी (204) हे तांचे कथा 
झेले. जाल्यार कार्मेलीन (98) सुनामी 
सायमन (2009) सारक्यो विशयाचे आनी 
आशयाचे नदरेन गिरेस्त अश्यो कादंब- 
यो आनी सूड (नवलिका), चित्तरंगी, 
खोमसाची काणी अशें बाल साहित्यूय तणीं 
रचलें. 'कार्मेलीन' कादंबरी खातीर तांका 
।983 वर्साचो साहित्य अकादमी पुरस्कार 
फावो जाला. ही कादंबरी बारा भारतीय 
भाशांनी अणकारीत जाल्या. ते भायर तांचे 
'आंगवण' कथेचेर लघूफिल्म तयार करून 
तें दुर्दशनाचेर प्रसारीत जालां. 

दामोदर यशवंत मावजो म्हणजेच 
भाई हाचो जल्मगांब माजोड़ें. हो वाठार 
क्रिस्तांव समाजाचो. हिंदूंचो विरळ राबितो. 
तांचें उच्च शिक्षण सोडलें जाल्यार तांची 
जल्मभूय आनी कर्मभूय दोनूय माजोड़ें. 
थंयच्या क्रिस्तांव समाजाक तांणी खूब 
लागीं सावन अणभवला. एका अर्थान 
ते आपल्या कथां बरवीं क्रिस्तांव धर्म 
जगल्यात म्हणल्यार अतिताय जावं नज. ह्या 
समाजांतल्या बायलांच्या सूख-दुछ्खांनी 
तांच्या संवेदनशील मनाचेर खूब परिणाम 
केला. तांच्या अणभव विश्वाक लागून 
आनी निवेदन शैलीक लागून तांची कथा 
सरस जावंक पावल्या. पसरकार हो तांचो 
वेवसाय जाल्यार कथाकार ही तांची वळख. 
देखून नामनेचे कादंबरीकार महाबळेश्वर सैल 
तांचे विशीं म्हणटात, ''दिसानदीस तुगेली 

लेखणी चड खर आनी मुद्देसूद जायत 
गेल्या आशें दिसता. तूं पत्रकार जावपाचो 
पसरकार जालो.” पूण जेन्ना जेन्ना तूं 
एक पसरकार मागीर कथा कश्यो बरयता' 
असो प्रश्न उप्रासता तेन्ना ते म्हणटात, 
“एके परीन पसरो म्हजेखातीर एक निझर 
कसो. म्हज्यांतल्या सर्जनक्रियेक पसवण 
दिवपी.''* कार्मेलीन, बेलिंदा, तेरेझालो 
घोव, रेमेद, मायकल हीं सगळीं पात्रां तांका 
पसऱ्याचे नाबीरच मेळिल्लीं. देखून तांच्या 
कथांनी हिंदू स्त्री पात्रांचे तुळेन क्रिस्तांव 
स्त्री पात्रांचो आंकडो चड सापडटा. पूण 
प्रपत्राच्या आवाठाचे मर्यादेक लागून तांच्या 
'गांथन', “जागरणां' आनी रूमडफूल ह्या 
तिनूच कथा संग्रहांतल्या, मुखेल क्रिस्तांव 
स्त्री पात्रांचो अभ्यासा खातीर आस्पाव 
करून घेतला. 
क्रिस्तांव समाज आनी मावजो:- 

तांच्या कथांतल्या क्रिस्तांव स्त्री पात्रांचो 
अभ्यास करतना क्रिस्ताव समाजा कडेन 
आशिल्ली तांची लागणूक समजून घेवप 
भोव गरजेचे. वयर म्हणला ते प्रमाण माजोड़े 
वाठारांत हिंदूची घरां भोवूच उणीं. तांच्या 
वाड्यार लेखकाचें एकूच घर आशिल्ल्यान 
इश्ट-सांगाती क्रिस्ताव समाजांतलेच. तांणी 
तांकां वेगळे अशें केन्ना मानलेंच ना. ते 
म्हणटात, ' हांव जल्माक आयलो हिंदू 
समाजांत आनी वाडलो माजोड़े सारक्या 
गावांत. घरची, सोयरीं हिंदू समाजांतलीं 
जाल्यार शेजारी इश्ट, वांगडी किरिस्तांव 
समाजांतले.' 

ताच्या घरच्यांनी तांकां सांगिल्ल्या 


अनन्य 


ल्हानपणांतल्या दोन गजालींचो ते मुजरत 
उल्लेख करतात. त्यो म्हणल्यार, 'जुआन 
हे शेजान्नीगेर बुडकुल्यांत हात घालून 
कुयां काडून खाली आनी आवय बरी 
नाशिल्ल्यान दुदाक धरूक मेळनाशिल्लें 
आनी एका क्रिस्तांव बायलेन ताका 
दुदाक धरिल्लो. ह्या अश्या जायत्या 
गजालींक लागून घडये तांकां हो समाज 
चड लागीचीं दिसता. पूण हे गजालीचो 
कोंकणी साहित्याक आनी खास करून 
कोंकणी कथेक खूब फायदो जालो अशें 
म्हणचे पडटलें. ह्या समाजाचीं अशीय कांय 
तासां आसात, अंदल्लीं दुखणीं आसात हीं 
तांच्या कथांच्या अभ्यासांतल्यान जाणवले 
बगर रावनात. हे विशीं ते स्वताच म्हणटात, 
““म्हगेल्यो चडश्यो कथा किरिस्तांव जिणेचेर 
बरयिल्ल्यो आसात. हांवें अणभविल्लें 
हें विश्व. हिंदू कुटुंबांत जल्माक येवन 
किरिस्तांव समाजामदीं वाडिल्ल्यान म्हगेल्या 
अणभवविश्वाक दोट्टी पोड आसात. 
देखून तांच्या कथां बद्दल पुंडलीक नायक 
म्हणटात, “गोंयांत भारतीय संस्कृती बरोबर 
अस्तंती संस्कृतायेचें अस्तित्व आसा. हे 
संस्कृतीचीं कांय खाशेलपणां आसात. तीं 
समाजजिणेंत आनी व्यक्तीनी आस्पावल्यांत. 
तांचें चित्रण जायत्या कोंकणी कथाकारांनी 
केलां; पूण सगळ्यांत प्रभावीपणान तें 
दामोदर मावजो हांणी आपल्या कथांनी 
केलां.''१ बयर उल्लेख आयिल्ल्या तांच्या 
पांचूय कथां संग्रहांतल्यान 48 कथा उजवाडा 
आयल्यात. तातूंतल्यो 3! प्रतिशें म्हणल्यार 
5 कथांनी क्रिस्तांव समाज आनी खास 

करून क्रिस्तांव बायलांच्या मनाचो थाव 
घेतला. अभ्यासाक घेतिल्ल्या तीन कथां 
झेल्यांतल्या 25 कथांतल्यो 25 प्रतिशें 
म्हणल्यार 8 कथांनी क्रिस्तांव बायल व्यक्त 
जाल्ली जाणवता. 
क्रिस्तांव स्त्री पात्रचित्रण:- 

पात्रचित्रण हो कथनात्मक साहित्य 
प्रकाराचो एक मुखेल घटक. हाका लागून 
त्या साहित्य प्रकाराक एक जितें-जिबेंपण 
मेळटा एक मुर्तरूप येता. चडशीं पात्रां 
दिसपटे जिणेंतलीं बा आमच्या समाजांतलींच 
आशिल्ल्यान तीं वाचकाच्या काळजात 
घर करूक पावतात. पात्रांक लागून संवाद 
येतात आनी ताका लागून बोली भास. 
हेच बोली भाशेक लागून कथेंतलो समाज 
खंयच्या प्रदेशांतलो तें कळपाक सोपें जाता. 
हीं पात्रां दोन तरांची आसतात. आपल्या 
स्वभावा कडेन स्थीर रावतात तीं “स्थीर 
पात्रा आनी परिस्थिती प्रमाणे स्वभाव 
बदलतात ती “गतिशील पात्रा’. ताच्या 
कथांनी दोनूय तरांच्या पात्रांचो आस्पाव 
जाल्लो पळोबंक मेळटा. हीं स्त्री पात्रा चडशीं 
साश्टी वाठांरांतल्या क्रिस्तांव समाजांतली. 
हें तांच्या कथांतल्या स्वभावचित्रणाचें एक 
खेरीत खाशेलपण म्हणचें पडटलें. ताकाच 
लागून तांच्या कथांतल्या स्त्री पात्रांचो 
सगळ्या आंगांनी अभ्यास करप गरजेचो. 
“साहित्य म्हणल्यार समाजाचो हारसो' ही 
साहित्याची व्याख्या जर मतींत धरली आनी 
क्रिस्तांब समाजांतल्या बायलांचो अभ्यास 
करचो जालो जाल्यार मावजांल्या कथां 
इतलो बरो आनी दुसरो पर्याय ना. 

]. बाह्य चित्रणः- 

बायलेची सोबितकाय पळोवची तर 
ती संकाळीं उठ्ठुकच अशें जायत्या जाणां 
कडल्यान आयकलां. हीच गजाल 'तिरेजालो 
घोव' कथेतल्या 'तेरेजा' क चित्रायतना 
वापरिल्ली पळोबंक मेळटा. 'तेरेजाल्या 
आंगार फकत कमिजोल आसा. दांत-तोंड 
धुतना आंगार उदक उसळिल्ल्यान पेटिकोट 
आंगाक दसला. तेरेज खोंटो वयर करून 
दोरये बयलो तुवालो ओडटा. हात वयर 
करना फुडें खांके उकतें पडटात खोटो बरशो 
करून हात वयर केल्ल्यान कामिजोलूय 
बयर सल्ला. तरण्याशार केळिच्या 
गब्याभशेन तिकतिकीत मांडयो...'*, अशें 
भोव आकर्शक तेरेज आमकां तांचे कथेत 
पळोवंक मेळटा. ते भायर रिसॅप्शनीश्टाचे 
सिर्विसेक सोबसारकी टायट साय आनी खोल 
गळ्याचो हातकापो ब्लाबज लेखकान ताका 
न्हेसयिल्ल्यान ताचे समाजीक परिस्थितीक 
न्याय मेळटा. 'तूं बचूं नाका” कर्थेतलें मेरी' 
तशें तोमासावून चार - पांच वर्सांनी ल्हान 
पूण ताचो मोग करपी. दिसपाक सोबीत. हो 
बाह्य पात्र चित्रणाचो जर एक गूण सोडलो 
जाल्यार ताचे बद्दल कथेत आनी कांयच 
दिवंक ना. पूण तें एका भाटकाराली चली 
जाल्ल्यान ताच्या घराब्याचें समाजातले 
स्थान वयल्या दर्जाचें हें कळ्ळे बगर राबना. 
कथेचो काळ गोंय सुटके झुजा वेळा बयलो. 
तेदे वेळार पुर्तुगेजांच्या शेका तळा आसतना 
इतलें भाट-बेस आसप हाचोच अर्थ ताची 
आर्थीक परिस्थिती बरीच घटमूट आसूंक 
जाय. 

'धंदो वेवसायाच्या व्यापान तांकां 
दीसभर कथेक वेळ दिवंक मेळनाशिल्ल्यान 
ताणीं रातचीं जागरणां करून कथा बरयल्यो 
आनी त्या धा कथांच्या झेल्याक 'जागरणां' 
हें नांव दिलें. तातूंतले 'कोंयसांवालीं 
गोरवां' हे कथेंतलें 'कोंयसांव' ही बायल 
मुखेल पात्र जावन वावुरता. लेखकान 
कोंयसांवालें पात्रचित्रण करतना सरळ 
उतरांतल्यान ताचें बाह्य चित्रण करूक 
नासलें तरी ताच्या आर्थीक आनी सामाजीक 
परिस्थिती वयल्यान कोंयसांवाची मूर्त 
लेखक वाचतल्याच्या दोळ्यां मुखार उबी 
करता. घरांतलो वावर, भुरग्यांची उस्तवारी, 
गोंरबांची सेवा आनी शेतांतलो वावर ह्या 
सगळ्या गजालींक लागून कोंयसांव एक 
कश्ट करपी बायल हैं उक्तेपणान दिसून येता. 
ते भायर आपल्या भुरग्यां भशेन पोशिल्ल्या 
गोरवांचेर चड मोग करपी कोंयसांवालो 
एक खेरीत असो गूण पळोवपाक मेळटा. 
'बोमाडो' कथेतली बेला कोंयसांवा परस 
खूब वेगळी. काजाराक वचपाच्या प्रसंगा 
बयल्यान लेखक तिची आर्थीक परिस्थिती 
चित्रायतनाच तिची सोबाय लेगीत वाचप्यां 
मुखार माडटा. बेलान कायतानाल्या काजारा 
दिसा, “लाइट ब्लू रंगाचो दांसाक घालतात 
तसलो लांब गाउन ताजे शिडशिडीत 
आंगलोटीक भोव सोबतालो. गुलाब शेबतें 
कशे बेलालें मुखामळ जिस्ताजिस्त पोव 
लिप्स्टीक लायिल्ल्यान बेस फुलिल्लें. 7 
'तो हांव न्हय' कथेंतलें “लुसी' बेला परस 
सामकेंच वेगळें. ताचो भेस, न्हेसप, हांसप 
कोणाकय खिणांत मोगांत उड़ोबपी अशें. 


अनन्य 


ताच्या ह्याच गुणाक न्याय दिवपी मुस्तायकी 
लेखकान तिका आपल्या सर्जनशील उतरांनी 
न्हेसयल्या. स्कर्ट ब्लावज घाल्ली, भांगरा 
सरपळेक गुंथिल्लो खुरीस, सुंदर, तरणी, 
गुलाबी पोले, दाव्या कानसुलाचेर एक 
चामखीळ, गोरी आनी नितळ, उजव्या 
पोल्यार पडपी फोंडकूल, लॅवशी लिपस्टीक, 
तट्टटपी बोंट. इतलें आकर्शक लुसीचें बाह्य 
चित्रण केल्लें पळोबंक मेळटा. हाकाच 
लागून लुसीचो मोहीत करपी स्वभाव 
वाचकाक प्रकर्शान जाणवले बगर राबना. 
'रूमडफूल' कथा संग्रहात “सुमार 
कथेतल्या 'अँनी'च्या बाह्य चित्रणाचे दोन 
बांटे करू येतात. पयलो, तें मेट्रीक जावन 
घरा आसतनाचो आनी दुसरो, ज्योनी वांगडा 
काजार जावन दुबय पावता तेन्नाचो. नावेलीं 
आसतना, तें जिवान मातशें बारीक आसूंक 
जाय हें 'रवि'ल्या एका संवादांतल्यान स्पश्ट 
जाता तो म्हणल्यार 'आंगान आदलेपरस 
मातशें मोटे जालाशें दिसले म्हाका ?, घोव 
पॅथोलॉजिस्ट आनी तातूंत दुबयच्या झुमेरा 
सारक्या गिरेस्त वाठारांत बंगलो म्हणजेच 
तांची आर्थीक परिस्थिती गडगंज आसतली 
हातूंत मात्तूय दुभाव ना. ऑनीन लांब हातांचो 
ब्लावज आनी मिडी-स्कर्ट घाल्लो, आंगान 
आदलेपरस मातशें मोटें जालाशें दिसलें 
म्हाका. ओकादरे पिरायेक लागून जावये पूण 
हें आंग ताका अदीक सोबून दिसतालें. ४४ 
अश्या उतरांनी ऑनी दुबय आसतनाचें रूप 
झळकता. ह्याच कथां संग्रहांतले आतां रड' 
हे कथेतली 'कातारीन' ही बायल दुरयेंत, 
तिका बारीक जोराचें जालां. “आनीक चार 

आण्यांचो गोबोर'!* हो फुलामेस्त्रीलो संवाद 
ताचे आर्थीक परिस्थितीचेर उजवाड घालता. 
एक फस्का काडी मारपाक जिवार येबप 
हाचोच अर्थ भोब गरीब जीण तांच्या पदरांत 
पडल्या हें स्पश्ट जाता. हाचे बेल्यान तांचे 
घरची परिस्थिती आनी दुर्येत कातारिनाची 
अवतिकाय नितळपणान दोळ्यां मुखार उबी 
रावता. एका कोनशाक घातिल्लें हातरूण, 
ताचेर पडिल्ली कातारीन, कुडीन बरगेल्ली, 
खोंकपी, परबपी अशी ही बायल लेखक 
बाचकाक दाखयता. कथानक प्रवास करता 
तशें तिची परिस्थिती खुबूच वायट जाता 
हें घरांतल्या वातावरण निर्मितीच्या बळार 
आनी रेमेदील्या संबादांतल्यान लेखक स्पश्ट 
करता. देखीक; “तुगेलो एस्ताद चयल्यार 
तूं आनीक बरस काड़ीत म्हुणपाची गरेंटी 
ना. 
2. मानसीक चित्रण:- 
मावज्याल्या कथांचे आनीक 
एक खाशेलपण म्हणल्यार ते पात्रांचे 
मानसीकतायेचो थाव खूब संवेदनशीलतायेन 
घेतात. तांच्यो मनोव्यथा चित्रायतना 
लेखकाक मनशाच्या मनाची जाल्ली 
आवतिकाय स्पश्टपणान जाणविल्ल्याचो 
अणभव येता. 'तेरेजालो घोव' क्थेंतलें 
तेरेजा सिर्विसेक वचपी बायल, घरा बेकार 
बसून खाबपी घोव-पिटराचो तिका राग 
येता. काजरा आदलो पिटर ताका चड़ 
आवडटा. आतां ताका रेल्वेंतल्या दोनूय 
हातांनी उखलून वयर घेवपी दादल्याचें चड 
आकर्शण दिसता. त्या काळार सिर्वीस करपी 
बायलां बद्दल लोकांची मतां कितें आशिल्लीं 

हेवूय गजालीचेर 'तेरेजालो घोब' ही कथा 
उजबाड घालता. देखीक; ''चेडबांकूय 
म्हूण जाय. नाजाल्यार सिर्वीस कित्याक 
करतात तर तीं...“ लोकां कडल्यान 
आपले बायले बिशींची असलीं उतरां 
आयकून पिटराक राग येता. हाकाच लागून 
तरेजाक पिटरा कडल्यान मार पड़प हें कथेत 
जरी एकदांच आयलें तरी; “भितल्लेबशीन 
रावन मांय सदचेच थडसाणीन पळयता.'! 
ह्या वाक्यांतल्या 'सदचेच' ह्या उतरा बेल्यान 
आतर्‍्या-पयऱ्यान तेरेजाक घोवा कडल्यान 
असो मार पडटा हैं प्रोवार्द जाता. 'तूं बचूं 
नाका' कथेतली मेरी बिशींची मुखेल गजाल 
म्हणल्यार, तें कथेच्या पुर्वार्धांत मनीस 
जाल्यार उत्तरार्धांत भूत जावन आयलां. 
भूत म्हणचे परस तोमासाले नेणिवेंतल्यान 
जाणिबेंत येवन जल्म घेतिल्ल्या मेरील्या 
यादींनी तोमसान स्वताच तयार केल्ली 
ती एक ताचे तकलेंतली जिती जिबी 
आकृती वा कल्पीतरूप म्हणू येता. 'मेरी 
आतां कशें आसत काय?...ताका भुरगीं 
जाल्यांत आसतलीं...'!* मेरीच्याच अश्या 
विचारांत घुसपल्ल्या तोमसाक अशे तरेचो 
भास जावप शक्य आसा. हे कथेक तेदे 
वेळार वाचकांनी 'भुतकथा' थारयिल्ली. 
पूण हें सत्य न्हय कारण लेखकान मेरी 
आनी तोमासाल्या मोगाची कथा बरयिल्ली . 
हेच गजालीचेर उजवाड घालतना मावजो 
म्हणटा, “हावे प्रेमकथा बरयिल्ली ही कथा 
भुतकथा थारिल्ली. भुतांचेर म्हजो निखालस 
विश्वास ना.''! 
“कोंयसावालीं 


गोरवां' कथेत 

कोंयसांवाल्या मनाच्यो दोन अवस्था दिश्टी 
पडटात. पयली; गोरवां खातीरचो हुसको 
आनी दुसरी; भुरण्या बाळांचें पोट भरपाचो 
हुसको. ह्या दोनय अवस्थां मदीं चिडता तो 
ताचो गोरवां खातीरचो मोग आनी मोयपास. 
“बोमाडो' कथेतलें बेला मातशें शिटूक 
तकलेचें. तें आग्नेला सांगाता नाचता, 
हांसता, किटकिट्टा म्हण मिनीनाल्या रागाचो 
बोमाडो फुलिल्लो. पूण बेलान तो बोमाडो 
आपणाचेर फुटचे पयलीं, ताचेर राग 
काडून फुलिल्ल्या बोमाड्यांतल्यान वारोच 
काडून उडोवपी बेलाची मानसीकताय भोव 
सुंदर चित्रायल्या. कथेंतलो आशय आनी 
विशय बोमाडो ह्या माथाळ्याक योग्य 
तरेन न्याय दिवंक पावतात. सिर्विसेच्या 
निमतान परदेशांत बचप हें तेदे वेळार 
सावन सुरू आसा तें आयज मेरेन चालू 
आसा. 'जागरणां' कथा झेलो ।975 वर्सा 
उजवाडा आयलो. हो काळ मतींत धरून 
आयचो काळ तकलेंत हाडलो जाल्यार 
व्हडलो फरक दिश्टी पड़ना. बायल हिवूय 
एक मनीस आनी तिकाय आवडी-निवडी 
आसतात. तिजीय एक जीण आसता हें 
जायते जाण विसरतात. घोव थंय आनी 
बायल हांगा एकटी. देखून मागीर समाजांत 
जायतीं 'लुसी' जल्मांक येतात आनी मागीर 
'तो हांव न्हय' अशें म्हणपी जायते जाण 
पळोवपाक मेळटात. लुसी सारक्यो जायत्यो 
बायलो तांच्या कथांनी पळोवपाक मेळटात. 
लुसी आनी इनसालें काजार जातकीर इनास 
म्हयन्या भितरूच भायर गेल्लो. तिची 
शरिरीक सुखाची भूक भागूंक नाशिल्ल्यान 


अनन्य 


ती व्यभिचाराचो मार्ग आपणायता आनी 
तातुंतल्यानूच तिका गुरवाचार येता. देखून 
दोतोर सुरेशा कडेन उलयतना ती म्हणटा; 
“हांव एक बायलमनीस, म्हाकाय म्हण उमेदी 
आसात. खरें म्हणल्यार घोवाक दोन पानां 
करपा खातीरच ती दोतोर सुरेशाक आपल्या 
जाळ्यांत वोडून घेवंक पळयता. हीं असलीं 
प्रकरणां आंगार येतकीर कितें करूंक जाय 
हेवूंय ताका सारके खबर आसता. ताळी 
एका हातान वाजना म्हणटात ते भशेन 
असल्यो गजाली घडपाक फकत बायलूच 
जापसालदार नासून घोवूय लेगीत तितलोच 
जापसालदार आसता. 

'रूमडफूल' कथा संग्रहात 'सुमार' 
हे कथेतलें अनी' हें गतिशील पात्र . 
काजरा पयलींचो ताचो स्वभाव जाका 
लेखक 'तिट्रिटे' हें उतर वापरता. बळयां 
रविच्या आंगार पडपी आनी ताचें दादलेपण 
जागोवपी अशें हैं पात्र. '... मागीर-सगल्यो 
शिमोमेरो हुंपून आमी पयलेच खेपेक 
अकठांय आयलीं.'» ह्या वाक्यांतल्यान 
तांच्या नात्याची खोलाय नदरेक येता. पूण 
जेन्ना मोग, लग्न ह्यो गजाली उप्रासतात तेन्ना 
तें म्हणटा, चय रवी! तूं कोंकणो, हांव 
क्रिस्तांब! तूं नेण्टो म्हजेपरस तीन वर्सांनी! 


So, marriage is out of question!'™ 


अशे तरेन शारिरीक संबदां मेरेन पाविल्लें 
ताचें नातें एका खिणान सोंपयता. हेंच अनी 
काजार जावन दुबय पावता तेन्ना ताच्या 
स्वभावात आनिकय बदल पळोवंक मेळटा. 
हांगा जेन्ना रवीक ताचे बद्दल गैरसमज जाता 
आनी ताच्या मनांत ऑनी विशीं आकर्शणाची 

भावना तयार जाता तेन्ना मात तें ताणें 
आंगार घाल्लो हात काडीत म्हणटा, “तूं एक 
विसल्लो हांव आतां काजारी बायल!'. 
दोनूय जाग्यांनी 'She played it safe' 
अशेंच म्हणचें पडटलें. दर एका पांबड्यार 
स्वभाव बदलपी ऑनी हे बायलेचें यथार्त 
चित्रण हांगा पळोबंक मेळटा. “रड आतां' 
कथेतल्या कातारिनाचो स्वभाव परिस्थिती 
प्रमाणे बदलता म्हणचे परस रेमेदील्या 
कर्तुपांक लागून बदलता म्हणप चड़ योग्य 
थारतलें. रेमेद ल्हान आसतना ताचे लाड 
पुरोबपी आवय तिचे भितर दिश्टी पडटा. 
बापयक पूत मात्तूय रेस्पेद दिना. बयल्यान 
मार बडय करता ह्या चितनांनी तिचें दुयेंस 
चड जडार पडटा. कथेंत पावला कणकणी 
तिची अवतिकाय पळोवंक मेळटा. मरपाचे 
वाटेक दोळे लावन बशिल्ली कातारिन पूत 
मेलो हें आयकून रडप लेगीत विसरता इतले 
त्रास ताका पुता कडल्यान मेळळ्या आसुये 
हाचो अदमास लागता. 
सुकण्यां-सावदांचो मोग: - 

कोंयसांवा सारकीं सुकण्या सावदांचेर 
मोग करपी स्त्री पात्रा वा अश्या विशयाक 
धरून तांच्यो जायत्यो कथा पळोवंक 
मेळटात. देखीक, 'मिंगलीलीं घरचीं', 
“तडजोड', 'पिशेपणां अश्या जायत्या 
कथांनी हो मोग पळोबंक मेळटा. 
“कोंयसांबालीं गोरवां' कथेतली कोंयसांव 
आपल्या गोरवांचेर स्वताच्या भुरग्या परस 
चड़ मोग करता. हरशीं आपल्या पोटाक 
चिमटो काडून तांचें पोट भरपी. पूण 
परिस्थिती मुखार दिमी मारून गोरवांक 

पोटा खातीरच बिकचीं पडटात. निमाणे 
कडेन फेस्ताक गिरायक मेळना जावन 
जेन्ना इनास तांकां परतीं घेवन येता तेन्ना 
कोंयसांब गाळी मारीत रडटा आनी तांकां 
मारता. घडये इनसा वांगडा वचपाक कशीं 
तयार जालीं म्हण ती तांकां मारता आसुये. 
ह्या रडपांत मोग आसा, गोरबां पयसावलीं 
नात म्हण एक खोस आसा. कारण जेन्ना 
गोरवांक व्हेल्लीं तेन्ना; 'फेस्ताक गिरायक 
मेळना जाल्यार पुरो! गोरवां पर्थून आयल्यार 
पुरो! अशी ती प्रार्थना करताली आनी 
तिची प्रार्थथा फळाक आयिल्ली अशेंच 
म्हणचें पडटलें. 
निश्कर्शः- 

दामोदर मावजाल्या कथांतल्या 
क्रिस्तांब स्त्री पात्रांचो अभ्यास करतना कांय 
मुखेल गजाली अभ्यासपाक मेळटात त्यो 
म्हणल्यार; घोबा कडल्यान मार खावपी 
स्त्री, परिस्थिती प्रमाणे बदलपी स्त्री, शारिरीक 
सुखा खातीर व्यभिचाराचो मार्ग आपणावपी 
स्त्री, सुकण्या सावदांचेर मोग करपी स्त्री, 
परिस्थितीन पिडिल्ली स्त्री, गिरेस्त जिणेंतलें 
सूख भोगपी. तांच्या कथांतल्या स्त्री पात्रां 
बरवी तांणी बायल मनशेचे वेगवेगळे 
आयाम उक्ताडा हाडल्यात. तांच्या स्वताच्या 
मता प्रमाण; ''खयच्याय समाजाच्या 
लोकमानसाचो थाव घेवचो जालो जाल्यार 
त्या समाजांत निर्माण जाल्लें साहित्य 
वाच्चें.''* वयल्या मताकूच धरून तांच्या 
कथांचें एक खाशेलपण म्हणलार समाजाचें 
यथार्त चित्रण. सत्य घडणुकेंतल्यान 
मेळिल्ल्या कथा बिजातल्यान तांचे कडेन 

आशिल्ले सर्जनशिलतायेचो वापर करून 
कल्पकतायेन कथा जल्माक घालप हें तांकां 
बेस बरें जमलां. तांचे चिकित्सक नदरेक 
आनी अभ्यासू वृत्तीक लागून स्त्री पात्रांचो 
मनोव्यापार लेगीत तितल्याच प्रभावीपणान 
चित्रयतात. ह्या तांच्या गुणाक लागून 
तांच्या कथां विशीं समिक्षक किरण बुडकुले 
म्हणटात; “दामोदर मावजो हांचे कथेचो 
बाज मनोविश्लेषणात्मक. तिका समाजीक 
यथार्ताची आनी ताच्या खर झळपाची 
जाणविकाय आसा. » ह्याच मता कडेन 
साहित्यीक पुंडलीक नायक लेगीत सहमत 
आसात, देखून ते म्हणटात; ''कल्पना- 
बिलासाचे भकीक पड़नासतना मावजो 
जीबनांतलें वास्तव चितारता तेन्ना तांगेली 
विज्ञानीक नदर आनी सामाजिक भान हे 
गुणविशेश उठून दिसतात. कोंकणी 
कथेत दामोदर मावजान क्रिस्ताब समाज 
आनी ताच्या स्त्री पात्रांचे यथार्त चित्रण 
केलां हें जरी खरें आसलें तरी तें जाय तितलें 
पुरक ना अशें तांचे स्वताचे मत आसा. 
ते म्हणटात; ““हांबें म्हजेपरीन येत्न केला. 
पूण ह्या समाजांत अनेक प्रस्न अशे आसात 
जे परगटावपाखातीर त्याच समाजांतल्यान 
खरीक हात घालपाची तांक आशिल्लो 
लेखक जल्माक येवचो पडटलो. तेन्नाच 
ते समाजजिणेचें पुर्णार्थान दर्शन घडूंक 
पावतलें. 2 


संदर्भ: - 

प्रस्तावना, नायक पुंडलीक, 
समकालीन कोंकणी कथा, नॅशनल 
बूक ट्रस्ट, इंडिया, ।998. 

पत्र, सैल महाबळेश्वर, ।7/।/990, 
उर्बा, 20।4, पान-24. 

मनांतलें, मावजो दामोदर, भुरगीं 
म्हगेलीं तीं, माबजो दामोदर, हरिश्चंद्र 
नागबेंकार- सचीव-अस्मिताय 
पतिष्ठान, एप्रील 200, पान 6. 
मुलाखत, उर्बा, व्यक्ती अंक- 
204, पान- ]7. 

तैत्रव. 

मनांतलें, माबजो दामोदर, भुरगीं 
म्हगेलीं तीं, मावजो दामोदर, हरिश्चंद्र 


नागवेकार- सचीव-अस्मिताय 
पतिष्ठान, एप्रील 200, पान 0. 
प्रस्तावना, नायक पुंडलीक, 


समकालीन कोंकणी कथा, नॅशनल 
बूक ट्रस्ट, इंडिया, 998. 

तेरेजालो घोब, गांथन, मावजो 
दामोदर, जाग प्रकाशन, ।97!, 
पान- 44. 

मुलाखत, उर्बा, व्यक्ती अंक- 
20॥4 पा. न. 9) 

बोमाडों, जागरणां, माबजो दामोदर, 
म्हर्जे प्रकाशन, 975, 975, पा. 
न. 34. 

सुमार, रूमडफूल, मावजो दामोदर, 
राजहंस वितरण, 989, पा. न. 90 
तैत्रव. 

]4. 


|5; 


I6. 


| 


8. 


| 0० 


20. 


2. 


मावजो 
I989, 


आतां रड, रूमडफूल, 
दामोदर, राजहस वितरण, 
पा. न. ]38 

आतां रड, रूमड़फूल, 
दामोदर, राजहस वितरण, 
पा. न. ।60. 

तेरेजालो घोव, गांथन, मावजो 
दामोदर, जाग प्रकाशन, ।97!, पा. 
न. 47. 

तेरेजालो घोव, गांथन, मावजो 
दामोदर, जाग प्रकाशन, ।97, पा. 
2, 

तूं वचूं नाका, गांथन, मावजो 
दामोदर, जाग प्रकाशन, 97|, पान 
90. 

मुलाखत, उर्बा, व्यक्ती अंक- 
204, पा. न. 6. 

तो हांव न्हय, जागरणां, मावजो 
दामोदर, म्हर्जे प्रकाशन, ।975, पा. 
न. 6]. 

सुमार, रूमडफूल, दामोदर मावजो, 
राजहंस वितरण, ।989, पा. न. 
99, 


मावजो 
]989, 


22 


237 


24, 


2]3 


सुमार, रूमडफूल, दामोदर मावजो, 
राजहंस वितरण, ।989, पा. न. 
"00, 

सुमार, रूमडफूल, दामोदर मावजो, 
राजहंस वितरण, ।989, पा. न. 
]09 

कोंयसांवालीं गोरवां, जागरणां, 
मावजो दामोदर, म्हजें प्रकाशन, 
975, पा. न. 2!. 


प्रस्तावना, मावजो दामोदर, 
प्रातिनिधीक कथा झेलो, कोंकणी 
भाशा मंडळ,202. 


बुडकुले किरण, सपनमोगी, दामोदर 
मावजो, जाग प्रकाशन, । ऑगस्ट 
204, फाटलें कवर पान. 
नायक पुंडलीक, सपनमोगी, दामोदर 
मावजो, जाग प्रकाशन, । ऑगस्ट 
20।4, फाटलें कबर पान. 
मनांतलें, मावजो दामोदर, भुरगीं 
म्हगेलीं तीं, मावजो दामोदर, हरिश्रंद्र 
नागवेंकार- सचीव-अस्मिताय 
प्रतिष्ठान, एप्रील 200, पान ।0. 
000 

(पुस्तक परिक्षण) 


परेश नरेंद्र कामत : जल्म : ॥968, 
कवी, चित्रकार आनी अनुवादक 
'अळंग५ गर्भखोल', शुभंकर, 
'चित्रलिपी' आनी रंगबोली हे पाच 
कविता संग्रह प्रकाशीत. कवितांचो 
इंग्लीश तशेंच हेर भारतीय भाशांनी 
अणकार. कला अकादमी साहित्य 
पुरस्कार, जनगंगा साहित्य पुरस्कार, 
गोवा कोंकणी अकादेमी साहित्य 
पुरस्कार आनी केंद्रिय साहित्य 
अकादेमी पुरस्कारान सन्मानीत. संपर्क 
: पयलो माळो, एफ-6, पराग को. 
हावसिंग सोसायटी, शांतीनगर, फोंडें, 
गोंय 40340], मो. : 9422640220. 


अनन्य 





परेश कामत 





मॅडम हेस्टर प्रीन 


नॅथानील हॉथॉर्न ( ।804-864 ) ह्या अमेरिकन 
लेखकाची 'द स्कालेंट लेटर - ही गाजिल्ली कादंबरी. 
अमेरिकन साहित्याच्या मळार हे कादंबरीचो अभिजात 
साहित्यात आसपाव जाता. 

हॉथॉर्न हांची 'द स्कार्लेट लेटर ।850 वर्सा उजवाडाक 
आयली आनी तिणें अमेरिकन साहित्याच्या मळार खवदळ 
घालो. 

नॅथानील हॉथॉर्न हे लघुकथा आनी सौंदर्यवादी 
लेखन करपी लेखक. इतिहास, नैतिकता आनी धार्मिकता 
ह्या विशयांच्या संदर्भांत तांचे चडशें लेखन जालां. द 
स्कार्लेट लेटर' हे कादंबरीन तांकां व्हड नामना मेळोवन 
दिली. 

सेलम हांगाच्या बंदरा वयल्या कश्टम हावसांत सर्वेयर 
म्हणून कामाक आसतना, एका वाजेवण्या पावशी दिसा, 
ते एका कोनशाक रास करून दवरलेलीं सरकारी कागदपत्रां 
उस्तीत बशिल्ले. ते राशींत सरकारी शिक्को आशिल्ल्या 
एका पोरण्या कागदांत गुठलायल्लो एक लाखाटो तांकां 
सांपडलो. त्या लाखाट्यांत जिरजिरिल्लें एक लुगट आनी 
हळडुबे पडिल्ले खुबशे पोरणे पेपर तांकां मेळळे. तें जीर्ण 
जाल्लें लुगट म्हणल्यार, जरीचें भरतकाम केल्लें, शेंदुरी 
रंगाचे, इंग्लिश '4' ह्या आकाराचें एक अक्षर आशिल्लें. 
त्या पोरण्या पेपरांनी फाटल्या काळांत जावन गेल्ले 'हेस्टर 
प्रीन' नांवाचे एके अस्तुरेची जिणेची काणी आशिल्ली. 
ती काणी अंयशी वर्सा आदीं थंय सर्वेयर म्हणून काम 
करपी 'जॉनाथन प्यू' नांवाच्या मनशान बरयल्ली आनी 

ती “खरी घडिल्ली गजाल' अशी ताचेर नोंद 
केल्ली. हॉथॉर्नाक ती काणी खूब भावली 
आनी विस्कळीत आशिल्ले ते काणयेचें 
संपादन करपाचें थारावन ताणें बॉस्टनांतल्या 
जाणट्यां मनशां कडल्यान हेस्टर प्रीनाची 
म्हायती मेळयली. ते म्हायतीच्या आनी 
आपले कल्पनेच्या आदारान ताणें ती काणी 
परतून नव्यान बरोवन काडली. ती काणी 
म्हणल्यार द स्कार्लेट लेटर ही कादंबरी. 
हेस्टर प्रीन आनी आर्थर डिम्सडेल 
हांचे मदल्या लैंगीक संबंदांतल्यान हेस्टरागेर 
एक अनौरस चली- पर्ल जल्माक येता. 
सतराव्या शेंकड्यांतलो अमेरिकेंतलो 
कर्मठ प्युरिटन समाज हे घडणुकेक लागून 
खवळटा. ज्याचे पासून पर्ल जल्माक 
आयलां त्या मनशाचें नांव हेस्टर प्रीनान 
सांगचें म्हणून तिचेर सगळे कडल्यान 
दबाव येता. पूण सरकारी अधिकाऱ्यांक, 
धर्मगुरूक आनी न्यायवेवस्थेकूय हेस्टर 
मातूय बाड़गना. पर्लाच्या बापायचें नांव 
ती कशीच सांगिना. उरफाटें, पर्लाच्या 
बापायचीय ख्यास्त आपुणूच भोगतली 
असो ती हट्ट धरता. त्या काळांत प्युरिटना 
सारक्या धर्मकोल्ली लोकांचे कायदे खूब 
कड़क आशिल्ले. असल्या गुन्यांवा खातीर 
ते मनशाक मरणाची ख्यास्त लेगीत दिताले. 
हेस्टर प्रीनाचो न्याय करपी न्यायाधीश 
मातसो मायेस्त आनी समजूतदार आसता. 
हेस्टर दिसपाक सुंदर, तिची कंबळी 
पिराय, तिचो घोव दर्यात बुडून मेला आनी 
अजाणतेपणान तिचे कडल्यान अशी घडणूक 
घडल्या आसूं येता, असो सगळ्या वाटांनी 


2I5 


विचार करून हेस्टराक तो चड कडक ख्यास्त 
द्विना. तीन म्हयने बंदखण, *4' आकाराचे 
एक शेंदुरी रंगाचें अक्षर लांछनचिन्न म्हणून 
गळ्यांत घालप आनी एका दिसा दनपारच्या 
पारार पुरूसभर उंच अशा बाजारांतल्या एका 
ओट्याचेर तीन बरां उबी रावून गळ्यांतलें 
अक्षर थय जमिल्ल्या लोकांक दाखोवप 
अशी तिका ख्यास्त दिता. 

समाजाचे नदरेन उणाक थारिल्ली 
हेस्टर प्रीन तिच्या वांट्याक येतात त्यो 
सगळ्यो यातना, उवेखणी, हिणसावणी 
आनी बकच्छायो मोन्यांनी सोंसता. पूण 
आपल्या अनौरस चलयेच्या बापायचें नांव 
निमाणें मेरेन सांगिना. हेस्टर प्रीन तें '4' 
आकाराचें लांछनचिन्न जल्मभर गळ्यांत 
बाळगिता. सगळे तरेचो शारिरीक उतळताप 
आनी मानसिक ताण सोंशीत आपली 
पुराय जीण दीन दुबळ्यांचे सेवेक ओंपता. 
तिगेले ते निसुवार्थी सेवेक लागून तिगेल्या 
गळ्यांतल्या त्या शेंदुरी रंगाच्या अक्षराक 
फुडल्या काळांत लांछनचिन्नाच्या बदला 
एक वेगळो अर्थ प्राप्त जाता. तें मायेमोगाचें 
चिन्न म्हणून सगळे लोक त्या चिन्ना कडेन 
पळोवंक लागतात. 

मानवी जिणेंतली नैतिकता आनी 
मानसिकता, पातक आनी मुक्तताय हांचे 
मदल्या द्वंद्राचेर उबी आशिल्ली ही कादंबरी 
काळजाक खोल मेरेन स्पर्श करता. 

श्री नरेंद्र काशिनाथ कामत (।934- 
206) 

हे कोंक्णींतले एक नामनेचे लेखक 
आनी रंगकर्मी. स्वतंत्र साहित्य निर्मिती 

बरोबर तांणी कोंकणी बाल साहित्याच्या 
मळार आपलें योगदान दिलां. हेर भारतीय 
भाशांतल्या कांय वेंचीक कादंबऱ्यांचे तांणी 
कोंकणींत अणकार केल्यात. तातूंत शरदचंद्र 
चटर्जी, प्रेमचंद हांच्या कादंबऱ्यांचो 
आसपाव आसा. अर्नेस्ट हॅमिंग्वेची नोबेल 
प्रायझ जैतिवंत कादंबरी- द ओल्ड मॅन 
अँण्ड द सी चो तांणी कोंकणींत अणकार 
केला. 

मॅडम हेस्टर प्रीन' ह्या नांवान तांणी 
द स्कार्लेट लेटर' हे इंग्लिश कादंबरीचो 
कोंकणी अणकार केला आनी कोंकणींतल्या 
अणकारीत साहित्य-मळार मोलाची भर 
घाल्या. हें 00 पानांचें पुस्तक गोवा कोंकणी 


अनन्य 


अकादमीच्या ' अणकार पुस्तकां प्रकाशन” 
येवजणे खाला छापलां. पुस्तकाचें मोल ₹ 
00 आसा. गोवा कोंकणी अकदेमीचें हें 
207 वें प्रकाशन आनी पुस्तकाची पयली 
उजवाडावणी 20।9 वर्साची आसा. 


मॅडम हेस्टर प्रीन : 

मूळ इंग्लीश : नॅथानील हॉथॉर्न 
कोंकणी अणकार : नरेंद्र कामत 
प्रकाशक : गोवा कोंकणी 
अकादेमी, 

पणजी 

वर्स : 209 

मोल : रु. 00/- 

(पुस्तक परिक्षण) 


नयना आडारकार : जल्म 
959, कवयित्री, बालसाहित्यकार, 
निबंदकार. सतरा बयर पुस्तकां 
प्रकाशीत. मनसांवार (कविता), 
स्पंदन” (कथा) आनी 'पोवना' 
आनी 'चांफो' (निबंद) हीं 
म्हत्वाची प्रकाशना. डॉ. टी. 
एम्‌. ए. पै फाबडेशनाचो प्रशस्ती 
पुरस्कार, अखिल भारतीय कवयित्री 
संमेलनाचो डॉ. चपाप्रसाद पुरस्कार, 
गोवा कोंकणी अकादेमीचो 
उत्कृश्ठ साहित्य पुरस्कार अशा 
पुरस्कारांनी सन्मानीत. संपर्क : मो. 
: 9823537563. 


2I7 
नयना आडारकार 


अयोध्या : सुसंस्कृती, स्नेह आनी 
सहकाराचो संदेश दिवपी वटवृक्ष 

बड़ाचें झाड मातयेंत मूळ धरता आनी मळबाचे दिकेन 
आपलें मार्थे उबारता. आपल्या गोपांत धोलपी असंख्य 
पारंब्याक तांचीं मुळां मातयेंत रुजोबन तांचें एक स्वतंत्र 
अस्तित्व निर्माण करपाक मदत करता. आनंदी श्रीनिवास 
कामत हांची अयोध्याय एका विशाळ बटबृक्षाबरी 
सुसंस्कृतीचो, परस्पर स्नेहाचो आनी सहकाराचो संदेश 
दियत मनीसपणाचे भावनेक मनामनां कणकणी विस्तारीत 
बता. 

आनंदीबाय ही केरळचे सुप्रसिध्द कोंकणी प्रचारक 
सर्गेस्त पुरक्काड रंगनाथ प्रभु हांची धूब. तरणे पिरायेची 
आसतनाच तांणी साहित्य निर्मितीच्या मळार पावल 
दवरलें. तांणी साहित्याचे कथा, कविता, प्रवास वर्णना, 
कांदबरी हे प्रकार केळयले. तांच्या साहित्यकृतींतली 
अयोध्या ही कादंबरी तिगेली सर्वोत्तम साहित्यकृती अशें 
मानतात. 

अयोध्या म्हणटकच सर्वसामान्या मुखार रामराज्याची 
संकल्पना उबी जाता. प्रजेचे हीत नदरेमुखार दवरून 
चलयिल्लें एक आदर्श राज्य म्हणल्यार रामाची अयोध्या. 
हे कादंबरेंतली अयोध्या ही सुमित्राक्काली, कृष्ण पै हांचे 
घरकान्नीली. धनाची आस्पत नासल्यार जाता, पूण बर्‍या 
संस्कारांची जोड जाय. हे जोडीच्या बळग्यार शुन्यातल्यान 
विश्व निर्माण करपाक जाता, प्रतिकूल परिस्थिती कडेन 
दोन हात करीत मनाची विशाळताय आनीक विस्तृत करपी 
अयोध्या बांदपाक जाता हाची जिती-जिवी देख दिवपी 
सुमित्राक्काली अयोध्या. 

सुमित्राक्का ही हे कादंबरीचें मुखेल पात्र. 
गरीब घराब्यांतली जावनूय सुसंस्कार संपन्न 
अशी. नितळ मनाची, दुसऱ्यांचे सुखदुख्ख 
समजून घेवन तांकां आपलेपणान, मायेन 
लागीं धरपी, तांकां नव्यान जियेवपाक नवें 
बळगें दिवपी. तिचे भोंबतणी ही कांदबरी 
भोंबता. तातूंत तिच्या कुळारचीं, मावोडचीं 
मनशां, तिचीं भुरगीं, सोयरींधायरीं, शेजारी- 
पाजारी सगळीं मनशां येतात. सुमित्राक्कान 
विणिल्लो मायेचो, आपलेपणाचो गोफ 
कसो ही अयोध्या. 

कश्ट करपाची संवय आसली आनी 
कसलेंय काम उणाक म्हणून समजनासतना 
मनाची तयारी आसली काय आसा 
तातूंतल्यान दुखखाक भायर मोखून सुखाक 
येवकार दिवपाची तांक येता हें सुमित्राक्का 
आमकां दाखोवन दिता. 

सुमित्राक्का आनी कृष्ण पै हांचे संवसार 
वालीर फुलिल्लीं फुलां नंदिनी, अजय, 
विजय, संजय, विनय आनी वंदना हीं, 
सुमित्राक्काल्या संस्कार साऱ्या उदकांतल्यान 
तरतराक आयिल्लीं. आपल्या घोवाच्या 
भुजाक भूज लावन आपले ताकी प्रमाण 
आपलो संवसार चलोवपाक हातभार लावपी 
सुमित्राक्काच्या कश्टांची गवाय आशिल्लीं 
तीं भुरगीं. उजू चलणुकेन आपले आवयन 
उबारिल्ले येसाचे घुडयेक तांणी आनीक 
वयर व्हेलीं. 

माधव पै ह्या गिरेस्त मनशाक तीन पूत. 
व्हडले दोगजाण कुबुद्दीचे घूड. तिसरो पूत 
कृष्ण पै शिकून एका स्कुलांत शिकयतालो . 
ताची जोड व्हडल्या दोन भावांच्या मानान 


अनन्य 


खुबूच उणी, आनी सभावानूय दोनूय व्हड 
भावांपरस सामको उरफाटो, थंडसाणेन, 
सोंशीकसाणेन आपल्या वांट्याक आयिल्लें 
मोन्यानी सोंसपी. माधव पै काळजाच्या 
आताकान संवसार सोडून गेलो आनी ह्या 
दोग व्हडल्या भावांनी सगळी बारा एकरांची 
आस्पत आपल्या दोगजाणांच्या नांवार 
बांटून घेतली आनी पन्नास सेंटार आशिल्लें 
एक ल्हान घर धाकटो भाव कृष्ण पैच्या 
नांवान केलें. तेन्ना हे गजालीक विरोध 
करीत आपल्या ह्या निमण्या पुताच्या आनी 
सुनेच्या ल्हान घरांत तांच्या वांगडा रावपाचो 
निर्णय सुमित्राक्काले सासूमांयन घेतलो आनी 
ती सुमित्राक्काक मानसीक बळगे दिवपाक 
आपलें जिवीतभर वाबुरली. 

जशें दिता तशें मेळटा अशीं जाणटेलीं 
म्हणटालीं. आनी हें म्हणणें लटीक न्हय हें 
अयोध्या वाचतना आमच्या लक्षांत येता. 
आपले पूत, आपल्यो धुवो, आपल्यो सुनो 
अर्थांत म्हजीं मनशां ह्या सुमित्राक्काल्या 
गुणांक पारखुपी सुनो तिका मेळळूयो. 
तरातराचीं फुलां पूण एका गुच्छांत बांदतकच 
चड सोबीत दिसतात आनी चड परमळटात 
हाचो अणभव अयोध्येंतल्या मांय- सुनांचो 
एकवट पळयतकच येता. पद्मा, प्रेमा, प्रभा 
आनी प्रिया हाणी आपापल्या ताकी प्रमाण 
मांयच्या कामांची आपले भितर वांटणी 
केली आनी हेर घरांनी सुनां मदीं कामा 
खातीर जे तरेन धुसफूस जाता तातूतल्यान 
सासणा खातीर मुक्ती मेळयली. पद्मान 
रांदची कूड, प्रेमान सुमत्राक्कान रोयिल्लें 
पोरसूं, प्रभान गायो आनी दूद-दुदावळ, 

आनी निमणी सून प्रिया हिणें आपल्या 
शिक्षणाचो उपेग संवसारांतलीं कितलीशींच 
कामां, जापसालदाऱ्यो सांबाळपाक केलो. 
अयोध्येत चारूय सुनांचें युनियन, चार 
पुतांचें युनियन, धुवांचें युनियन आनी ह्या 
युनियनांक कुशळटायेन मार्गदर्शन करून 
मुखार व्हरपी सुमित्राक्का आनी कृष्ण पै. 
ह्या युनियनांनी अयोध्येंतलो एकचार, 
एकमेकाबिशींची प्रिती तिगोबन दवरली. 

अयोध्या फकत सुमित्राक्का, कृष्ण पै 
आनी तांचे पूत-सुनो, धुबो-जांबय, नातरां 
हांचे पुरती मर्यादीत उरलीं ना. त्या परिघा 
भायर वचून जांबयाचे, सुनांचे, भावांचे 
सगे-सोयरे, आनी तांचे कडेन संबंदीत 
जीं जीं व्यक्तीमत्वां आयलीं. तांचीं सुख- 
दुख्खां, तांचे कश्ट-हुस्के आपले मानून ते 
सुटाबे करपाक अयोध्येंतलीं मनशां मनां- 
काळजासावन वाबुरलीं. 

दुसऱ्यान गाय मारली म्हणून आपणें 
वासरू मारचें न्हय वयल्यान आपल्याक 
एका काळार पिडपी, संपत्तींतल्यान बेदखल 
करपी अश्या सोयऱ्यांचेर जेन्ना कठीण प्रसंग 
आयलो तेन्ना तांणी केल्लें सगळें विसरून, 
तांकां माफ करून तांच्या आदाराक धांवपी 
सुमित्राक्कालो गूण तांच्या कुटुंबांतल्या 
सगळ्यां मदीं कार्यान्वीत जाल्लो दिसून 
येता. आपल्या घरचे अब्रूचेर दाग लागपा 
सारको प्रसंग येबं येता हें पळोबन आपले 
बुदबंतकायेन कोणाकूच सुलूस लागूंक 
दिनासतना तातूंतल्यान मार्ग काडपी 
अयोध्येंतली सून प्रियाची देख आयच्या 
काळांतल्या भावजयांनी मुजरत घेवंक 

फावो. 

म्हाका कळना ही कोंकणीची शैली 
ही' कोंकणी मनशाची पिरंगण कोंकणी 
वाचनाच्या मळारूय दिसून यता. हांबूय 
ह्याच घटका मदलेंच एक. पूण जेन्ना 
ही कादंबरी हां्बे वाचूंक घेतली, तेन्ना 
आपशीच ती आपल्या अर्थासयत म्हज्या 
मना-काळजांत रिगत गेली. दरेक उतराचो 
अर्थ अचळय उलगडत गेलो आनी तोच 
खरो अर्थ आशिल्लो हें निमाणेकडेन दिल्ली 
ग्लोसरी वाचतकच कळळें. 

डॉ. हरिन्द्र शर्मा हांणी तकालस घेवन 
भोव सोंप्या आनी मल्याळम शैलीचे 
म्होंबाळपण राखून हें लिप्यांतर केलां. 

केरळच्या मल्याळम लिपयेंतली 
कोंकणी कादंबरी, नागरीत लिप्यांतर करून 
मूळ उतरांची नागरींत विस्कटावणी करून 
दिवपी ग्लोसरी सयत ।53 पानांची कादंबरी 
अयोध्या, गोवा कोंकणी अकादेमीची 
निर्मिती आसा. मोल आसा देडशें रुपया. 
गोंयचे कलाकार सिया पंडित हाचें सुंदर 
मुखचित्र हे कादंबरेक लाबलां. पयसावो 
वाडोबपी चौकोनी कुटुंबातल्या दरेकल्यान 
ही कादंबरी वाचून मनशां मनशां मदलो, 
काळजां-काळजां मदलो एकवट कसो 
तिगोबन दवरचो हाची देख घेवची. 


अयोध्या - मूळ मल्याळम 
लिपयेंतली कादंबरी 

मूळ लेखक- आनंदि, मुंबय, 
नागरींत लिप्यांतर- 

डॉ. पी. आर. हरिन्द्र शर्मा. 
प्रकाशक- गोवा कोंकणी अकादेमी >> 
बर्स : 20।9 

मोल : रु. ।50/- 

(पुस्तक समिक्षा) 


सखाराम शेणवी बोरकार 
जल्म : ।955, कवी, निबंदकार, 
समीक्षक. 'अश्रेव' आनी तू हे 
दोन कविता संग्रह प्रकाशीत. संपर्क 
: सी 25, सपना व्हेली, पाजीफोंड, 
मडगांव, गोंय - 403 60]. मो. 
992330675] 


अनन्य 





सखाराम शेणवी बोरकार 





कोंकणी राजभास कशी जाली? : 


एका कार्यकर्त्याचे नदरेंतल्यान! 


]9 डिसेंबर 96 वर्सा गोंयची सुटका जाले उप्रांत 
ते आयज मेरेनच्यो गोंयांतल्यो दोन म्हत्वाच्यो घडणूको 
म्हळ्यार “जनमत कौल' वा ओपिनीयन पोल' आनी 555 
दिसांचें (जुलै ।985 - फ़ेब्रुवारी ।987) “कोंकणी राजभास 
आंदोलन !' ह्या दोनूय घडणूकांनी गोंयचे स्वतंत्र अस्तित्व 
राखून दवरलें आनी ह्या दोनय घड़णूकांवरवींच आयज 
महाराष्ट्राच्या एका जिल्ल्या परस आकारान आशिल्लें 
गोंय, भारत देसाचें 25वें राज्य म्हण व्हडविकायेन मिरयता 
आनी चाळीस आमदार ह्या सुपुल्ल्या अश्या राज्याची 
सत्ता भोगतात. 

अश्या ह्या म्हत्वाच्या घड़णुकांचे दस्तावेजकरण 
करप, ह्या घडणुकांनी जांकां फुडारपण करप्यांक जमलें 
नां वा ह्या घडणुकांचो फुडले पिळगेक म्हत्व कळचें म्हण 
ताचो इतिहास बरोवन दवरपाचीय तांकां वान्सा जाली 
ना. तेदेवेळचे राजकीय विश्लेशक वा पत्रकार हांकाय हो 
इतिहास बरयनसो दिसलो ना. 

इतिहास जर त्या- त्या वेळार बरयलो तर तातल्यो 
चुकी टाळपाक येतात. चुकीचो इतिहास लोकामेरेन 
पावना. ह्या गोंय सुटके उप्रातच्या म्हत्वाच्या घडणुकाचो 
इतिहास बरोवन दवरलो ना म्हण आयज ओपिनीयन पोल 
जावन पन्नास वर्सा उलगलीं तरीय ओपिनीयन पोल कोणें 
हाडलो ? ओपिनीयन पोलाचो बापूय कोण? असले प्रस्न 
तयार जाल्यात आनी जण एकलो आपल्याक जाय तश्यो 
ताच्यो जापो दिता. हाचे कारण म्हळ्यार बरोबन दवरुक 
नाशिल्लो इतिहास. 

देखीक ओपिनीयन पोलाचेर 
कोंकणींतल्यान पयलें पुस्तक ओपिनीयन 
पोल जातगीर सुमार 38 बरसा उप्रांत 
आयलें. ह्या चळवबळींतलो एक खडेगांठ 
बांटेकार सदानंदबाब काणेकार हांणी 2005 
वर्सा ओपिनीयन पोलांतल्या आपल्या 
अणभवांचेर आनी यादींचेर आदारिल्लें 
पुस्तक *ओपिनीयन पोल' ह्या नांवान 
उजबाडायलें. ताचे उप्रांत ओपिनीयन 
पोलाचो सविस्तर असो इतिहास 
इग्लिशींतल्यान राजन नारायण आनी 
शॅरोन डी क्रुज हांणी 20!] वर्सा "Triumph 


of Secularism- battle of Opinion Poll in 
७०३" ह्या नांवान बरयलो आनी तो गोवा 
पब्लिकेशन्सान उजवाडाक हाडलो. उप्रांत 
207 वर्सा पत्रकार सुहास बेळेकार हांणी 
मराठींतल्यान 'गोव्याला घटकराज्य कसे 
मिळालें?” हें पुस्तक उजवाडाक हाडलें. 
209 वर्सा अस्मिताय प्रकाशनांन श्याम 
बेरेंकार हांचें “ओपिनीयन पोल” हें पुस्तक 
उजबाडाक हाडलें. हाचेवेल्यान ओपिनीयन 
पोलाचेर पुस्तकां येवपाक कितलो कळाव 
लागलो तें आमकां कळटा आनी मुखेल 
म्हळ्यार हातुतलें एकूय पुस्तक आमकां ह्या 
घडणुकेचो पुराय इतिहास सांगीना. 

कोंकणी राजभास चळवळीच्या 
इतिहासाच्या मळार तर आमकां आनीकय 
अवतीकाय दिसून येता. पत्रकार सुहास 
बेळेकार हांच्या 20।4 वर्सा लोकसभा आनी 
गोंय विधानसभा हांचे कामकाजाचेर आदारुन 
बरयिल्लें मराठींतलें 'राजभाशा कायद्याचा 
इतिहास' आनी ताणींच बरयिल्लें 'नभुतो 
न भविष्यती राजभाशा आंदोलन'(209) 

आनी श्याम वेरेंकार हांणी बरयिल्लें आनी 
अस्मिताय प्रकाशनांन उजवाडाक हाडिल्लें 
राजभास आंदोलन'(209) हीं पुस्तकां 
सोडल्यार आमचेकडेन कोंकणी राजभास 
चळवबळीचेर आनीक पुस्तकां नांत. इंग्लीश 
मिडियाक तर ह्या आंदोलनाचेर पुस्तक 
बरोबपाची गरज लेगीत भासूंक नां. हाचे 
वेल्यान आमी ह्या म्हत्वाचे घडणुकेकडेन 
कितल्या घाळपणान पळयतात तें कळटा. 
खंतीची गजाल म्हळ्यार हातूंतलें एकूय 
पुस्तक ह्या चळवळीची पुराय आनी खरी 
खबर सांगीना. 

ह्या मळावेलें उणेंपण थोडेतरी 
कमी करपा खातीर जेश्ट पत्रकार आनी 
साहित्यीक संजीव वेरेंकार हाणीं “कोंकणी 
राजभास कशी जाली?” ह्या पुस्तका उदेशीं 
हो कोंकणी राजभास चळवळीचो इतिहास 
आमच्या मुखार हाडला. संजीव वेरेंकार हो 
इतिहास संशोधक न्हय तर हे चळवळींत 
सक्रिय आशिल्लो एक कार्यकर्तो. कोंकणी 
राजभाशेचो पुराय आंदोलन ताच्या 
दोळ्यांमुखार घडलां आनी ह्या घडणूकेचो 
एक साक्षीदार आनी वाटेकार ह्या नात्यान 
ताणें कितें पळयलें, भोगलें तें सगळें ताणें 
भिड मुर्वत दवरिनास्तना मांडला. ह्या 
पुस्तकाक राजभास चळवळीचो इतिहास 
म्हणचो काय ना हें जाणकारांनी थारावचें. 
पूण फुडें फ़ाटीं ह्या राजभास आंदोलनाचो 
विस्तृत असो इतिहास बरयतलो तेन्ना 
ताका संजीवाच्या ह्या पुस्तकाचो खूब लाव 
जातलो हातूंत दुबाब ना. 

सुर्वकच 'नमळायेन' ह्या आपल्या 

मनोगतांत ह्या पुस्तकाच्या उद्देशा विशीं 
बरोवपी म्हण्टात कोंकणीन म्हाका नांव 
दिलें, स्वाभिमान दिलो. हांबूय तिका कितें 
देणें लागता. म्हजे भाशेक व्हडली करपाक , 
तिका मानाचो पाट दिवपाक, म्हजे हयातींत 
जे कोण कठीण काळार , प्रामाणीकपणान 
कश्टले, चळवळीच्या आगट्यांत हुलपले, 
तांच्या नांबांची नोंद भाशेच्या इतिहासात 
कोण करीत हे विशीं म्हाका दुबाव आसा. 
देखून तांच्या योगदानांची खंय तरी नोंद 
जांबची हे भावनेन हांबें हें पुस्तक बरयलां. 
म्हजो कोण मित्र, विरोधक, दुस्मान हाचो 
कसलोच विचार करिनासतनां तटस्थपणान 
सत्याक फ़ाट करीनासतनां हावे हें काम 
केलां. 

92 पानांच्या ह्या पुस्तकांत 37 
प्रकरणां आसात. आनी निमण्या दोन 
प्रकरणांत राजभास विधेयकां आनी संदर्भ 
वळेरी आसपावतात. 

ह्या पुस्तकाचो अर्द्यावयर वांटो कोंकणी 
राजभास घडचे पैलीं ताका जी बसका लाबली 
ताचेर आदारला. कोंकणी राजभास जांवचे 
पैलींचो पुर्वरंग कसो! हातूंत त्या वेळेवेलें 
राजकारण, मुंबय जाल्लो कोंकणीचो वावर, 
लळीतकांतल्यान जागृताय, विंगड-विंगड 
साहित्यीक संस्थाची थापणूक, काणकोणचें 
साहित्य संमेलन, कोंकणी नाटक, चित्रंगी, 
गोंय ते मंगळूर मेरेन बरोवप्यान आनी 
सज्जन तारी हाणी केल्लो प्रवास आदीची 
म्हायती खूप अभ्यासपुर्ण आसा. हो सगळो 
वावर म्हळ्यार कोंकणी राजभास करपाचें 
मुळावण आसले हें बरोवपी आमकां 


अनन्य 


सांगता. 

हातूंतलें 'उदयबाबांची निवडणूक 
राजभाशेची इशारतूच!' हें प्रकरण म्हाका 
खूब म्हत्वाचे दिसता. उदयबाबान मडगांवचे 
आमदार बाबू नायक हांचे आड वेंचणूक 
लड़यली ताका राजकीय कारणां कितेंय 
आसूं पूण एक कोंकणी स्वाभिमानी आनी 
कोंकणी चळवळींतलो मनीस विधानसभेत 
पावता हाचो सगळ्या कोंकणीवाद्यांक 
अभिमान आसलो आनी ते खातीर कोंकणी 
चळवळींतले गोयभरातले कोंकणी मोगी 
उदय बाबा खातीर वावूरले. बाबू नायक 
हो कोंकणीचे आड केन्नाच नासलो. पूण 
उदयबाब विधानसभेत पावप हें चड गरजेचे 
आसलें आनी तेखातीरच कोंकणी राजभास 
जावपाचीं पावलां बेगीन पडलीं आनी 
संजीवबाब म्हण्टात तशे उदय बाबांची 
वेंचणूक ही कोंकणी राजभास जावपाची 
इशारतच आसली. 

त्या उप्रातचीं प्रकरणां आमकां कोंकणी 
राजभास कशी जाली हें खोलायेन सांगता. 
हातुंतली एक म्हत्वाची गजाल म्हळ्यार 
बरोवप्यान ह्या चळवळीतल्या सामान्य 
कार्यकत्यांची नावां ह्या सगळ्या प्रकरणानीं 
आसपावल्यांत. हीं नावां कोणाच्याय 
नदरेंतल्यान सुटपा सारकीं, पूण तांचो त्याग 
मोठो. हांतूत कांय नांवा आसपावपाचीं 
नदरचुकीन उल्ल्यांत. पूण जीं नांवा 
आयल्यांत तीं शंबर प्रतीशें खरीं आसात. 
फुडें फ़ाटीं भलतींच नांवा घुसोबपाचो 
कोणय चूक करीत जाल्यार ताका सादूर 
रांवचें पडटलें. ते खातीर संजीवबाबाची 

तोखणाय. हें करतनां कांय जाण जे प्रत्यक्ष 
चळवळी वेळार तिरायत कशे वागले आनी 
चळवळ येसस्वी जातगीर चळवळीचें स्रय 
घेबपाक फुडे सल्ले अश्या मनश्यांचेर बडीय 
माल्ल्या. 

कोंकणी भक्तांच्या त्यागाक लागूनच 
कोंकणी राजभास जाली हें निमणे प्रकरण 
खूब म्हत्वाचे आसा. कोंकणी राजभास 
जातगीर आमकां कशी सुस्ती आयली. 
राजभास कायदो चालीक हाडपाखातीर 
आमी सरकाराचेर चेंपण घालपाक जाय 
आसलें तें घालें ना म्हण आयज कोंकणी 
राजभास जावन लेगीत तिका राजभाशेचो 
पाट मेळना हें सांगतना संजीवबाब 
म्हण्टात, “नवे पिळगेंतले कांय तरणाटे 
राजभास कायदो चालीक लावूंक नां म्हण 
म्हालगड्यांक दोश दिवंक लागल्यात हें 
समा न्हय. कोंकणीचें उल्लां तें काम नव्या 
पिळगेन करचें, जाण्टेल्यांचे दोश दाखोबपांत 
धन्यताय मानची न्हय. कोंकणी राजभास 
अमंलबजावणे बरवी गोंयकारांचे हीत सादप 
ही मोख आसची.' 

ह्या पुस्तकाचे खाशेलेंपण म्हळ्यार 
ह्या पुस्तकांतली सुटसुटीत आनी व्हांबती 
भास. बरोवपी हांतूत म्हणी आनी वाक्प्रचार 
घालून आनीकय ती लालित्य पुर्ण करता, 
बरोवप्यान ह्या पुस्तकांत जी शैली वापरल्या 
ती तोखणायेची! आयज सुको इतिहास 
कोण वाचना. पूण हें पुस्तक वाचतनां 
खंयच कंटाळो येना. ह्या पुस्तकांत राजभास 
चळवळीचे कांय दुर्मिळ अशे फ़ोटो आसात 
आनी त्या खातीर ह्या पुस्तकाचें म्हत्व 


223 


आनीकय वाडलां. 

ह्या पुस्तकाच्या उणेपणाचेर बोट 
दवरतलो जाल्यार सगळ्यांत व्हडलो दोश 
म्हळ्यार ह्या पुस्तकाचे शुध्द लेखन. आपूण 
कवी आपणांक तें शुध्दलेखन बी कळना 
हें म्हणपच चूक. बरी हुमणान कालयिल्ली 
शीताची उंडी तोंडांत घालतगीर ज्युस्तच 
फ़ातर सांपडचो तशें खूब कडेन जालां. हें 
एक इतिहासीक मोल आशिल्लें पुस्तक 
जाल्ल्यान तांचे मुद्रित शोधन करप गरजेचें 
आसलें. 

ह्या पुस्तकाचेर कांय लोक आक्षेप 
घेतात कीं इतिहास बरोवपी सदांच तटस्थ 
आसपाक जाय. बरोवपी त्या घडणूकेंत 
वांटेकार आसलो तरी! खूबकडेन संजीव 
वेरेकारांन आपलो ह्या चळवळींतलो सहभाग 
दाखोवपाखातीरच हें पुस्तक बरयलां असो 
तांकां दुबाव मारता. 

पूण म्हज्या मतान संजीवबाबान आपलो 
ह्या चळवळींतलो सहभाग दाखोवपाक हें 
पुस्तक बरोवंक ना. तशें कोणाकय दिसलें 
तरी ज्यो घडणूको घडल्यो थंय बरोवपी 
आसा आनी ताच्या वांगडा आनीकय 
आसात आनी तांचीय नांवा हातूंत आसात. 
ज॑य संजीवबाब हाजीर आशिल्लो तो 
बरोवपी म्हणून न्हय तर एक कार्यकर्ता 
म्हण. म्हण्टगीर घड़णूकेचो एक गवाय 
म्हणून बरोवपी कडेक रावंक शकना. 

त्या काळार जें कितें घडलें तें बरोवपी 
थय हाजीर आसतनां घडलां. जर बरोवपी 
सगळ्या कडेन आशिल्लो तर ताचो उल्लेख 
येबप समा आसा. बरोवपी ह्या घडणुकांची 

गवाय म्हण्टगीर ताचे बरोवपांत एक वजन 
आयलां. आपूण ह्या घडणुकांनीं नासतनां 
आपलो सहभाग बरोवप्यान दाखोवंक ना हें 
म्हत्वाचे आनी खंयचीय घडणूक चुकीची 
बरोवंक ना हें विशेश! 

ह्या पुस्तकाची अर्पण पत्रिका खूब 
मोलादीक आनी अर्थपुर्ण आसा. संजीवबाब 
बरयतात, चार चौगांत उबो रावन धिटायेन 
सत्य आनी स्पश्ट उलोवपाची वाचा दिली 
ते म्हजे कोंकणी मायेक आनी दुबळ्या 
धाट्या गोंयकारांक न्याय मेळोवन दिवपाक 
आनी कोंकणी अस्मितायेचे राखणे खातीर 
आपलें जिवीत ओंपलें त्यो स. व्हिक्टोरीया 


अनन्य 


(मामी) फ़ेनॉडीस हाकां हें पुस्तक ओंपतां 

ह्या पुस्तकाचे मुखपृष्ट नामनेच्यो 
चित्रकार निरुपा नाईक हांणी काडलां . हें 
पुस्तक संजीव वेरेंकार हांणीच उजवाडायलां. 
गोंयची अस्मिताय राखपाखातीर जें राजभास 
आंदोलन घडलें ताची फ़ाटभूंय आनी 
इतिहास जाणा जावन घेतलो जाल्यार हें 
पुस्तक वाचप गरजेंचें. 


कोंकणी राजभास कशी जाली? : 
बरोवपी: संजीव वेरेंकार 

प्रकाशकः संजीव वेरेंकार 

वर्स : 209 

पानां: ।92 

मोलः 250 रुपया 





000 

(पुस्तक समिक्षा) 


शुभा बरड : जल्म : ।994, युवा 
कबयत्रि आनी समिक्षक. वेग- 
वेगळ्या नेमाळ्यांनी सातत्यान लेखन 
प्रकाशीत. 'वसुंधरा* कवितासंग्रह 
प्रकाशीत. सपर्क मो. 84।99087 

शुभा बरड 


आधुनीक कोंकणी नाटकाक 
सक्षम करपी कैदी नंबर 00' 


नाटकाक साहित्य प्रकार म्हणचे परस दृक-श्राव्य 
कलाप्रकार म्हणप योग्य जातलें, कारण नाटक ह्या संज्ञेची 
पुर्तताय जाता ती सादरीकरणांतल्यान, प्रयोगांतल्यान. 
नाटक ह्या उतराचो मूळ अर्थ अभिनय करप. इग्लिशींतलें 
'Dram' हैं उतर ग्रीक उतर 'डून' हातूंतल्यान आयलां, 
जाचो अर्थ 'एकद्रें कार्य करप' (६०००). पळोवप आनी 
आयकप अशो दोन क्रिया नाटकांतल्यान जातात. एका 
पंगडान दुसऱया पंगड वा समुहा खातीर सादर केल्लो 
हो कलाप्रकार खूबच पोरणो. लोकांची मनरिजवण 
करतासतनाच प्रत्यक्ष तांची मानसीकताय बदलपाचें, 
विचार-जागृती करपाचें काम नाटक करता. सोप्या उतरांनी 
सांगचें जाल्यार माचयेवेल्या सवंगांच्या अभिनयांतल्यान 
आनी उलोवपांतल्यान सामकार एकठांय जाल्ल्या लोकांक 
केल्लें कथन म्हळ्यार नाटक. नाटकाचो सगळ्यांत पयलो 
उल्लेख मेळटा तो भारतीय साहित्यशास्त्राचे जनक आचार्य 
भरतमुनी हांच्या नाट्यशास्त्र ह्या ग्रंथांत. ऋग्बेदांतल्यान 
पाठ्य, यजुर्वेदांतल्यान अभिनय, सामवेदांतल्यान गीत 
आनी अथर्ववेदांतल्यान साबार रस घेवन नाटक ह्या 
पांचव्या वेदाची निर्मणी जाली. हाका लागून नाटकाक 
“पंचमवेद' अशेंय म्हणटात. नाट्यशास्त्राचो चड भर आसा 
तो नाटकाचेर. इ.स पूर्व सव्या शेंकड्यांत रचिल्ल्या 
ह्या ग्रंथांत ते नाटकाच्या वेगवेगळ्या आंगांचेर चर्चा 
करतात. साबार भाव-भावनांनी संपन्न आनी वेगवेगळ्या 
प्रसंगांनी जुळून येवपी नाटक म्हळ्यार लोकवृत्ताची आनी 
तांच्या आचार-विचारांची अनुकृती अशें तांचें मत. ह्या 

कलाप्रकाराची व्याख्या आ. भरतमुनी 
'त्रैलोक्यस्य्‌ सर्वस्य्‌ नाट्यम्‌ भावनुकिर्तनम्‌' 
अशी दितात - जाचो अर्थ त्रिलोकांतल्या 
साबार भावभावनांची कलात्मक प्रस्तुती . 
तेचतरेन “अवस्थानुकृतिम नाट्यम्‌'' अशा 
उतरांनी खंयच्याय अवस्थेचें केल्ले 
अनुकरण म्हळ्यार नाटक अशेंय ते सांगतात. 
तांच्या उपरांत कितल्याशाच संवसारीक 
(चड प्रमाणांत ग्रीक आनी रोमन) तशेंच 
भारतीय अभ्यासकांनी नाटकाचो शास्त्रीय 
अभ्यास करतासतना नाटकाच्या घटक 
आनी प्रकारांचेर तशेंच ताच्या रचनातंत्राचेर 
उजवाड घाला. भारतीय साहित्यांत संस्कृत 
वाययांतल्यान संगीत नाटक, पौराणीक 
नाटक अशा साबार तरेच्या नाटकांतल्यान 
नाट्य रचना आनी सादरीकरणाची परंपरा 
समृध्द जायत गेली. 

गोंयच्या कोंकणी नाटकाचो विचार 
करतना ताचो उगम लोकवेदांतल्या जागोर, 
रणमाले, खेळ ह्या लोकनाट्यांतल्यान 
जाल्लो दिसता. गोंयकारांक पयलींसावनूच 
नाटकाचे पिशें. ताका लागून उत्सव आनी 
जात्रे निमतान गांवांत एक तरी नाटक 
जावचेंच हो तांचो हावेस. महाराष्ट्रांतल्या 
एकाद्रया नाट्य-पंगडाक आपोवन गांवांत 
देवळाकडेन नाट्यप्रयोग जातालो. मात, 
तातूंत पुराय महाराष्ट्री शैली आनी स्वाद 
आशिल्ल्यान तो फकत प्रयोग वा उत्सवाचो 
भाग जावन उरतालो. इतले म्हणसर 
भारतीय रंगमाची वेगवेगळ्या भासांनी 
विकसीत जायत आसली. कोंकणी भाशेंतलें 
पयलें नाटक पळोवपाक गोंयकारांक ]0 

फेब्रुवारी 92 ह्या दिसाची वाट पळोवची 
पडली. ह्या दिसा कर्नाटकाच्या बंटवाळ 
गांवांतल्या बोळतूर कृष्ण प्रभू हांणी पयलें 
पुराय स्वरुपाचे कोंकणी संगीत नाटक 
बरयलें. ताचें नांव आसलें संगीत राजा 
चंद्रहास'. कन्नड नाटकांतल्यान स्फुर्त घेवन 
हें नाटक तयार जाल्ले. गोंयांत कोंकणी 
नाटक रुपांतरीत नाटकांतल्यान सुरू जालें 
- शणै गोंयबाबान केल्ल्या फ्रांसिस्कन 
नाटककार मॉलिएर हाच्या नाटकाच्या 
रुपकारान. तांणी शेक्सपियराच्या सुमार 
2 इंग्लीश नाटकांचो अणकारूय केलो. 
शणै गोंयबाबांच्या उपरांत आचार्य रामचंद्र 
शंकर नायक, पुंडलीक दांडो, किसन 
कामत, दत्ताराम कामत बांबोळकार, विष्णू 
वाघ, देविदास बाबय, भरत नायक अशा 
कितल्याशाच कोंकणी नाट्य-कलाकारांनी 
स्वतंत्र कोंकणी नाट्य-संहिता निर्माण करून 
कोंकणी नाट्य चळवळ मुखार व्हेली. 
आयज शंबरी हुपिल्ली आधुनीक कोंकणी 
रंगमाची साहित्याचोय एक वांटो जावन 
कोंकणी नाट्यरसिकांच्या भेटेक आयल्या. 
ही रंगमाची आयज कितलेशेच विशय 
हाताळपाक शकता. कोंकणी रंगमाचयेन 
“कोंकणी नाटक म्हळ्यार विनोदी नाटक हो 
तत्कालीन समाजांत रूढ जाल्लो गैरसमज 
पयस केलो हें उल्लेख करपा सारखें आसा. 

कोंकणी रंगमाचयेच्या इतिहासाचेर नदर 
भोंवडायतना तिच्या वांट्याक आयिल्ले दोन 
भर-भक्कम पांबडे दिश्टी पडटात - मुंबय 
महाविद्यालयीन पांवड्यार चलपी कोंकणी 
एकांकी सर्त आनी गोंय मुक्ती उपरांत 

गोबा कला अकादमी आयोजीत कोंकणी 
नाट्य सर्त. 950-60 ह्या काळांत मुंबय 
कॉलेजींनी शिकपाक गेल्ल्या तरणाट्यांनी 
थय वायय मंडळा स्थापन करून अंतर 
महाविद्यालयीन कोंकणी एकांकी सरती 
सुरू केल्यो. तातूंतल्यान किसन कामत, 
दत्ता नायक, डॉ. विनय सुर्लकार, 
अशोक कामत, रामकृष्ण जुवारकार अशे 
एका्कीकार तयार जाले. 973 वर्सा 
गोवा कला अकादमीची कोंकणी नाटक 
सर्त सुरू जाली. तातूंतल्यान नवे लेखक 
तशेंच नवे नाट्य कलाकार घडले. कोंकणी 
भाशा मंडळाची वर्सुकी लेखन सर्त आनी 
पणजी आकाशवाणीवेल्या रेडिओ नाट्य 
लेखन सर्तीक लागून दर्जेदार कोंकणी नाट्य 
संहिता तयार जाल्यो. ह्या वाताबरणांतल्यान 
कोंकणी नाट्य चळवळीक वेगळीच दिका 
फाबो जाली. आनी हाची गवाय आयचो 
आघाडेचो नाटककार पुंडलीक नारायण 
नायक हांची नाट्य-संपदा आमकां दिता. 
शबै शबै भौजनसमाज, पिंपळ पेटला, 
सुरींग, श्री विचित्राची जात्रा, चैतन्याक 
मठ ना अशा नाटकांतल्यान वेगवेगळे 
कुटुंबीक, सामाजीक, राजकीय विशय तांणी 
मांडल्यात. कोंकणी नाटकाक मेळिल्लो हो 
“पुंडलीक पर्व' अशें म्हणल्यार जाता. आयज 
मेरेन चलत आयिल्ल्या गोंय सरकाराच्या 
गोवा कला अकादमीकृत कोंकणी नाट्य 
सर्तीन कोंकणी नाटकाक फुलपा-फळपाक 
खूबच वाव दिलो. ह्याच सतींतल्यान कांय 
तरणाटे नाटककार नाट्य-मोगींच्या भेटेक 
आयले - आपल्यो खाशेल्यो नाट्यकृती 

घेवन. सर्तीच्या निमतान नाट्य-लेखन 
जातालें तशेंच नाटकांचो प्रयोगूय जातालो. 
संख्यात्मक तशेंच गुणात्मक आयामान ह्या 
नाट्य-संहितांनी एकंदर कोंकणी नाटकांत 
भर घाली. कोंकणी मनीस म्हण आपली 
लागणूक जपतना, कोंकणी नाटकाक चड 
प्राधान्य दिवन तांणी कोंकणी नाटकाचो 
विकास केलो. आयज जितल्या प्रमाणांत हेर 
साहित्य प्रकार कोंकणी मनशा मेरेन पावनात 
तितल्याच प्रमाणांत कोंकणी नाटक प्रेक्षकां 
मेरेन पावता. कोंकणी नाटकाचे प्रती आपली 
भुमिका आनी लागणूक पाळपी तशेंच कला 
अकादमीच्या कोंकणी नाट्य सतींतल्यान 
तयार जाल्ले अशेच एक कोंकणी भक्त 
म्हळ्यार डॉ. हनुमंत चोपडेकार. 

एक युवा साहित्यीक, कोंकणी भास, 
साहित्य आनी संस्कृतायेचो सेवक, 
अभ्यासक, समिक्षक आनी एक विद्यार्थीप्रिय 
शिक्षक म्हण डॉ. चोपडेकारांची वळख 
आसा. साहित्यीक मळार कवी, नाटककार 
आनी समिक्षक म्हण तांणी आपली वळख 
घड केल्ली आसा. तातूंतले तातूंत नाटककार 
आनी समिक्षक म्हणून ते वाचकप्रिय 
आसात. बिम्ब म्हयन्याळ्यांतल्या 'आस्वाद' 
आनी भांगरभूंय दिसाळ्याच्या 'साहित्य- 
प्रवाह ह्या सदरांतल्यान दर म्हयन्याक 
वाचप्यांक नव्या आनी उल्लेखनीय अशा 
साहित्यकृतींची वळख ते करून दितात. 
कविताझेल्यांतल्यान आपल्या साहित्यीक 
प्रवासाची बुन्याद घालपी डॉ. चोपडेकारान 
साहित्य धारा हें आपल्या कारकिदीँतलें 
एकमेव साहित्य समिक्षेचें पुस्तक बरयलां. 

“हम होंगे कामयाब', कैदी नंबर 00! 
“हरी आमचो टेम्पररी', “दम दमा दम, 
“तीन मामा एक ड्रामा' हीं नाटकां; 'हांव 
सायबां मॉर्डन जातां' हो नाटकुल्यांचो 
झेलो; “कुंबाडीं' हो स्वतंत्र जाल्यार '2!व्या 
शेंकड्यांतली कोंकणी एकांकी' हो संपादीत 
एकांकी संग्रह तांच्या नाट्य प्रतिभेचे आनी 
कुशळतायेचे दर्शन घडयतात. कोंकणी 
राजभास चळवळ: एक समाजभासविज्ञानीक 
मुल्यांकक असो विशय घेवन गोंय 
विद्यापिठाच्या कोंकणी विभागाची पीएच. 
डी तांणी जोडल्या. वयर उल्लेख केल्ल्या 
तांच्या साबार पुस्तकांच्या भायर 'आतां 
केन्नातरी फांतोड जातली' आनी एक 
चीट मोगाळ आईक' हे कविताझेले, मुक्ती 
उपरांतच्या कोंकणी कादंबरींतली अस्तुरी 
प्रतिमा’ हें संशोधनात्मक पुस्तक, तशेंच 
‘रायटर आनी फायटर... रवीन्द्र केळेकार 
हें समिक्षेचें संपादीत पुस्तक तांच्या नांवार 
आसा. तांच्या साहित्य सेवे खातीर तशेंच 
शिक्षणीक मळावयल्या वावरा खातीर तांकां 
कितलेशेच पुरस्कार मेळळ्यात. 

शिकतना तशेंच शिकयतना “नाट्याचार्य 
म्हण वळख प्राप्त करपी; नाटका खातीर 
गोवा कोंकणी अकादेमीचो उत्कृश्ट ग्रंथ 
साहित्य पुरस्कार (200) तशेंच सर्गे 
स्त सविता सदानंद खानोलकार यादस्तीक 
नाट्य लेखन पुरस्कार'(202) मेळोवपी 
डॉ. चोपडेकार हांची नाट्य-साधनेची, 
चौकस नदरेची आनी अभ्यासू वृत्तीची 
गवाय दिवपी तांची नाट्यकृती म्हळ्यार 
कैदी नंबर 00'. प्रत्यक्ष नाट्यकृतीचो 

आस्वाद घेवचे आदीं नाटकाच्या पुस्तकाची 
वळख करून दिवप हांगा रास्त जातले, 
सत्तरीच्या भुमि प्रक्राशनान 2008 वर्सा 
पुस्तक रुपान हाडिल्लें हें पुस्तक गोवा 
कोंकणी अकादेमीच्या 'मांड नाटक तियात्र' 
येवजणे खाला छापलां. डॉ. चोपडेकारांक 
आत्मबळ आनी प्रोत्साहन दिवपी श्रीमती 
पार्वतीबाई चौगुले महाविद्यालयाचे आदले 
प्राचार्य सर्गेस्त डॉ. ए.एस.कानडे आनी 
भंडारी समाजाचे आदले अध्यक्ष सरे 
स्त मुरारी चोपडेकार (भाऊ) हांच्या 
पुण्यउगडासाक तांणी हें पुस्तक ओपलां. 
सामान्य मनशाक परवडत अशा फकत 
30/- रुपया मोलाच्या ह्या पुस्तकाक प्रा. 
संजय गोबेकार हांची अभ्यासपुर्ण प्रस्तावना 
लाबल्या. तातूंत नाटकाविशीं उलयतना ते 
म्हणटात, हनुमंतान आपल्या ह्या नाटकांत 
विनोद घेतलाच पूण एक गंभीर विशय 
्रेक्षकामेरेन पावयला देखून ताका परबी. 
... पूण कितेय काय आसना एका वेगळ्या 
विशयाचें नाटक म्हण ह्या नाटकाक येवकार 
दिंबचो पडटलो. (प्रस्तावना, पान 07) 
नाटकाचो माथाळो,कैदी नंबर 00] 
आयकतनाच तें नाटक गंभीर विशयाचेर 
आदारीत आशिल्ल्याचें जाणवता. 
नाटकाच्या विशयाची फाटभूय आपल्या 
मनोगतांत मांडटना ते स्वता सांगतात की 
नामनेचे मराठी पत्रकार आनी कथाकार श्री. 
उत्तम कांबळे हांच्या 'विकृत' ह्या मराठी 
लघुकथेचेर आदारीत ह्या नाटकांतल्यान 
एक मानसशास्त्रीय विशय हाताळपाचो 
तांणी यत्न केला. (मनातल्या कैद्याक 

मुक्त करतना..., पान 04) दोन वर्सांच्या 
माणकुल्या भुरग्यांचे अपहरण करून, मानवी 
विकृततायेच्या अतिशय नीच पांबड्यार 
पावन, त्या ल्हान जिवाचे रक्त-मांस घोंटपी 
एका कैद्याची ही काणी. ही कैदी म्हळ्यार 
नियतीच्या विक्राळ, अशीब आनी अशिश्ट 
सांपळ्यांत सांपडिल्ली एक बायल-मनीस. 
तिचें दर्शन कांय प्रमाणांत पुस्तकाच्या 
मुखपृश्ठांतल्यान जाता. कस्तुरी ग्राफीक्सान 
सजयल्ल्या ह्या मुखपृश्टार एका मनशाचे 
भयानक, गंभीर पूण असहाय आनी लाचार 
दोळे दाखयल्यात आनी माथाळ्याच्या 00] 
आंकड्यांतलो 00' पुलिसांच्या बेड्यांच्या 
रुपान दाखयल्यात. खरें म्हळ्यार ह्या 
मुखपृश्ठांतल्यानच पुस्तकाची आनी एकंदर 
नाटकाची उत्सुकताय वाडटा. विशयाचें 
तशेंच एकंदर नाटकाचे समीकरण घालपी 
हें मुखपृश्ट. मुळांत नाटकाचें पयलें लेखन 
मराठींत जाल्लें. मराठींतल्यान ताचे प्रयोगूय 
जाल्ले. उपरांत कला अकादमीच्या कोंकणी 
नाट्यसर्ती खातीर ह्याच नाटकाचो कोंकणी 
अणकार तांणी केलो. ह्या कोंकणी नाट्य 
अणकाराचें पयलें सादरीकरण पैंगीणच्या 
'आकार' ह्या सामाजीक, सांस्कृतीक आनी 
कला मंडळान 29 ऑक्टोबर 2007 ह्या 
दिसा गोवा कला आकादमीच्या 32व्या 
कोंकणी नाट्यसतींत केल्लें. ताचें दिग्दर्शन 
कबिंद्र फळदेसाय हांणी केल्लें जाल्यार 
निर्मिती शैलेंद्र वेर्णेकार हांची आसली. गणेश 
नायक, अमोल पागी, सुरज कोमरपंत, 
बिठोबा वेळीप, दत्ता कोमरपत, लक्ष्मण 
नायक, शैलेंद्र वेर्णेकार आनी बनिता गांवस 

हे नाटकाच्या मुखेल भुमिकेत बांटेकार 
जाल्ले कलाकार. 

¦ दोन अंकी आशिल्ल्या ह्या नाटकाच्या 
पयल्या अंकांत रहस्यमय तशेंच विनोदी 
प्रसंगांतल्यान बरोबपी विशयाची फाटभूंय 
उबी करता. एका लहानशा शारांतल्या 
नव्यानच सुरू जाल्ल्या पुलीस स्टेशना पासून 
नाटकाची सुरवात जाता. पी.आय धर्मेश 
लाड आनी हवालदार लल्लुराम सतरकार 
अशे दोगांच जाण ह्या पुलीस थान्यांत वावर 
करतात. थंय पयलीच केस आयली ती 
किडनॅपिंगाची - फाटल्या पंदरा दिसांच्या 
कालावदींत दोन वर्साच्या दोन भुरग्यांची. 
ह्या संदर्भान पुलिसांक कसलेच तरेचो पुरावो 
वा सुगाबो मेळना. अशा घडणुकांक लागून 
तिडकल्ल्या आनी भियेल्ल्या समाजाचो 
एक प्रतिनिधी जावन झुंजार तरूण आनी 
दैनिक युवा भारतांतलो पत्रकार द्वारकानाथ 
साने पी.आयाक जाप विचारपाक येता. ही 
जनता एकदां जागी जाली जाल्यार तांच्या 
एका झटक्यान तुमी मातयेभरवण जातले. 
(पान ।5) अशी शिटकावणी दिवन पत्रकार 
साने वचनाफुडें म्युनिसीपल गार्डनांतल्यान 
तिसरो भुरगो ना जाल्ल्याची खबर तांकां 
मेळटा. नाटकाच्या फुडल्या घडणुकांनी 
हवालदार सतरकाराक त्या शारांतलो गूंड 
खन्नाभाय आनी तांचो सांगाती शॉर्ट सर्कीट 
हांचेर किडनॅपिंगाचो दुबाव आयिल्ल्यान 
तांचेकडेन वासपूस करता (भीत-भीत). 
मात दोगांय जाण केसींत तांचो हात ना हें 
सतरकाराक पटोवन दितात. मजगतीं एक 
संशयास्पद घडणूक ह्या थान्यांत घड़टा. 

“ती' आपल्या बेपत्ता जाल्ल्या नातवाची 
कागाळ नोंद करूक येता. सतरकार तिच्या 
खातीर उदक हाडपाक गेल्ल्याचो फायदो 
घेवन ती आपणेंच नोंद केल्ली कागाळ 
आनी दिल्लो फोटू फारायता आनी पळून 
वता. पी.आय सायब पुलीस स्टेशनार 
येतकूच ही खबर सतरकार तांच्या कानार 
घालता. त्या आदीं कका्ट्साच्या वॉचमेनाचो 
चलोय बेपत्ता जाल्ल्याची खबर पी.आयक 
कळटा. दोन बरां पयलीं आयिल्ली 'ती', 
दोन वरां पयलीं गायब जाल्लो बॉचमॅनाचो 
चलो, गायब जाल्ल्या भुरग्यांचीं पिराय दोन 
वर्सा, अशा सगळ्या 'दोनां'च्यो घुसपल्ल्यो 
तारो सोडयतकूच तांकां तांचो आनी त्या 
पुलीस स्टेशनाचो पयलो कैदी सांपडटा. 
नाटकांत एकूण आठ मुखेल पात्रां 
आसात - पी.आय धर्मेश लाड, हवालदार 
लल्लुराम सतरकार, दैनिक युवा भारतांतले 
पत्रकार द्वारकानाथ साने, डॉक्टर पोटफुगे, 
बबलू, खन्नाभाय, शॉर्ट सर्कीट आनी ममता 
(ती). ममता विशीं फुडें सविस्तरान येतलें 
देखून ताचो निखटो उल्लेखूच हांगा केल्लो 
आसा. हालींच सुरू जाल्ल्या त्या ल्हानशा 
शाराच्या नव्याच आवट पोस्टार पी.आय 
धर्मेश लाड रुजू जाल्यात. तरूण आनी 
तडफदार पी.आय सायब कामाच्या वेळार 
खूबच गंभीर आनी चौकस नदरेचे. कामाचेर 
आळशीपणां केल्लीं तांकां चलनात. मिस्टर 
सतरकार हे पुलीस स्टेशन आसा. तुमचें 
घर न्हय. (पान ।3) आनी भायर लोक 
पुलिसांच्या नांवान शी थू करता. हांव स्वता 
रातदीस हांगा थंय छापे मारता. आमची 

सगळी यंत्रणा वॉर फुटींगाचेर काम करता... 
(पान ।4) अशा संवादांतल्यान तांची 
गंभीरताय आनी आपल्या जबाबदारे प्रती 
आशिल्ली भुमिका स्पश्ट दिसता. तांकां 
सांगात दिवपी सत्तरीचो लल्लुराम सतरकार. 
पोट सुटिल्लें हो मनीस, कामाचेर काम 
करिनासलो. न्हिदप, च्या पीत बसप वा 
टिपरिकोर्डर लावन नाचप हेंच ताचें काम. त्या 
वाठारांतल्या गूड खन्नाभायक धरप, ताका 
लागून आपल्याक राष्ट्रपती पदक मेळप, 
सदर केसींतल्या गुन्यांवकाऱयाक आपणेंच 
धरप अशीं तात्पुरतीं सपनां तो पळयता. पूण 
प्रत्यक्षात ताचे खातीर हात-पाय मारिना. 
आपल्याक एक दीस येस मेळटलेंच ह्या 
विश्वासान जगपी सतरकार केन्ना विनोदी तर 
केन्ना गंभीर अश्यो दोनूय भुमिका साकारता. 
मात, ह्या नाटकांत पी.आय सायबा उपरांत 
गंभीर आनीक कोणूय आसा जाल्यार तो 
पत्रकार द्वारकानाथ साने. तिडक आनी राग 
ताच्या दर एका संवादांतल्यान दिसता. वेळा 
प्रसंगार आपलीं मतां तटस्थपणान मांडपाक 
तो फाटी सरना. आपल्या पत्रकारितेंतल्यान 
समाजांत घड़टल्या वायट घडणुकाचेर 
उजवाड़ घालप ही आपली जबाबदारी अशें 
तो मानता. 

रहस्य, विनोद आनी शोकांतिका ह्या 
तीन घटकांनी हें नाटक रचिल्लें आसा. कैदी 
म्हणजेच 'ती' नाटकांचें मुखेल पात्र. तिचें 
नाव ममता. तिची प्रत्यक्ष भेट वाचप्यांक 
नाटकाच्या दुसऱ्या अंकांत जाता. आनी 
ती घड़टा नाटकातल्या साबार पात्राक 
लागून, तांच्या आदारान. ल्हान भुरग्यांचो 

मोग, माया आनी कळवळो आशिल्ली 
ममता अनाथ. अनाथाश्रमांतच ती व्हड 
जाली. आश्रमांतल्या ल्हान भुरग्यांक तीच 
सांबाळटाली. अशीं हीं निश्पाप भुरगीं 
आपल्याय रक्ता-मासांतल्यान जल्मुचीं 
अशें तिका सदांच दिसतालें. आश्रमांतल्या 
लोकांनीच तिचें लग्न आश्रमाच्या 
ड्रायव्हराकडेन करून दिलें, तिच्याच 
पसंतीन. लग्नाच्या दोन वर्सानी लेगीत 
घरांत पाळणो हाल्लो ना म्हण घरच्यांनी 
खूब प्रयत्न केले. इतलेंच न्हय तर घोवाचेर 
दुसऱ्या लग्नाचो दबाब पडपाक लागलो. 
ह्याच घोवान एक दीस उपचाराचे फटकिरें 
निमित्त सांगून तिका मुंबयच्या रेल्वेस्टेशनार 
व्हरून सोडली. आपल्याक सोडल्या म्हण 
समजनाफुडें ती पिशांतूर जाली. अशीच 
भोंबता भोंबता, लोकांक आपली करूण 
काणी आयकयतना एक दीस एका बायलेन 
तिका आपल्यागेर घरकामाक दवरलें. 
दोगूय घोव-बायल कामाक वताशिल्ल्यान 
भुरग्याची, बंटीची जबाबदारी तिचेर पडली. 
एक दीस असोच बंटी सुस्त न्हिदिल्लेकडेन 
तिच्यो मोग-मायेच्यो भावना जाग्यो जाल्यो 
आनी तिणें बंटीक बुड्डिवन बुड्डिवन ताची 
खूब अपुरबाय केली. शुध्दीर आयली तेन्ना 
ती बंदखणींत आसली. हो प्रवास असोच 
मुखार बचत राबलो. रेल्वेन दुसऱ्या मोठ्या 
शारांत बचप, थंय आपली करूण काणी 
सांगून काम मेळोबप आनी त्या घरांतल्या 
भुरग्याक आपलो जीव वगड़ावचो पडप. 
मुंबयंत बंटी जाल्यार दुसऱ्या एका मोठ्या 
शारांतलो छोटू. वसां वचून पिराय जाल्ल्यान 

तिज्यान भोंबप लेगीत जायनासलें. म्हणून 
तिणें माध्यम आपणायलें तें अपहरणाचें. 
20 दीस आदीं गोंयांत येतकूच गोंयच्या 
एका ल्हानशा शारांतले देवळामुखार फुलां 
विकपी फुलकान्नीचो, गार्डना कुशीकच्या 
झोपडपट्टेंतल्या एकलेचो, बाजारांत भाजी 
विकपी बायलेचो आनी पुलीस क्काटसांतल्या 
बॉचमॅनाचो चलो अशे चार जाण (एकूण 
4+2=6) तिच्या मोग-मायेच्या अतिरेकाक 
बळी पडटात. सातवो बळी घेवचे आदी ती 
पुलिसांच्या चपक्यांत सांपडटा. हें सगळें 
सत्य ती डॉ.पोट्फुगेन तिका हिप्नोटायज 
करतकूच सगळ्यांक कथन करता 

]2वर्सां आदीं मुंबय शारांत पावतकूच 
मोगाळ, मायेस्त आशिल्ली ममता दैत्यरुपी 
जाता. तेन्ना ममताक 2 वर्सांचो बंटी बळी 
पडलो, जाका लागून ताका ]2 वांची शिक्षा 
जाली. उपरांत दुसऱ्या एका मोठ्या शारांतलो 
छोटू असोच अंताक पावलो. आनी आतां, 
गोंयच्या ह्या लहानशा शारांत आयिल्लेकडेन 
2 बांच्या 4 भुरग्यांचे जीव तिका लागून 
सोंपले. ह्या एकाच पात्रांतल्यान, वा म्हणुंया 
व्यक्तिरेखेंतल्यान नाटकाची मानसशास्त्रीय 
बाजू अस्तित्वांत येता. नव्या जिवाचो अंश 
आपल्या पोटांत वाडोबन, ताका मरणा 
इतल्यो बेदना सोसून जल्माक घालपी तशेंच 
ताका समाजांत ताट-मानेन जगपाक सक्षम 
करपी बायल मनीस दोन वर्सांच्या कवळ्या 
भुरग्यांचे मानेक घांस काडून तांचें रगत 
घोंटपा इतल्या थराचेर कित्याक पावता हो 
सगळ्यांत व्हडलो प्रस्नचिन्न. सादारणपणान 
एखादो कैदी बा गुन्यावकारी कसलो तरी 

गुन्यांव करता म्हण ताका ह्यो दोनूय संज्ञा 
लायतात. पूण मुळांत गुन्यांव वा दुशकर्म 
करपाच्या पातळीचेर मनीस कित्याक आनी 
कसो पावता हाचेर आमी आडनदर करतात. 
डॉ. चोपडेकार नाटकाच्या सुरवातेकूच ह्या 
प्रस्नाची जाप दितात. ते म्हणटात, आपल्या 
ह्या खुनची आंवड्यांच्या पुर्तताये खातीर 
मनीस नांबांचें हें जनावर खिणाखिणाक 
तरेकवार पोजडीं रुपडीं चडोवन अंतर्मनात 
खोल दांबून चिडून उरिल्ल्या अतृप्त अशा 
रानवटी हावेसांचो कालोर मातयता तेन्ना 
ताच्या विकृत मनोवृत्तीचे राक्षसी रूप 
प्रत्यक्षात दिश्टी पडटा... तातूंतल्यानूच 
जल्माक येता एक नवो गुन्यांवकार... एक 
नवो कैदी. (अशेंच आनी इतलेंच, पान 
]0) तांच्या ह्या मताचेर वा विचाराचेर 
थोडीशी फोडणिशी करीन दिसता. मनीस 
जल्मताच वायट वा गुन्यांवकारी आसना. 
ताका परिस्थिती वायट करता, वेळ- 
काळ वायट करता. घडये ताणें हात-पाय 
मारून लेगीत ताचे हावेस पुराय जावंक 
पावनात. म्हणून हे हावेस 'अतृप्त' उरतात. 
आनी हेच अतृप्त हावेस ताका राक्षसी रूप 
घेवपाक फाटबळ दितात. सामाजीक आनी 
पारिवारीक फाटभूंय, मनशाचेर ' जाल्ले 
संस्कार हे सगळे घटक लेगीत तितलेच 
म्हत्वाचे. हाका लागून सट्ट करून एकाद्या 
मनशाक आरोपी म्हण लेबल चिकटावचे 
पयलीं ताचे फाटलीं कारणां सोदप बरें. 
सोप्या उतरांनी सांगचें जाल्यार एकाच दमान 
निर्णय वा मत निश्चीत करचे आदीं ताका 
अनुसरून आशिल्ल्या साबार घटकांचो 


अनन्य 


आनी विचारांचो थाव घेवपाक जाय. ह्या 
नाट्यकृतींत लेगीत ममता झप्प करून 
गुन्यांवकारी जायना. आपली अंदून उरिल्ली 
मोग-माया, आपल्या रक्ता-मासातल्यान 
अशींच भुरगीं जल्मुचीं हो चिडून उरिल्लो 
हावेस ममताक गुन्यांवकारी करता. 

ह्याच संदर्भान ममताच्यो मनाचो 
थाव घेवया. कारण विकृततायेचें बीं 
तिच्या मनातल्यान, विचारांच्या भाव- 
भावनांतल्यान फळाक पावलां. अनाथ 
आशिल्ल्यान आवय-बापायच्या, 
भांवडांच्या, घरच्यांच्या मोग आनी 
संस्कारा पसून ती वंचीत उरता. फुडें ज्या 
मनशाचेर ती मोग करता, सगल्यांच्या 
साक्षीन आनी सहमतीन ज्या मनशा वांगडा 
लग्नाच्या बंधनांत बंदता, तोच घोब तिका 
भुरगें जावपाक शकना म्हण फटोवन एका 
अनवळखी शारांत व्हरून सोडटा. हांगाच 
दुदैंवाच्या भोंवर्‍्यांत ती सांपडटा. घोव म्हण 
जी अपेक्षा ह्या पुरूशाकडेन तिका आसली 
त्या अपेक्षेरूच स्वता त्याच मनशान एका 
खिणांत उदक सोडिल्लें. आपल्या हक्काचे 
बायलेक अशा परिस्थितींत आदार करपा 
सोडून तो सासणाचो तिचे पासून पयस 
बता - स्वख्रोशयेन, फाटलो-फुडलो 
कसलोच विचार करिनासतना. असल्यांनी 
तिचो उध्दार, तिचें भविश्य, तिचीं सगलीं 
सपनां काळखाच्या काळ्या पड्ड्या 
फाटल्यान शेणुनच वतलीं. नकारात्मकताय, 
विकृतताय तिच्यांत येतलीच. तातूंत घे 
म्हण मध्यान रातीर रेल्वे स्टेशनाचेर टि.सी 
तिचेर अत्याचार करता. आनी ह्या सगळ्या 

प्रकरणांत तिच्यो सगळ्यो इत्सा तात्पुत्यों 
मातयेभरवण जातात. बंटीगेर पावतकूच ह्या 
इत्सा-हावेसांक परतून वाचा फुट्टा. पूण 
तांतूत आतां विकृतताय भरून वता. ही माया 
आतां राक्षसी जाता. ताचें पानवळूय तिका 
भोगचें पडटा, पूण तिचो मोग, तिची माया 
खंयच कमी जायना. 'भुरग्याक स्वताच्या 
रक्ता-मासांतल्यान आपूण तयार करपाक 
शकली ना' ह्या खंतीचें रुपांत आतां 
'भुरण्याचें रक्त-मांस आतां आपल्या रगतांत 
एकरूप जातलें' ह्या आत्मविश्वासात जाता. 
आनी हें ती स्वता आपल्या तोंडान सांगता, 
म्हाज्या आंगांत म्हाजेंच रक्त ना तर त्या 
%%% भुरग्यांचेय रक्त आसा. ते भुरणे म्हाज्या 
रक्तात आसात. ... हांव तेंची आवय 
आसा न्ह... (पान 72) आपल्यातल्या 
वांजपणाक लागून घरदार, घोव, समाज 
हांणी भायरायिल्ली एक असहाय्य बायल 
मनीस भुरग्याच्या ध्यासान, भुरग्याच्या 
मायेन आनी मोगान इतली गुरफट्टा, की त्या 
ओडीचें रूपांतर विकृत मनोवासनेंत जाता. 
तिची एका प्रकारची विचित्र आनी विकृत 
अवस्था जाता. (प्रस्तावना, पान 07) 

पूण तिची ही मोग-माय फकत सामान्य 
समाजानूच न्हय तर कायद्यान लेगीत 
'खून' ह्या एकाच संज्ञेत बंदिस्त केली. 
अजाणपणान न्हय तर तिच्या तोंडांतल्यान 
तिची कबुली, सगळें सत्य आयकून लेगीत 
तिका, तिच्या मायेक हिणसायली. ही 
सादीसुदी बायल न्हय. ती सिरयल किलरूय 
जावन आसा. (पान 60); हे म्हारतुकडे... 
तोंड फोडटलो... (पान 65); हे तो शैतान 

की नानी निकली यार... साली डायन... 
(पान 69) अशे थोमणे तिका मारले. मात 
तिणें अखेर मेरेन आपणें भुरग्यांचो फकत 
मोग केला, तांकां मारूक ना हें हेरांक तशेंच 
स्वताकूय विसरपाक दिलें ना. डॉ. पोटफुगेन 
तिका हिप्नोटायज करून तिचेकडल्यान 
सगळें काडून घेतलें खरें, तरी लेगीत भानार 
आयल्या उपरांत ना... ना...! हायीन 
कोणांक मारूकना. केन्नाच मारूक ना. 
म्हाका खूब खूब मोग करपाचो आसलो 
तेंचे (पान 70) अशीच भुमिका तिणें 
घेतली. इतलेंच न्हय तर नकळत ती खरो 
गुन्यांवकारी कोण हेंय सांगता. कोणाची 
जात वयर काडटा सायब? म्हाजी. तुमच्या 
सारख्या दादल्यांची गव्यारेड्याची कात 
हांव पुराय वळखून आसा. म्हाजें तोंड उगडू 
नाका सांगून दवरतां. (पान 65) तिणें खून 
केला आनी ती एक गुन्यांवकारी ह्याच नदरेन 
सगळेजाण तिचेवटेन पळयतात. आनी ती 
मात तिका दिलले (मेळिल्ले) वागणुकेक 
दोशी मानता. 

एकादे गरम आयदन वा धगधगतो 
कोळसो लागून आंगाक चटको बसचो तसो 
नाटकाचो शेवट आसा. डॉ. पोटफुगेन ममताक 
हिप्नोटायज केल्ल्यान ती सगलें सत्य सांगून 
सोडटा आनी उपरांत सगळ्यांची उत्सुकताय 
लागता ती तिच्या फुडल्या शिकाराचेर. 
फुलकान्नीचो चलो, झोपडपड्टेंतल्या 
एकलेचो चलो, भाजी विकपेचो चलो आनी 
उपरांत पुलीस क्काटसांतल्या वॉचरमॅनाचो 
चलो तिच्या अपुरबायेच्या बळी पडल्या 
उपरांत आमच्या लहानशा शारांतलो पांचवो 

बळी कोण पडपाचो आसलो हें जाणून 
घेवपाक तांकां जितली उत्सुकताय आसता 
तितलेंच म्हत्वाचेंय आसता. आनी ती 
शांत मनान जाप दिता, घारश्या दोळ्यांच्या 
दोन वर्साच्या टिंकूक... (पान 7!) हें 
आयकनाफुडें पी.आय सायबांची पांयांची 
तिडक मस्तकाक मारता, कारण टिंकू पी. 
आय सायबाचो चलो. तो रागान हातांतलो 
दांडो काडून तिच्या तकलेर मारता. ती 
कोसळटा, तिचे तकलेंतल्यान रगत व्हांवता. 
पूण ती निर्विकार जावन सांगता की तुमी 
जाय जाल्यार आपल्याक मारात वा बुडून 
खायात. आपल्या भुरग्यांक मारू नाकात. 
ते सगळे आपल्याच रक्‍तांत आसात. हें 
आयकून पी.आय विरगळटा. परिस्थितीच्या 
चपक्यांत सापडिल्ले हे बायलेक गुन्यांवकारी 
म्हणचें काय ना ह्या बुचकळ्यांत तो पडटा. 
त्याच अवस्थेंत तो आपल्या बोल्सांतलो 
लेस काडून तिच्या व्हांवतल्या घाव्याचेर 
लायता. हवालदार सतरकार पी.आयक 
पळयत रावता. सगळ्यांच्या तोंडाचेर 
काळोख पातळटा. 

नाटकाक लबिल्लो हो शेवट कांय 
प्रमाणांत अपेक्षीत तसोच अनपेक्षीत आसा. 
पयल्या अंकाच्या शेवटाक वॉचमेंनाच्या 
चल्याची वासपूस पी.आय सायब 
हवालदारा कडेन करता तेन्ना हवालदार 
ताका तुमच्या टिंकुच्या वांगडचो तो (पान 
48) अशें सांगता. हांगाच दुबाव येता 
की पी.आय सायबांच्या चल्याची पाळी 
केन्नातरी येतली. सतरकाराच्या ह्या उतरांनी 
प्रेक्षक तशेंच स्वता पी.आय सायबाक धक्को 


अनन्य 


बसता. वॉचमॅनाच्या चल्या उपरांत वा घडये 
गुन्यांवकारी सापडना जाल्यार आपल्या 
टिंकुचीय हीच अवस्था जातली, घडये 
ह्याच भंयान आनी दुबावान तो सतरकारक 
पळयत रावता. सतरकाराच्या मनांत लेगीत 
घडये असोच दुबाव येता जावये. प्रत्यक्षांत 
नाटकाचो शेवट पळयतात तेन्ना पी.आय 
सायबांत जाल्लो बदल नदरेंतल्यान सुटना. 
गुन्यांवकाऱयांक बेगिनांत बेगीन सोदपाच्या 
दबावाखाला वावुरपी, कैद्याक मारपी, 
खोंटावपी, इतलेंच न्हय तर फुडलो बळी 
आपलो चलो हें कळटकूच तिडकीन 
तिचेर हातांतलो दांडो मारपी पी.आय 
सायब जेन्ना आपर्णेच केल्ल्या घाव्याचेर 
लेस दवरता तेन्ना एका गंभीर, तडफदार 
पुलीस इन्स्पेक्टराक लेगीत गुन्यांवकाऱयाची 
काकुळट दिसता हें समजता. मनीसपण, 
काकुळटाय, सहानुभूती आनी आपलेंपण 
ह्यो ताच्यो भावना सहजपणान व्यक्त जातात. 

कोंकणी नाटकाच्या मळार नवे नवे 
नाटककार उदेंतात ही खोशेची गजल. पूण 
आपूण कोंकणी सरस्पतीचो एक सेवक, 
तिच्या उत्कर्शाचो एक प्रतिनिधी हें तांणी 
विसरूक फावना. स्पश्टूच सांगपार्चे जाल्यार 
आपली लागणूक जपुनूच तांणी लेखणी 
हातांत घेवंक जाय. (प्रस्तावना, पान 6) 
साहित्यीक, समिक्षक आनी वेवसायान 
शिक्षक आशिल्ले डॉ. हनुमंत चोपडेकार 
हांकां कोंकणी भास आनी साहित्याचे प्रती 
आशिल्ले आपले लागणुकेची जाणविकाय 
आसा. म्हणून तांचेकडल्यान समाजांतले 
विशय लेखणेच्या माध्यमांतल्यान अधोरेखीत 

जातात. ज्या काळांत कोंकणी नाटक 
म्हळ्यार विनोदी नाटक ही धारणा समाजांत 
रूढ जाल्ली त्याच काळांत मानसशास्त्रीय 
फाटभूंय आनी पुलीस तपासाचो संदर्भ 
वापरून एक रहस्यमय नाटक तांणी उबें 
केलां. तातूंत विनोद आसाच, ना असो 
न्हय. पूण तो विनोद व्यक्तीचे व्यक्तिमत्व 
उबें करता, कथानक मुखार व्हरता आनी 
मुखेल म्हणजे नाटकाच्या गाब्यांत वा 
आशय-विशयांत तो मेतेर जायना. 
नाटकाच्या मानसशास्त्रीय बाजूक 
रहस्याचो सांगात लाबला. नाटकाच्या 
सुरवातेकूच दोन भुरग्यांचें अपहरण जाल्ले 
आसता. तातूंत उपरांत आनीक दोग जाणांची 
भर पडटा. रहस्यमय घडणुकांनी कथानक 
मुखार बता. एका फाटोफाट गोंयच्या एका 
ल्हानशा शारांत माणकुल्या दोन वर्सांच्या 
भुरग्यांचें अपहरण जाता. पूण ताचो 
कसलोच सुगावो पुलीस तपासांत सापडना. 
एक दीस गुन्यांवकारी स्वता पुलिसांक 
सुगाव्याचो संकेत दिता. ताका लागून पुराय 
केशीची कायापलट जाता आनी गुन्यांवकारी 
नदरेमुखार येता. अश्या ह्या विशया पासत 
वापरिल्ली एकंदर भाशाशैली लेगीत 
उल्लेखनीय आसा. पुलीसांची रहस्यात्मक 
शैली, पत्रकाराची रागाची, तिडकीची आनी 
समजणेची शैली, दोतोराची वेवसायीक 
शैली, गुंड आनी लफंग्याची 'गांवठी' शैली 
आनी अखेरेक 'ती'ची करूण, भावनीक 
शैली. तशेंच सतरकाराची सत्तरीची बोली 
आनी खन्नायभाय आनी शॉर्ट सर्कीट हांची 
अनुक्रमान मुन्नाभाय आनी सकीटाची भास 

नाटकाक भाशेच्या नदरेंतल्यान वेगळेंपण 
मेळोवन दिता. एके तरेन तांचे भाशेंतल्यान 
तांच्या स्वभावाचे दर्शन घड़टा. 'ती' ह्या 
एकाच पात्राचेर नाटकाची बुन्याद, नाटकाचे 
पुराय अस्तित्व आनी नाट्यप्रयोगाचो यश 
अवलंबून आसा. घडणुकांची गुंतागुंत 
जातना वाचप्यांची (तशेंच प्रेक्षकांची) 
उत्सुकताय वाडटा. ही उत्सुकताय तेंगशेर 
पावतकच गुन्यांवकाऱयाची फाटभूंय ताच्या 
पुराय जिवनकथेसयत उजवाडाक येता. 
नाण्याक जश्यो दोन बाजू आसतात 
तश्योच ह्या विशयाकूय आसात. सोप्या 
उतरांनी सांगचें जाल्यार गंभीर आनी 
मानसशास्त्राचे पलतडीं डॉ. चोपडेकार एका 
विचाराचो प्रचार करतना दिसता. हो विचार 
म्हळ्यार खंयच्याय मनीस वा गजालीचो 
निश्कर्श काडचे पयलीं ताची फाटभूंय 
लक्षांत घेवप. अमुकच गजाल घडली, 
जाली वा अमुकच मनशाची अमुकच 
वागणूक ही नाण्याची पयली बाजू. पूण ती 
घडणूक आनी वागणूक तशीच कित्याक 
आसली, जाली हाचो सोद घेवप ही ताची 
दुसरी बाजू. नाटकाच्या संदर्भान सांगचें 
जाल्यार एक सामान्य बायल मनीस भुरण्यांचें 
अपहरण करता ह्या पयल्या बाजूक ममता 
ही निश्चित गुन्यांवकारी, आनी गुन्यांव करपा 
फाटल्यान तिची कारणां आनी फाटभूंय ही 
दुसरी बाजू. धरूया, नाटक फक्त पुलीस 
चौकशी आनी गुन्यांवकारी दाखयतालें 
जाल्यार तें 'एक-आयामी' जातासलें. पूण 
तें गुन्यांवकारी, गुन्यांव आनी ताचे फाटली 
कारणां अशा सगळ्या घटकांचेर उजवाड 

घालून द्वी-आयामी रूप घेता. फक्त 
मानसशास्त्र आनी रहस्य हे दोनूच निकश 
लावप म्हळ्यार नाट्यकृतीच्या श्रेश्टत्वाचेर 
अन्याय करप. ह्या दोनूय निकशांक मान्य 
करतासतनाच द्वी-आयामाचो विचार आनी 
देख उल्लेख करपा सारखें आसा. ताचेर 
आडनदर करू नज. 

एकंदर, सत्य-घडणुकांचेर आदारिल्लो 
विशय, रहस्यमय घडणुकांनी गुतिल्लें 
कथानक, स्वतंत्र पात्रांची स्वतंत्र भाशाशैली, 
उत्सुकताय निर्माण करपी वातावरण निर्मिती 
आनी 'शॉकाद' (धक्कयाचो) शेवट अशा 
बलस्थानांनी हें नाटक कोंकणी भाशेची 


अनन्य 


वेगवेगळे विशय हाताळपाची सक्ष्मताय 
दाखोवन दिता. माचयेर सादर जावन उपरांत 
पुस्तक रुपान आयिल्ली ही नाट्यकृती 
कोंकणी प्रेक्षक, कोंकणी वाचक आनी 
सगळ्या कोंकणी नाट्यामोगींची 'बिगर- 
विनोदी' भूक भागयता अशें मुजरत म्हणीन 
दिसता. 

